

ጥርጣሬም አልነበረኝም፤ ቪዲዮውን ሲያይና እኔ የተናገርሁትን ሲሰማ ሕገ መንግሥቱን በተለይም በሰብአዊ መብቶች ጉዳይ አወድሼ መናገሬን ሲሰተው አይቻልም፤ በእውነቱ ፈንታ «ሕገ መንግሥቱን ሙሉ በሙሉ» ማስወገድ የሚል ውሸት ብይኑ ውስጥ መግባቱ በጣም ያሳዝነኛል፤ ያሳፍረኛልም።

እኔ በሕገ መንግሥቱ ውስጥ ከተፈቀደው ሀሳብን የመግለጽ መብት ውጭ በጎልሎም፣ በነቢብም፣ በገቢርም ቅንጣት ወንጀል አልፈጸምሁም፤ ስለዚህም የምከላከለው የለም።

አቶ መለስ በጎዳና ነውጥና በድንጋይ ውርወራ ዲሞክራሲን መመሥረት አይቻልም ያለው ትንሽ እውነት አለበት፤ ነገር ግን ትልቁንና ዋናውን ጥፋት በትንሽ እውነት መሸፈን ያስቸግራል፤ በጥይት የልጆችን ጭንቅላትና ልብን እያፈረሱ በጭፍጨፋ ዝም ለማሰኘት መሞከር አውቶቡሶችን በድንጋይ ከመምታት ጥፋት ጋር አለማወዳደር ሚዛንን የማጣት ምልክት ነው፤ በድንጋይ ውርወራ ዲሞክራሲን መትከል አይቻልም፤ ይህ እውነት ነው፤ በጥይትም ዲሞክራሲን መትከል አይቻልም፤ ይህም እውነት ነው።

# I ሽምግልናና እርቅ

## 1. ሽምግልና

በብዙ ሚልዮን ለሚቆጠሩ ኢትዮጵያውያን ሽምግልና አድባር ነው፤ ክቤተሰብ ጀምሮ በትንሽ ማኅበረሰብ ውስጥም ቢሆን ግጭት አይጠፋም፤ የሚፈጠረውን ማናቸውም ዓይነት ግጭት ለማለሳለስና በስምምነት ለመተካት የሚደረገው ባህላዊ ሽምግልና በመልኩም በባሕርዩም ዛሬ በሽምግልና ስም ከምናየው በጣም የተለየ ነው፤ በኢትዮጵያ ባህል ሽምግልና የሚነጣው ከመንፈሳዊ መሠረት ላይ ነው፤ ሽምግልና የአምላክ ተግባር ነው፤ ሽምግልና ለእርቅ፣ ለፍቅርና ለሰላም የቆመ መንፈሳዊ አድባር ነው፤ ይህ አድባር (ኢንስቲትዩሽን) ሕንፃ የለውም፤ ለሽምግልና የበቃው ሰው በአምሮው፣ በልቡና በመንፈሱ ይዘት የሚዞርና ከትውልድ ወደትውልድ ሲተላለፍ የቆየ ነው፤ የሽምግልና መንፈሳዊ መሠረቱ በዋናነት የሚከተሉት ይመስሉኛል፤

«ጽድቅን (እውነትንና ትክክለኛነትን) የሚራቡና የሚጠሙ ብፁዓን ናቸው፤ ይጠግባሉና፤»

«የሚምሩ (ምሕረትን የሚያደርጉ) ብፁዓን ናቸው፤ ይማራሉና) ምሕረትን ያገኛሉና)።»

«የሚያስታርቁ (ሰላምን የሚያመጡ) ብፁዓን ናቸው፤ የእግዚአብሔር ልጆች ይባላሉና።»

ቃላቱ ይለወጡ ይሆናል እንጂ ቁምነገሩ በአስልምናም ተጠናክሮ ያለ ይመስለኛል፤ እርቅ፣ ፍቅር፣ ሰላም መንፈሳዊ ዋጋ ያላቸው ቁም-ነገሮች ናቸው፤ አሜሪካኖችና አውሮፓውያን ሽምግልናን ወደገግድ ሥራ ለውጠውት ገንዘብ የሚከፈላቸው አደራዳሪዎች ወይም አስታራቂዎች አሉዋቸው፤ ሽምግልና ዋጋ የሚከፈልበት ሲሆን ይረከሳል፤ ወደሸቀጥነት ይወርዳል፤ ሽምጋዮቻችንም፣ ተሽምጋዮቻችንም ያዋርዳል።

እንግዲህ ለሽምግልና ብቁ የሚሆነው ማን ነው? ሽምግልና ወይም ከሽምግልና ጋር በተያያዘ ሽምግሌ ምን ማለት ነው? የዕድሜ ጉዳይ ብቻ አይደለም፤ ከዕድሜው ጋር ተጣምረው መገኘት ያለባቸው ብዙ ባሕርዮች አሉ፤ መንፈሳዊነት አንዱ ባሕርይ ነው፤ ለእኔ እንደሚገባኝ መንፈሳዊነት ለእውነት፣ ለአክልነትና ለፍትሕ መገዛት ማለት ነው፤ «ጽድቅን የሚራቡና የሚጠሙ» መሆን አለባቸው፤ ለግዑዝ ነገር፣ ለጎልበትም ይሁን ለገንዘብ የማይሸነፉ ሰዎች

መሆን ይገባቸዋል፤ ለሽምግልና ብቁ የሚሆኑ ሰዎች በአንድ በኩል በፈሪሃ እግዚአብሔር፣ በሌላ በኩል በሰብአዊነትና በፍቅር የሚመሩ ለሰላም የቆሙ ናቸው፤ በእውቀትም በኩል የማኅበረሰቡን ታሪክ፣ ባህልና ወግ ጠንቅቀው የሚያውቁ፣ በተረትና በምሳሌ አያዝናኑ በርቶሶ አንደበት የማስረዳትና የማሳመን፣ የማቀራረብና የማስታረቅ ችሎታና ብልሃት ያላቸው፣ የሚያሳፍረውንና የተሸሸገውን በተራቀቀ ዘዴ የመግለጥ፣ የአበጠውን የማፍረጥና የጎሊና ቁስልን የማሻር ጥበብ የተላበሱ ሰዎች ናቸው።

በነዚህ ሁሉ ምክንያቶች ለሽምግልና የሚፈለጉ ሰዎች መንፈሳዊ ሥልጣን የተሰጣቸው ናቸው፤ የሚከበሩና ሲናገሩም የሚደመጡ ናቸው፤ ከሁሉም በላይ የሚታሙ ናቸው፤ ሰዎችን በፍልስጥኤማውያን አበሳ ላይ በቢቢሲ ውይይት ሲደረግ አንድ አስተያየት ሰጪ ጥልቅ ነገር ተናገረ፤ «ደካማ ሰዎች ሰላምን አያመጡም» አለ፤ ለሽምግልና የሚፈለጉ ሰዎች የፈረጠመ መንፈሳዊ ወኔ ያላቸው እንጂ ደካሞች ሊሆኑ አይችሉም።

መንፈሳዊ ሥልጣን ስል ከህገት ብቻ ማለቴ አይደለም፤ ከህገት ሳይናራቸው ጨዋ ሽማግሌዎች መንፈሳዊ ሥልጣን ሊኖራቸው ይችላል፤ ማኅበረሰቡ የሚያከብራቸውና ቃላቸውን የሚያዳምጥ፣ የሚታዘዙቸውም ሲሆን መንፈሳዊ ሥልጣን አላቸው ማለት ነው፤ የከህገት መንፈሳዊ ሥልጣን ብቻውን ለሽማግሌነት አያበቃም፤ ነገር ግን በክብረ ነገሥት የተሰጠውን መመሪያ የተቀበለ ካህን ለሽምግልና ብቃት እንደሚኖረው አያጠራጥርም፤ ክብረ ነገሥት የሚከተሉውን ይላል፤ «ከንጉሡ በታች ያለው ሕዝብ ንጉሡን ሊያማ ጥሩ አይደለም፤» ይልና።

«የክርስቶስ የእውነት ጸሐይ በልባቸው ሰላላ ካህናትን ጨለማን የሚያጠፋ ብርሃን አድርጎ ሰይሚቸዋልና ልቡና ያለው ካህን ስለሚያያቸው ሥራዎች ንጉሡን ይገስጹዋል፤ ... ካህን ሆይ እንተ ደግሞ የሰውን የታወቀ ኃጢአት ስታይ መገሰጸን አትፍራ፤ ሰይፍም፣ ሰደትም አያስፈራህ።»

መንፈሳዊ የከህገት ሥልጣንን ቢይዝም የተገለጸው መንፈሳዊ ወኔ የሌለው ሰው ለሽምግልና አይበቃም፤ በከህገት ያገኘውን ሥልጣን ከሃይማኖት ውጭ በማኅበራዊ ኑሮ ውስጥ ከሕዝብ አያገኘውም፤ «የእውነት ጸሐይ» ሆኖ ጨለማን፣ ጠብን፣ አለመተማመንንና አለመስማማትን የሚያስወግድ መሆን አለበት።

በሌላ በኩል ስናየው በሽምግልና የእውነተኛነትን አስፈላጊነት እንደንገነዘብ ያሻል፤ «እውነት ነጻ ያወጣል»፤ የተባለው ለሽምግልና መሠረታዊ መመሪያ ነው፤ የሽምግልና ዓላማ የበደለው ሰው ከኃጢአቱ፣ የተበደለው ሰው ከቁሙ ነጻ እንዲወጣ ለማድረግ ነው፤ ነገሮችን አድብሶ ለማስታረቅ መሞከር

ሽምግልና አይሆንም፤ እርቁ በጣም ጊዜያዊ እንጂ ዘለቄታ የሚኖረው አይሆንም፤ በሽምግልና የበደለው ይለያል፤ የበደሉ ዓይነት ይታወቃል፤ የበደሉ መጠን ይመዘናል፤ የበደሉ ተደጋጋሚነት ይታያል፤ በመጨረሻም የበደለው ሰው ድንጋይ ተሽከም ይቅርታ እንዲጠይቅ ወይም ተገቢውን ካሣ እንዲከፍል ይደረጋል፤ የበደለው ሰው ካሣ እንዲከፍል ሽማግሌው የሚያደርገው ጥረት የተበደለው ሰው ይቅርታውንና ካሣውን ተቀብሎ ቁሙን ከልቡ እንዲነቅል ከሚደረገው ጥረት ያነሰ አይደለም፤ የወጋ ቢረሳ የተወጋ አይረሳ የሚባለውን ለማስቀረት ነው፤ ወንድ ልጅ ሲወለድ ደም መላሽ የሚል ስም የሚሰጠው ቁምን ለማውረስ ሲባል ነው።

እርቅ የፈለገን ንጉሥ ገበሬ ያስታርቀዋል፤ እርቅ የማይፈልግ ገበሬን ግን ንጉሥም አያስታርቀው የሚባለው ችግሩ በበዳዩ ወይም በአጥፊው ሰው ላይ ብቻ ሳይሆን ወደፊት፣ ሲመቸው በደሉን በሌላ በደል ለመመለስ አድብቶ በሚጠብቀው ላይም ስለሆነ ነው፤ የተበደለ ሰው ቁምን በልቡ ቋጥሮ ይይዛል፤ የእርቅ ዓላማ ይህንን ቁም ከስሩ ነቅሎ ለማጥፋት ነው፤ ይህ በማድበስበስ ሊሆን አይችልም፤ በተለይም ማድበስበስ የማኅበረሰቡ ባህል በሆነበት አገር ማድበስበስ መሠረታዊና ዘለቄታ ያለው እርቅ ያመጣል ብሎ ለማመን አስቸጋሪ ነው፤ አደብሶ ማስታረቅ ጠቡን ለወደፊት በቀጠሮ ማቆየት ነው፤ እንዲያውም ወደሚያገረሽ ጠብ ያደርሳል።

ችግርን ከመፍታት ይልቅ ችግርን የማራባት ዝንባሌ ያለው ማኅበረሰብ ትዝብታቸውና ምስክርነታቸው በእውነት ላይ የተመሠረተና ዘለቄታ ያለው እርቅንና ሰላምን የሚያመጡ አድባሮች ያስፈልጉታል፤ ዛፍ በሌለበት እምቧጫም ዛፍ ነው እንደሚለው የጎንደሬዎች አባባል እየሆነ ሽምግልና ከብጹሳነቱ፣ ከጽድቅነቱ፣ በአጠቃላይ ከአምላካዊና መንፈሳዊ ተልእኮው ወጥቶ መሸጠ እየሆነ ነው፤ መሸጠ ሽምግልና ከኢትዮጵያ ባህል ጋር በጭራሽ የባሕርይም የዓላማም ዝምድና የለውም፤ ፈረንጆች ከባልና ሚስት ጠብ ጀምሮ አስከሠራተኛና አስሠሪ የሚያደራድሩበት መሸጠ ሽምግልና አላቸው፤ መሸጠ ሽምግልና (ሽምግልና ካልነው) ጠበኞቹ ደንበኞች ሆነው እንዲመላለሱለት የሚፈልግ ነው፤ ንግድ ነው፤ በመሸጠ ሽምግልና እውነት በጭሌነት ይተካል፤ የማያዛልቀውም ለዚህ ነው።

እውነትን የሚፈራ ሰው ለኢትዮጵያ ባህል ሽምግልና አይበቃም፤ ራሴን ማስተዋወቅ አይሁንና አንድ ምሳሌ ላቅርብ፤ እንዲት በጣም የበሰለችና ጎበዝ ጸሐፊ በቀዳማዊ ኃይለ ሥላሴ ዩኒቨርሲቲ ትሠራ ነበር፤ እናትዋ ባል አግኝተውላት ሊድሩ ይደግሳሉ፤ አስቀ በበኩልዋ የምትወድደው ሰው አላት፤ ጨነቃትና ተደብቃ አስመራ ሄደች፤ በኢትዮጵያ ዓየር መንገድ የሚሠራ ወንድምዋ የቤተሰቡን መጨነቅ ነገረኝ፤ በአንድ አስመራ በነበረ ጓደኛዬ በኩል አስፈልጌ አገኘኋትና ወደአዲስ አበባ እንድትመጣና በእኔ ቤት እንድትቀመጥ

አደረግሁ፤ ከጥቂት ቀናት በኋላ አስፈላጊውን ሁሉ አመቻቸኛ ልጅቱን ወደእናትዋ ቤት ይገድ ሄድሁ፤ እናትና ልጅ ማዶ ለማዶ ተቀምጠዋል፤ እኔ ስለልጅቱ የማውቀውን በዝርዝር ለእናት ነግሬ፤ እሳቸው ይቺን የበሰለችና ራሱን የቻለች ልጃቸውን አንደትንሽ ልጅ ቆጥረው ሕይወትዋን ሊያናውጡባትና የምትወዳቸውንና የሚወዱዋትን ልጃቸውን ማስቀየማቸውን በጣም በቁጭት ነገርኋቸው፤ በድንገት እናት ብድግ ብለው በቀጥታ ልጅቱ ወደተቀመጠችበት ሄደው አግርዋ ላይ «ማሪኝ!» ብለው ወደቁ፤ ልጅቱ በበኩልዋ «ማሪኝ!» እያለች ወድቃ የእናትዋን አግር ትፈልጋለች፤ ሁለቱ መሬት ላይ ወድቀው ሲንፈራፈሩ እንባ አነቀኝና ተነሥኜ ወጣሁ፤ ልጅቱ ዛሬ ትልልቅ ልጆችን ያደረሰች ወይዘሮ ነች፤ የእናቱቱን በቶሎ እውነትን የመቀበል ችሎታ በጣም አደንቃለሁ፤ እውነት ነጻ ያወጣል።

ከዚህ የእናትና ልጅ አለመግባባት በጣም የላቀና የአፍሪካን አገሮች በሙሉ የሚነካ ምሳሌ አለ፤ እጄ ኃይለ ሥላሴ የአፍሪካ አንድነትን ያቋቋሙ ጊዜ (ማንም ሌላ ሰው አቋቋመው ሊባል የሚቻል አይመስለኝም) ብዙ የተጣሉ፤ አንበሳች ነን የሚሉ መሪዎች ነበሩ (አነናሳር፣ አነቤንቤላ፣ አነጌዬሬሬ፣ አነ ...)፤ የመጨረሻው ቀን የጃንሆይ የመንፈስ ሥልጣን ሁሉንም እኩል ወጥሮ ይዞ የአፍሪካ አንድነት ቻርተር ሳይፈረም ከሰብሰባው አዳራሽ አንወጣም ብለው አስከሌሊቱ ስምንት ወይም ዘጠኝ ሰዓት ድረስ አቆይተው ተፈረመ፤ ያን ዕለት አንደኢትዮጵያዊ የተሰማኝ ደስታና ኩራት በሕይወቴ የማላውቀው ነው፤ እነዚያን ከእኔ በላይ ማን አለ ብለው በትዕቢት የተወጡ አምባገነኖች ሁሉ ማሳመንና ሰነዱን አንዲፈርሙ ማድረግ በዕለቱ (በሌሊቱ) እዚያ ለነበርን ሰዎች የሚያስገርም ተአምር ነበር፤ ለተጣሉት ሁሉ የሚጠቅም የፀዳ ዓላማ ይዘው እውነት ላይ ሲቆሙ የመንፈስ ሥልጣን ይሆናል።

## 2. እርቅ

እርቅ ማለት ጠብን በሰላም፣ ጥላቻን በፍቅር፣ አለመግባባትን በስምምነት፣ ጥርጣሬን በመተማመን፣ መራራቅን በመቀራረብ፣ ኩርፊያን በመነጋገርና በመወያየት መለወጥ ነው፤ እርቅ ማለት የበደለ ጥፋቱን አምኖና ካሣ ከፍሎ፣ የተበደለ ቁሙን ከልቡ ፍቆ ለአዲስ ግንኙነት በንጹሕ መንፈስ መታደስ ነው። እርቅን የሚፈልግ ማን ነው? እርቅን የሚፈልግ ሰላምን የሚፈልግ ነው፤ እርቅን የሚፈልግ ከራሱ በላይ የአምላክም ሆነ፣ የሕግም ሆነ፣ የሕዝብ ኃይል መኖሩን የሚያምንና እርቆ የሚያሰብ ሰው ነው፤ ምንም ዓይነት ተጠያቂነት የሌለበት መሰሎ የሚታየው፣ አያጠቃሁ ለመኖር የሚያስችለኝ ጉልበት አለኝ ብሎ የሚያምን ሰው፣ ከጉልበቱ ውጭ የሚተማመንበት ምንም ኃይል ስለሌለ እርቅን የሚፈልግበት ምክንያት አይታየውም፤ ተበዳይም ቢሆን አቅሙን አሳንሶ ገምቶ

ይህ ተበድሎ ማሩኝ ይላል ቶሎ እንደሚባለው አለመቀየሩንም ለመግለጽ ሲል ራሱን በደለኛ አድርጎ በማቅረብ ጉዳዩን በዳዩ እንዲረሳለት ይሞከራል፤ ነገር ግን በዳዩም ሆነ ተበዳዩ ከሚያቆራኛቸው የበደል ሰንሰለት አይላቀቁም፤ በዳዩ ተበዳዩ አይተኛልኝም ብሎ በሰጋትና በፍርሃት ይኖራል፤ ተበዳዩም የበዳዩን ፍርሃትና ስጋት ስለሚያውቅ ሲመቸው ያጠፋኛል ብሎ በሰጋትና በፍርሃት ይኖራል፤ እርቅ የሚያስወግደው ይህንን በሁለቱም በኩል ያለውን ስጋትና ፍርሃት ነው፤ እውነት ነጻ ያወጣል የሚባለው የሚሠራው ለዚህ ነው፤ ሽምግልና በእውነት ላይ እንዲቆም የሚያስፈልገውም ለዚህ ነው።

እርቅ ማለት እግዚአብሔር ነው፤ እርቅ የእግዚአብሔር ባሕርይ ነው፤ እግዚአብሔር ማለት እርቅ ነው፤ በክርስትና የመሰቀል ትክክለኛ ትርጉሙ እርቅ ነው፤ ክርስቶስ ሰው ሆኖ መከራውን የተቀበለውና የተሰቀለው ለእርቅ ነው፤ አዳም በበደለ መድኃኔ ዓለም ካሠ የሚባለው ለዚህ ነው፤ በሌሎች ሃይማኖቶች ሁሉ ፍቅርና ሰላም ከፍተኛ ቦታ ያላቸው ፋይዳዎች ናቸው፤ እርቅ የእግዚአብሔር በመሆኑ ነው ትንሽና ትልቅ፣ አለቃና ምንገር፣ ሴትና ወንድ፣ ሽማግሌና ወጣት፣ ንጉሠ ነገሥትና ሎሴ የማይለየው፤ ለዚህ ነው በጦርነት ድልን የተጎናጸፈውና የተሸነፈው በእርቅ ደማቸውን የሚያጥቡት፤ ለዚህ ነው ማራኪና ምርኮኛ ቁማቸውን በእርቅ የሚፍቁት፤ ለዚህ ነው አሳሪና ታሳሪ ከሁለቱም ለበለጠ ፋይዳ በእርቅ የሚሰተካከሉት፤ እርቅ የእግዚአብሔር በመሆኑ አይናቅም፤ እርቅ የእግዚአብሔር በመሆኑ አይደበቅም፤ እርቅ የእግዚአብሔር በመሆኑ ያስኩብራል እንጂ አያሳፍርም፤ እርቅ የእግዚአብሔር በመሆኑ ጽድቅ ነው፤ እውነት ነው፤ ክቡር ነው፤ ክቡር በመሆኑም ያስኩብራል። ዛሬ በደቡብ አፍሪካ ብቻ የአፍሪካ ኩራት የሆኑ ትልልቅ ሰዎች የሚገኙት እርቅ የእግዚአብሔር መሆኑን በመገንዘባቸው ነው፤ አሳሪ ደ ከላርክና ታሳሪ ኔልሰን ማንደላ ከሁለቱም በላይ የደቡብ አፍሪካ ሕዝብ፣ ደቡብ አፍሪካ የሚባል አገር፣ ሰላምና ብልጽግና፣ እግዚአብሔር ከነሱ በላይ እንዳሉ በማወቃቸው ለእርቅ ልባቸውን በመክፈታቸው ነው፤ ታሳሪውን ኔልሰን ማንደላን በደቡብ አፍሪካ ብቻ ሳይሆን በዓለም ጭምር ለትልቅነት ያበቃው አሳሪው ደ ከላርክ ነው፤ የደ ከላርክ ትልቅነት በአምነትና በተስፋ የጉልበት አስተሳሰቡን ለውጦ ልቡን ለእርቅ በመክፈቱና በተጨማሪም የእርቁን መንፈስ ለመግለጽ ማንደላን ከእስር አውጥቶ እኩያው ማድረጉ ነው፤ በእርቅ ትልቅ ሰው ትልቅ ሰውን ወለደ፤ ጉልህ መንፈሳዊ ወኔን አሳየ።

እርቅን መናቅ እግዚአብሔርን መናቅ ነው፤ እርቅን መናቅ ከራስ በላይ ነፋስ በሚል ባዶ የተከበበ አብሪት ነው፤ ማንም ሰው የትኛውም የሥልጣን እርከን ላይ ቢንጠሰጠል፣ ምንም ያህል ሀብት ቢያደልበው ከበላዩ የማይታይና



በቃሊቲ እስር ቤት እንድ የተገነዘብሁት ነገር ምሥጢር የሚባል ነገር አለመኖሩን ነው፤ እንኳን በሌላ ቦታና ጊዜ አካልን ሲታጠቡም ሆነ ሲጸዱ ድብቅብቆሽ የለም፤ ምንም ጊዜ ቢሆን በየቦታው ጠባቂዎች ወታደሮች አሉ፤ እስረኞች አሉ፤ ከነዚህ ተደብቆ የሚሠራ ነገር የለም፤ በቃሊቲ እስር ቤት ውስጥ የእርቅ ንግግር ከነበረ ምሥጢር አይሆንምና ብዙ ሰዎች በምስክርነት ሊጠሩ ይችላሉ ማለት ነው፤ እንዲህ ከሆነ ጥያቄው ለምን ይነሳል? የሚል ሰው ይኖራል፤ ጥያቄው መነሣት ያለበት በሁለት ምክንያቶች ነው፤ አንደኛ በመንግሥት የዜና ማሰራጫዎች ባለሥልጣኖች እርቅ የሚባል ነገር እንዳልነበረና ምንም ድርድር እንዳልተደረገ ገልጸዋል፤ ከዚያም በላይ በምክር ቤት ውስጥ ጠቅላይ ሚኒስትሩ ይህንኑ አረጋግጧል፤ ሁለተኛ በሽምግልና ተሰልፈው ከነበሩት ውስጥ አንዱም ይህንን ለማስተባበል የተናገረ ሰው የለም፤ ስለዚህም እኔ በበኩሌ የማውቀውን እውነት ለመመስከር ግዴታ አለብኝ፤ ይህንንም እንደሚደርግ ለሽምግሌዎቹ በቃል ከመግለጹ በላይ በጽሑፍም በአደባባይ አስታውቄ ነበር።

በቃሊቲ እስር ቤት ውስጥ የእርቅ ንግግር እንደነበረ ቅንጣት ያህል ጥርጣሬ ሊኖር አይገባም፤ እንዲያውም በአንድ ቡድን ብቻ ሳይሆን በሁለት ቡድኖች የእርቅ ንግግር ተደርጎ ነበር፤ የእርቅ ንግግሩ የተካሄደው ለወህኒ ቤቱ አዛዦች ትእዛዝ ተላልፎ፤ የሚመጡት ሽምግሌዎች ሰፊ ጊዜ ተሰጥተው የተወሰኑ እስረኞችን ከየሰፈራቸው አስጠርተው፤ አንድ ሰፊ ቢሮ ውስጥ እንዲነጋገሩ ይደረጋል፤ ይህ ሲሆን የወህኒ ቤቱ አዛዦችና ፖሊሶች ብቻ ሳይሆኑ እስረኞችም ያውቃሉ፤ ከእስረኞች በኩል የሚጠሩት በመሠረቱ የቅንጅት ሹማምንት ናቸው፤ ሹም ያልሆንሁ እኔ ብቻ ነበርሁ፤ አብዛኛውን ጊዜ የምንጠራው ኤንጂኔር ኃይሉ ሻውል፤ ወይዘሮ ብርቱካን ሚደቅሳ፤ ዶር. ብርሃኑ ነጋ፤ ዶር. ኃይሉ አርአያ፤ ዶር. ያዕቆብ ኃይለ ማርያምና እኔ ነበርን፤ ወደመጨረሻው ላይ ነገሩ ስላላማረኝ መሄድ ባለመፈለጌ ሲጠሩኝ አቀር ነበር።

የመጀመሪያው የእርቅ ሙከራ በፕሮፌሰር ዶናልድ ሌቪን የተካሄደው ነበር፤ ለጥቂት ቀናት ተመላልሶ አነጋገረን፤ በእኛ በእስረኞቹ በኩል ያለውን ሀሳብ አዳምጦ ከጠቅላይ ሚኒስትሩ በኩል ያለውንም ሀሳብ ነግሮን ነበር፤ ዶናልድ ሌቪን የፈለገው ከሱ ተሰርዞ የእርቅ ንግግር እንዲደረግ ነበር፤ እንደሚመስለኝ ነገሩ አላማረውም፤ ስለዚህም አቋርጦ ወደአገሩ ተመለስ፤ ነገር ግን በአንድ ነገር ግግሽ ውጤት አስገኝቶአል፤ የትግራይን ዘር የማጥፋት የሚለው ከስ በጣም አናዶት፤ «የዘር ማጥፋት» የፖሊቲካ መጫወቻ አይደለም፤ ብሎ ለጠቅላይ ሚኒስትሩ እንደነገረው ገልጸልናል፤ በጥቂት ቀናት ውስጥ የዘር ማጥፋት የሚለው ከስ በዘር ማጥፋት ሙከራ በሚል እንደተተካ ከፍርድ ቤቱ

ሰማን፤ ይህ የዶናልድ ሌቪን የእርቅ ንግግር ሙከራ ውጤት ነው፤ በዚህ አባታ።

ሁለተኛው የሽምግልና ሙከራ በፕሮፌሰር ኤፍሬም ይስሐቅ በሚመራ ቡድን ነበር፤ በሽምግሌዎቹ በኩል ዋናው ፕሮፌሰር ኤፍሬም ይስሐቅ ሲሆን በመጀመሪያው ላይ አብረው የሚመጡት የታወቀው ሻለቃ ኃይሌ ገብረ ሥላሴና ካህን ዳንኤል ነበሩ፤ በኋላ አምባሳደር በቀለ እንደሻው ተጨመረ። ቆይቶም ለሁለት ቀናት ያህል ዶር. ኃይለ ሥላሴ በላይና ዶር. መሀመድ ሞሄን ከአሜሪካ ብቅ ብለው ነበር፤ በመጨረሻው ላይ የታወቀው ጠበቃና የሕግ ምሁር አቶ ታምሩ ወንድምአገኝ ከፕሮፌሰር ኤፍሬም ጋር መምጣት ጀመረ፤ ፕሮፌሰር ኤፍሬምን ዋናው ያልሁበት ምክንያት ሁልጊዜም የጠቅላይ ሚኒስትሩን ቃል ይዞ የሚመጣው እሱ ስለነበረ ነው።

ፕሮፌሰር ኤፍሬም ከጠቅላይ ሚኒስትሩ ጋር መገናኘቱን እንዴት አወቃችሁ የሚል ጥያቄ ተገቢ ይሆናል፤ ምንም ዓይነት ቀጥታ ማስረጃ የለንም፤ ፕሮፌሰር ኤፍሬም የሐሰት መልእክተኛ ነበር ለማለትም ቅንጣት ያህል ማስረጃ የለንም። ነገር ግን ፕሮፌሰር ኤፍሬም በመጣ ቁጥር በወህኒ ቤቱ መግባቱና የመሰብሰቢያ ቢሮ ማግኘቱ፤ በተጨማሪም እኛን እስረኞቹን ከያለንበት አስጠርቶ ለብዙ ሰዓታት ማነጋገሩ ያለበላይ ባለሥልጣን ሲሆን እንደማይቻል የታወቀ ነው፤ በወህኒ ቤቱ ከያለንበት ስንጠራም «ሽምግሌዎቹ መጥተዋል» አየተባልን ነበር፤ በወህኒ ቤቱ ውስጥ የነበሩ ሁሉ ከሽምግሌዎች ጋር እንደምንገገር ያውቁ ነበር፤ ከዚያም በላይ በአንዳንድ የውጭ ራድዮ የተነገረና በተለያዩ ጋዜጦች ላይም የወጣ ጉዳይ ነበር፤ ይህም ሲሆን አንድም ጊዜ የማስተባበያ መግለጫ በየትኛውም የዜና ማሰራጫ አልተሰማም፤ ከፕሮፌሰር ኤፍሬም ቡድን ጋር ንግግር የተካሄደው ለብዙ ወራት ነበር፤ በዚህ ጊዜ ውስጥ ጠቅላይ ሚኒስትሩ ወሬው አመለጠው ማለት የሚከብድ ነው፤ እንዲያውም አንዳንድ ጊዜ ፕሮፌሰር ኤፍሬም ከአሜሪካ ተጠርቶ እንደመጣ ይነግረን ነበር፤ ሥራውን ትቶ በመምጣቱና ከፍተኛ ገቢ በማጣቱም ያማርር ነበር፤ በመጨረሻም ከሽምግሌዎቹ መሀከል አንዳንዶቹ ከፕሮፌሰር ኤፍሬም ጋር ጠቅላይ ሚኒስትሩ ዘንድ ቀርበው እንደነበረ ነግረውናል፤ በዚህ ሁሉ ምክንያት ሽምግሌዎቹ በተለይም ፕሮፌሰር ኤፍሬም ከጠቅላይ ሚኒስትሩ ጋር አየተገናኘ በጉዳዩ ላይ ይነጋገር እንደነበረ በበኩሌ ምንም ጥርጣሬ የለኝም።

የእርቅን ትርጉምና ታሪክን አለማወቅ ሆኖ ነው እንጂ እስረኛን ከንጉሥ ጋር ማስታረቅ በኢትዮጵያ የተለመደ ነበር፤ ስለዚህም በፕሮፌሰር ሌቪንም ሆነ በፕሮፌሰር ኤፍሬም የተደረገው ሙከራ ታሪክንና ባህልን

የተከተለ፤ በቦን መንፈስ ላይ የተመሠረተ ሙከራ ነበር፤ በሽምግልናው ውስጥ የተሳተፉት ሰዎች ሁሉ በቅን መንፈስ ተነሣሰተው፤ ታሪክንና ባህልን ተመርኩዘው፤ ለአገር ሰላምና እድገት ተቆርቋረው እንደሆነ በበኩሌ አልጠራጠርም፤ እኛን ከእስር ለማስፈታት የነበራቸው ምኞት እስረኞቹ ራሳቸው ለመፈታት ከነበራቸው ምኞት የጠነከረ ነበረ፤ ቀጥሎ እንደሚመለከተው ሽምግልናው አንድ ደረጃ ላይ ሲደርስ በአብዛኛዎቹ እስረኞች በኩል በሽምግልናው አካሄድ የመበሳጨትና ተስፋ የመቁረጥ ሁኔታ ቢኖርም ሽምግሌዎቹን በማክበር ተግባራቸውን እስኪጨርሱ በመታገስ ቆዩን።

በመሠረቱ አሳሪና እስረኞችን መሸምገል በጣም አስቸጋሪ ነው፤ በተለይም ታሳሪዎቹ ራሱ ገዢው ቡድን በፈጠረው በኢትዮጵያ ውስጥ ታይቶ በማይታወቅ ሁኔታ በሥልጣን ላይ ያለውን ቡድን በብርቱ ፉክክር ስለገጠሙትና ወደጠርዝ ስለገፉት በተፈጠረው ትርምስ በርግን ጠንካራ የኃይል እርምጃ ወሰደ፤ ለዚህ ኃላፊነቱ የማን ነው? ለእኔ እንደመሰለኝ እርቅ አስፈላጊ የሆነበት ምክንያት ይህንን ጥያቄ በጨዋ ደንብ ለመመለስ ነበር፤ ምናልባት ሽምግልና የተባለው ለአሳሪው የወንድ በር ለመስጠት ዘዴ ለመፈለግ ካልሆነ በቀር ሌላ ውጤት የሚያስገኝ ነው ብሎ ያመነ አልነበረም፤ ፕሮፌሰር ኤፍሬም አቶ መለስን በሚያነጋግርበት ጊዜ አቶ መለስ በየትኛው ወንበር ላይ ተቀምጦ እንደነበረ ግልጽ አልነበረለትም፤ አንድ ቀን ስለመንግሥት ሥልጣን ይናገርና በሌላ ጊዜ ሲመጣ ደግሞ ስለወያኔ/ኢህአዴግ ፓርቲ ቢሮ ይናገራል፤ ይህ ነጥብ በቀላሉ መታየት ያለበት አይመስለኝም፤ በፓርቲ ደረጃ ከሆነ አንደኛ አሳሪው የወያኔ/ኢህአዴግ ፓርቲ ሳይሆን መንግሥት ነው፤ ይህ ነጥብ አንኳን ለእንግዳው ለፕሮፌሰር ኤፍሬምና ለአቶ መለስም ግልጽ የነበረ አይመስለኝም፤ በአሳሪና ታሳሪዎች መሀከል ለሽምግልና የሚደረገው ንግግር በወያኔ/ኢህአዴግና በእስረኞቹ መሀከል ሳይሆን በጠቅላይ ሚኒስትር ወንበርና በእስረኞቹ መሀከል ነው፤ መንግሥትንና ወያኔ/ኢህአዴግን አንድ አድርጎ መመልከት በሁሉም በኩል የብዙ ስሕተቶች መነሻ ነው፤ ስለዚህም ይህ ሽምግልና በብዙ መልኩ አንካሳ ነበር ለማለት ይቻላል።

ገና ከመጀመሪያው ፕሮፌሰር ኤፍሬም የእርቅ ሀሳብ ከሻለቃ ኃይሌና ኪፓስተር ዳንኤል ጋር ይዞ ቃሊቲ ሲመጣ በአሳሪና በታሳሪዎች መሀከል የታሰበው እርቅ አንካሳ መሆኑን ይህንን የተዛባ ሚዛን ለሚቃናት በሽምግሌዎቹ በኩል የበለጠ ጥረት እንደሚያስፈልግ ገልጫለት ነበር፤ መለስ እርቅ ቢፈልግ ሁሉ በጁ ሁሉ በደጁ ነው፤ ነገር ግን ለብዙ ወራት ያህል ያሰራቸውን ሰዎች በድንገት እርቅ ብሎ ቢፈታቸው፤ ሲያሰራቸው የፈጸመውን ዓይነት ስሕተት ይፈጽማል፤ ሲፈልግ የሚያስር፤ ሲፈልግ የሚፈታ አምባገነን

ሆኖ በግልጽ ይታያል፤ ስለዚህ እርቅ ለሱ የፖለቲካ ጥቅም የሚያስገኝለት መሆን እንዳለበት ሁላችንም እኩል ገብቶን ነበር ለማለት አያስቸልም፤ ስለዚህ ለመለስ የወንድ በር መስጠት በግድ አስፈላጊ መሆኑ ለእኔ ገብቶኛል። የይቅርታ መጠየቅ ነገር ገና ሲነሣ በእስረኞች በኩል ጠንካራ ተቃውሞ ነበረ፤ እንዲያውም ብዙዎች እዚህ ቃሊቲ እንኖራለን እንጂ ይቅርታ የምንጠይቅበት ምክንያት የለንም ብለው ሃይማኖታዊ አቅም የያዙ ነበሩ፤ በአንድ በኩል አቶ መለስ ሲፈልግ የሚያስርና ሲፈልግ የሚፈታ መስሎ መታየት ስለሌለበት እስረኞቹ ችግሩን ተገንዝበው ለአቶ መለስ የወንድ በር መውጫ እንዲሰጡት አስፈላጊ መስሎ ስለታየኝ ብዙዎቹን ለማግባባት ጥረት አድርጌያለሁ፤ በሌላ በኩል ደግሞ እስረኞቹም በሕዝብ ዘንድ ያላቸውን ክብራቸውንና እምነት አጥተው መንፈስ ደካሞች መስለው ለመታየት አልፈለጉምና ለአነሱም የወንድ በር መውጫ አስፈላጊ ነበር፤ በዚህ ንግግር ላይ እኔ በግልጽ የሚታየኝ በእስረኞች በኩል በአዲስ አበባና በተለያዩ የኢትዮጵያ ክፍሎች የተገደሉትን በመቶዎች የሚቆጠሩና የቆሰሉ ሰዎች፤ ከቤት ጉበረታቸው የተፈናቀሉና የተሰደዱ ሰዎች፤ ከሥራቸው የተባረሩ ሰዎችና በተለያዩ መንገድ ጉበረታቸውን ያጡ ሰዎች ጉዳይ ዋናው ነበር፤ በእስረኞቹ በኩል ከእስር ቤት የመውጣቱ ጉዳይ ሁለተኛ ነበር፤ በሌላ አነጋገር የእኔ አስተሳሰብ በእስረኞቹ በኩል ሲታይ የእርቅ አስፈላጊነት በመሠረቱ እስረኞቹን ለማስፈታት ብቻ ሳይሆን ከአነሱ መፈታት ጋር ተያይዞ የሚመጣው የእርቅ ንግግር ለአገሩ በጠቅላላ፤ በተለይም በልዩ ልዩ ሁኔታ ለተጎዱት ሰዎች ማገገሚያ ያስገኛል የሚል ነበር፤ ይህንን ሀሳብ እስከመጨረሻው ገፍቼበታለሁ።

ፕሮፌሰር ኤፍሬም በኢትዮጵያዊነት ስሜቱ፤ በቅንነቱና ቶሎ በማመን ዝንባሌው ተስፋን ይዞ የሚጓዝ በመሆኑ ልዩ ሰው ይሆናል፤ ከብዙ ዘመን ጀምሮ የሚኖረው በፈረንጅ አገር ስለሆነ የማይጠራጠር፤ የነገሩትን እንደነገሩት የሚቀበልና የተባለውን እንደተባለው የሚያስተላልፍ ንጹሕ ሰው ይመስለኛል፤ ስለዚህም ቃሊቲ መጥቶ በጠቅላይ ሚኒስትሩ የተባለውን ይነግረንና ሰፊ ውይይት ከአደረገን በኋላ የኛን ይዞ ደግሞ ወደጠቅላይ ሚኒስትሩ ይሄዳል፤ ተመልሶ ሲመጣ በፊት ከተነጋገርነው ጭራሽ የተለየ ነገር ይዞ ይመጣል፤ ነገሩ ሲለወጥበት በጣም ግራ ቢጋባም ጥርጣሬ ሳያቀዘቅዘው የራሱን መስመር እንደያዘ በተስፋ ይቀጥላል፤ ከላይ ሰምቶ የሚመጣው ሀሳብ በየጊዜው ሲለወጥበትም በጎ የመሰለውን አቅጣጫ ይዞ ወደፊት ይሄዳል እንጂ ቆም ብሎ የተለወጠውን ሀሳብና ምክንያቱን ለማሰላሰል ጊዜውን አያጠፋም፤ ወይም ያፈጠጠው እውነት ቀዝቃዛ ውሀ የሚደፋበት አየመሰለው ጠለቅ ብሎ መመርመር አያሻም ይሆናል፤ አንዳንድ ጊዜ በጣም ሲጨንቀው በጠቅላይ ሚኒስትሩ እግር ላይ እንደሚወድቅና እንደሚለምን ነግሮናል፤ በእኛም በኩል

ከረር ሲልበት አንዲሁ ወደለቅሶና ወደ አግር ላይ መውደቅ ይደርሳል፤ ጉዳዩን ለመጨረስ ከራሱ ክብር በላይ የሆነ ብርቱ ስሜት ነበረው።

አጅማመሩ ላይ የነበረውን መንፈስ ላስረዳ፤ ፐሮፌሰር ኤፍሬም ከጠቅላይ ሚኒስትሩ ጋር የተነጋገረውን በሙሉ ልብ ተቀብሎና አምኖ ለአኛ የእርቁን ሀሳብ በሚያስተላልፍበት ጊዜ በጋለ ተስፋና መንፈስ ነበር፤ እስረኞቹ በበኩላቸው የእርቁን ሀሳብ በቅን መንፈስ ተቀብለው፤ ጠቅላይ ሚኒስትሩም፤ እስረኞቹም በጨዋነትና በክብር የሚገላገሉበትን መፍትሔ ለመቅረጽ አእምሮአቸውን አዘጋጅተው ነበር፤ በምርጫ 97 ምክንያት ለተከሰተው ረብሻ፤ ለጠፋው የሰው ሕይወትና ለወደመው ጉብረት ወደዘርዘር ሳንገባ በደፈናው የየድርሻችንን ኃላፊነት ተቀብለን መንግሥትም፤ ቅንጅትም የኢትዮጵያን ሕዝብ ይቅርታ ይጠይቁ የሚል የስምምነት ሀሳብ ላይ ተደረሰ፤ በእውነቱ በምርጫ 97 የሆነውን የሚያውቅ ሁሉ ይህ የመስማሚያ ሀሳብ ያጋደለ ከሆነ በየት በኩል እንዳጋደለ ለመገመት አያስቸግረውም፤ ከእስረኞቹ ይበልጥ የወንድ በር፤ የክብር መውጫ የሚያስፈልገው መንግሥት መሆኑን በማወቅ በእርቅ መንፈስ የተለቀቀ የሚዛን መዛባት ነበር፤ ምናልባትም ለዚህ የተዛባ የሚመስል የእርቅ መንገድ በይበልጥ ኃላፊነቱ የእኔ ሳይሆን አይቀርም፤ እርቅ መስሎ ለተሰነዘረው ሀሳብ በእውነተኛ ቅን መንፈስ መልስ ለመስጠት ሲባል የታለመ ነበር፤ ይህ ደረጃ የእርቁ ንግግር አናት ነበር ለማለት እንችላለን።

ከላይ ወደተገለጸው የመስማሚያ ሀሳብ ለመድረስ የፈጀብን የሰብሰባ ቁጥር ከዚያ በኋላ ከተደረጉት ስብሰባዎች ጋር ሲወዳደር ያነሰ ይመስለኛል፤ ያንን የመስማሚያ የእርቅ ሀሳብ ለመናድ የተደረጉት ስብሰባዎች የሚበልጡ ይመስለኛል፤ ወደፊት በመራመድ ፋንታ ፐሮፌሰር ኤፍሬም አዳዲስ ሀሳቦችን አያመጣ ውሀ ቅዳ ውሀ መልስ እየሆነ አሰለቸ፤ ሽማግሌዎቹ አሳሪውንና ታሳሪዎቹን በእኩልነት ለማየት የሚችሉበት ሁኔታና እውነተኛ የእርቅ መንፈስ ቢኖር ሁለቱም ወገኖች በክብር የሚቀራረቡበትን መንገድ ለማግኘት አስቸጋሪ ቢሆንም ይቻል ነበር። ነገር ግን ኃይል ያለው ወገን የክብር መውጫውን ለራሱ የመቀበል ፍላጎት እያሳየ እስረኞቹን ደግሞ ከእስር በመውጣታቸው ላይ ብቻ አንዲያተኩሩ ይገፋበት ነበር። በዚህም ምክንያት እንደተፈለገው ወደስምምነት በፍጥነት ለመድረስ አልተቻለም።

ስለዚህም ሀሳቡ በሁለቱም በኩል ተቀባይነትን ባለማግኘቱ ውሳኔው ዘገየ። ከጠቅላይ ሚኒስትሩ በኩል የሚመጣው ግፊት እስረኞቹ ከምርጫ 97 በኋላ ለተፈጠረው ችግር ሁሉ ምናልባትም በጠቅላይ ሚኒስትሩ በሚታዘዘው ጦር

ጭንቅላታቸውን እየተመቱ ለሞቱት ሁሉ ኃላፊነቱን እስረኞቹ እንዲቀበሉና ጠቅላይ ሚኒስትሩን ነጻ እንዲያወጡ የሚሻ ይመስል ነበር፤ በዚህ ምክንያት በዚያን ጊዜ ሚዛናዊ መስሎ የታየው አማራጭ ወደ ዝርዝር ሳይገባ ኃላፊነቱን ለሁለቱም በማካፈል እስረኞቹ የራሳቸውን ድርሻ ተቀብለው ይቅርታ ሕዝብን እንዲጠይቁ፤ በጠቅላይ ሚኒስትሩም በኩል እንዲሁ ድርሻውን ኃላፊነት ተቀብሎ ሕዝብን ይቅርታ እንዲጠይቅ ነበር፤ የወንድ በር የተባለው በዚህ መንገድ ሁለቱንም አቀራረብ በኢትዮጵያ ሕዝብ ፊት ላቅ ያለ የመንፈስ ደረጃ ያደርሳቸዋል የሚል እምነት ነበር፤ እስረኞቹ የድርሻቸውን ኃላፊነት ተቀብለው ከፈረሙ ጠቅላይ ሚኒስትሩም በበኩሉ ይቅርታ ይጠይቃል የሚል መግባባት ነበር፤ እንዲህ ከሆነ ጠቅላይ ሚኒስትሩ ዓቃቤ ሕጉ በስሩ ስለሆነ በቀጥታ ከሱ እንዲሰረዝና የፍርድ ቤቱ ጉዳይ እንዲቋረጥ የማድረግ ሥልጣን እንዳለው በሕግ ባለሙያው ተነገረን፤ (ቀደም ሲል በሌላ ክስ በ1990ዎቹ ውስጥ የዋሰትና ገንዘብ አስይገድ ከተለቀቅሁ በኋላ በቀጠሮው ዕለት ፍርድ ቤት ስሄድ ዳኛው ዓቃቤ ሕጉ ከሱን ስለሰረዘ የዋሰትና ገንዘብህን ተቀብለህ ሂድ አለኝ፤) ክሱን መሰረዝ ይቻል ነበር ማለት ነው።

በሁለቱም በኩል ከባድ ተቃውሞ ነበረበት፤ ሆኖም እስረኞቹ አልህ አሰጨራሽ ክርክር አድርገው ስምምነት ላይ ደረሱና የሽማግሌዎቹ ወረቀት ተፈረመ፤ እስረኞቹ የፈረሙበት ወረቀት ለሽማግሌዎቹ የተጻፈ ነበር፤ ፐሮፌሰር ኤፍሬምም የተፈረመበት ወረቀት ለሽማግሌዎቹ ሆኖ ሽማግሌዎቹ በበኩላቸው የራሳቸውን ደብዳቤ ለጠቅላይ ሚኒስትሩ እንደሚጽፉ አረጋግጦ ነገርናል።

በመጨረሻው የፈርማ ጉዳይ ስብሰባ ላይ እኔ ለመገኘት አልፈልግሁም ነበርና አልሄድሁም፤ በኋላ ጫና ስለበዛብኝ በስብሰባው ላይ ሰደርስ እንደተለመደው ብርሃኑ ነጋ መድረኩን ይዞ ለመፈረም ፈቃደኞች ያልሆኑትን ለማግባባት ይሞክር ነበር፤ ብርሃኑ በመጀመሪያው ላይ የእርቁና የይቅርታ መጠየቁን ነገር በጣም የሚቃወም ነበር፤ በኋላ ግን በውይይትና በክርክር መለስ ያለ አቅዋም ያዘ፤ ለማናቸውም እኔ በስብሰባው ላይ እንደደረሰሁ ሁላችንም ለግል ክብርና ጀብደኛነት ሳይሆን ለአገራችንና ለወገናችን በማሰብ ከቃሊቲ ለመውጣትና ትግላችንን ለመቀጠል መቻል አለብን በማለት፤ ከዚያም በላይ የብዙ ታሳሪዎች ቤት እየፈረሰ የቤት ኪራይ መክፈል እያቃቃቸውና ልጆቻቸውም ከትምህርት ቤት እየወጡ መሆኑን እየጠቀሱ ተናገርሁና ሁሉም ተስማማ፤ በስብሰባው ላይ ኤንጂኔር ኃይሉ ሻውል አልነበረም፤ ስለዚህም ወደሱ ዘንድ ሄደን አሱንም አሳምነነው ወደስብሰባው መጥቶ ስብሰባውን እንዲመራ አሰረግን። እኔ ሁሉም እንዲፈረም በተቻለኝ መጠን ሳበረታታ ብቆይም በበኩሌ ራሴን እንደፖሊቲከኛ ሳይሆን እንደሰብአዊ መብቶች

ተከራካሪ አድርጎ በመቁጠር ላለመፈረም ወስኜ ነበር፤ ነገር ግን ይህ አቅዋም ከርከር የማይቻል ሆኑበኝና ተገፍቶ ወደቀብኝ፤ እንተ እኛን ፈርሙ እያልህ ለራሱህ አልፈርምም ካልህ እኛም የምንፈርምበት ምክንያት የለም በማለት ደበበ እሹቱ ተጋራጠኝና ወዲያው ሀሳቤን ለወጥሁ።

የእርቁን መጨረሻ ለመስማት ስንጠባበቅና ፍርድ ቤትም በምንሄድበት ጊዜ የከሳሹ ጠበቃ ክሱን ያነሣል እያልን ስናስብ የፍርድ ቤቱ ሥራ ቀጥሎ የከሳሽ ጠበቃዎች የሞት ቅጣትን ጠየቁ፤ ፍርድ ቤቱ ደግሞ ወደ ዕድሜ ልክ እስራት በብዙዎቹ ላይ ፈረደ፤ የፍርድ ቤቱ ድራማ ተጀምሮ የነበረውን የሽምግልና ሙከራ ባይሸረውም መንፈሱን ከፋኛ ለወጠው፤ በሽምግሌዎቹ በኩል በቅን መንፈስ የተጀመረ የመሰለው ጉዳይ ፈጽሞ ከሸፈና እስረኞቹ ሁሉ የተፈረደባቸው ወንጀላችን ሆኑ፤ የፍርድ ቤቱ ድራማ ወደፊት ብዙ የሚጻፍበት ነው።

ለጊዜው በሽምግልናው ላይ እናተኩር፤ የፍርድ ቤቱ ድራማ ሲያበቃ ሽምግልናው የሞተ መስሎ ነበር፤ ምክንያቱም ለእስረኞቹ የታሰበው የወንድ በር ድራሹ ጠፍቶ ወንጀላችን ተባሉ፤ ነገር ግን ሽምግልናው የይቅርታ ኮሚሽኑ አጋፋሪ ሆኖ ብቅ አለ፤ በሽምግልና የተፈጸመውን ፈርማ የይቅርታ ኮሚሽኑ በደብዳቤ እንድናረጋግጥለት ፈልጎ ነበር፤ እኛ ግን አይተነው የማናውቀው ኮሚሽን ጋር በመጨረሻው ሰዓት ላይ መጥቶ ሊያስፈርመን መፈለጉ አያስደነቀን አበሳጩን፤ እንደማንፈርምም ነገርናቸው፤ ስለዚህ ለሽምግሌዎቹ በጻፍነው ደብዳቤ ላይ የሚገኘው ፈርማ የእኛ መሆኑን ብቻ ቢቃል አረጋገጠ፤ ከዚያን ቀን በፊት የይቅርታ ኮሚሽን ጋር ምንም ዓይነት ግንኙነት አልነበረንም፤ ብዙ እስረኞች የሚሞሉትንና የሚያስሞሉትን ወደአሥር ገጾች ያለው ሰነድ አንዳችንም አልሞላንም፤ በመጨረሻው ሰዓት ላይ አደናብሮ የሽምግልናውን ተግባር ወደይቅርታ ኮሚሽኑ ለማዘር ሙከራ በፃፀር ላይ የነበረውን ሽምግልና ነፍሱን አወጣው።

#### 4. የሽምግልናው መጨረሻ

ዓላማው ባይሳካም የይቅርታ ኮሚሽኑ በመጨረሻው ቀን ወደቃሊቲ መምጣት በአንድ በኩል የእስረኞቹ መፈታት ጉዳይ ከመለስ ዜናዊ እጅ የወጣ ያሰመስለዋል፤ ከሽምግሌዎቹም እጅ የወጣ ይመስላል፤ በዚህም ምክንያት የታሰበው የእርቅ ነገር መሠረቱ የተናደ ይመስላል፤ በሌላ በኩል የእስረኞቹ መፈታት የመለስ ዜናዊ ፈቃድ ሳይሆን የመንግሥት እንዲሆን የተፈለገ ይመስላል፤ ከመለስ ዜናዊ ውጭ ሽምግሌዎቹና መንግሥት ምን ግንኙነትና ምን

አግባብ እንደነበራቸው አስካሁን የታወቀ ነገር የለም፤ ለማናቸውም የወንድ በሩ ለመለስ ዜናዊም አልሠራም፤ ለእስረኞቹ ደግሞ የተዘጋ መሰለ፤ ይህ ሁኔታ ውርደትን በእስረኞቹ ላይ ያመጣ ቢመስልም፤ ያጋለጠውና ያዋረደው ሽምግልናውን ነው።

ይወቀውም አይወቀውም ከሁሉም ይበልጥ የተጎዳውና የመንፈስ ልዕልና እንደሌለው ራሱን ያጋለጠው አቶ መለስ ዜናዊ ነው፤ እጁን ለመታጠብና በንስሐ ለመፅዳት የቀረበለትን ዕድል በጊዜያዊ የፖለቲካ ተደላ ለወጠው፤ እስረኞቹ ከማስፈራሪያ ጋር በይቅርታ በነጻ ሲለቀቁ የኢትዮጵያ መገናኛ ብዙኃን በእስረኞቹ ላይ ዘመቻ ጀመሩ፤ እስረኞቹ ጥፋታቸውን አምነው ጠቅላይ ሚኒስትሩን ይቅርታ ጠየቁ እየተባሰ ለብዙ ቀናት ተለፈፈ፤ በማስፈራሪያ የተፈቱት እስረኞች አየሱሙ ተናደዱ ወይም ሳቁ፤ ወይም አየተናደዱ ሳቁ።

ሽምግሌዎቹ በቴሌቪዥን ሲታዩ ምናልባት አንዳንዱን በግልጽ ከአውነት የራቀ ጉዳይ ያስተካክሉታል የሚል ግምት ነበር፤ ነገር ግን ዋናው የኤፍሬም ይስሐቅ መልእክት ለኢትዮጵያ ሕዝብ ስለሽምግልና ማስተማር፤ እንዲያውም ሽምግልናን እንደብሔራዊ ስሜት መግለጫ አድርጎ ለማሳየት መሞከር ብቻ ሆኖ ቀረ፤ ከኢትዮጵያም አልፎ በአሜሪካ ለእስረኞቹ ብቻ ሳይሆን ለሰብአዊ መብቶችና ለሕዝብ የሥልጣን ባለቤትነት የሚደረገውን ጥረት በፀያፍ አነጋገር ማጥላላት የሽምግልና ተግባሩ አደረገው፤ ለእነዚህ በበጎ መንፈስ በተነሣሱ ሰዎች ላይ የተጠቀመበትን አስተሳሰብ፤ ስሜትና ቃላት የሽምግልናውን መንፈስ በመጨረሻ ባጨናገፉት ሰዎች ላይ ሳይጠቀምበት መቅረቱ የሚያሳዝንና ሽምግሌ ሊኖረው የሚገባውን መንፈሳዊ ወኔ ማጣቱን ያመለክታል፤ የኢትዮጵያን ሕዝብ ከጭቆና ለማውጣት የሚደረገውን ሙከራ ኢትዮጵያዊ አይደለም በሚል ሽፋን ብቻ የቀረበው የከረርና ሚዛን የሌለው ተቃውሞ በሽምግልናው የመጨረሻ ውጤት ላይ ከተደረገው ዝምታ ጋር ሲነፃፀር የሚያሳፍር ነበር፤ የኢትዮጵያን የሽምግልና ባህል (ያውም በሌለበት) አጉልቶ ለማሳየት የአሜሪካ ምክር ቤት አባሎችና በአሜሪካ የሚኖሩ ኢትዮጵያውያን ለኢትዮጵያ ሕዝብ በቅን መንፈስ ያቀዱትን ጉዳይ ማውገዝና ማራከስ የሰው ልጆችን መንፈሳዊ ዝምድና የሚንድ ነው።

አሜሪካኖችና ኢትዮጵያውያን በዜግነት የተለዩ ቢሆኑም ሰዎች በመሆናቸው አንድ ናቸው፤ ስንራብ የሚያዝኑልንና ሰንደብይ አርዳታ የሚልኩልን፤ እርሰበርሳችን ስንጫረስ የማይወዱት ሰላምን የሚሰብኩልን፤ እንደጥርፌሰር ኤፍሬም ላለ ምሁር ገንዘብ አየሰጡ የሰላምና የልማት ድርጅት የሚያቋቁሙልን፤ የሰብአዊ መብቶች ሲረገጡ የሚጮሁልን እነዚህ ጥርፌሰር ኤፍሬም እኛ በባህል እንበልጣቸዋለን፤ ለእኛ በጎ አስተሳሰብ ስለሌላቸው



ለእርቅ እንቅፋት ይሆናሉ የሚላቸው ሰዎች ናቸው፤ የሕይወት ፋይዳ፤ የነጻነትና በሕግ ፊት እኩልነት ፋይዳ፤ ያለፍርሃትና ያለሰጋት የመኖር ፋይዳ፤ ሠርቶ የመኖር ፋይዳ፤ የሰላም ፋይዳ ድንበሮችን ሁሉ ጥሰው ዓለም አቀፍ ጉዳዮች መሆናቸውንና ይህ ደግሞ የሰው ልጆችን የመንፈስ እድገት የሚያመለክት መሆኑን የአለምሮና የመንፈስ ሚዛኑን ተጭኖ ያጋደለበት ኃይል ቢኖር ነው እንጂ ፕሮፌሰር ኤፍሬም ረስቶታል ለማለት አልቻልም።

አፄ ኃይለ ሥላሴ ሞርኮ ሄደው ሲሸመግሉ፤ ሱዳን ሄደው ሲሸመግሉ ሰብአዊነትንና አፍሪካዊነትን የኢትዮጵያዊነት አካል በማድረጋቸው በላቀ ደረጃ ኢትዮጵያዊነትን አስከብረው ነበር፤ ኢትዮጵያዊነትን ጣራ ላይ ለማውጣት የኢትዮጵያዊነትን የሰብአዊነት ካባ መግፈፍ፤ ግፍንና ስቃይን፤ አፈናገና ግድያን ከእይታ ማውጣት የሚጠቅመው ማንን ነው? በሁለተኛው የዓለም ጦርነት ጊዜ በይሁዲዎች ላይ በጀርመን አገር የደረሰው ግፍ እንዲሰማን ይሁዲዎች መሆን ያስፈልገናል? በደቡብ አፍሪካ በነጮች የበላይነት ዘመናት በጥቁሮች ላይ የደረሰው ግፍ ሁሉ እንዲሰማን ጥቁር ደቡብ አፍሪካውያን መሆን አለብን? ከጥቂት ዓመታት በፊት አሸባሪዎች በእውሮጵላን በአሜሪካ ሰላማዊ ሰዎች ላይ የፈጸሙትን አሰቃቂ ጭካኔ ለማውገዝ አሜሪካን መሆን ነበረብን? አሜሪካ በኢራቅ የሚያካሂደውን ግፍ ለማውገዝስ ኢራቃውያን መሆን አለብን? የሰው ልጆችን ከዘር፣ ከቋንቋ፣ ከቀለም፣ ከጾታ፣ ከዜግነትም ሆነ ከማናቸውም ልዩነት አውጥቶ በሰውነት ደረጃ በእኩልነት የመብቶች ባለቤቶች ያደረጓቸው ዓለም አቀፍ ሕጎች ከታወጁ ሰባ ዓመታት ሊሆን ነው፤ ፕሮፌሰር ኤፍሬም በዜግነትና በአገራዊ ባህል ላይ ያተኮረውን ነቀፊታ በሙሉ የሰው ልጅ የደረሰበትን የመንፈስ ልዕልና ባለመረዳትና የመንፈስ ልዕልናን ድንበር ዘለል ባሕርይ ሳያውቅ ቀርቶ ነው ለማለት አይቻልም፤ የሚበልጥበት ጫና አጋጥሞት ይሆናል።

እንዲሁም የካህን ዳንኤል አርምሞ መንፈሳዊ ሚዛኑ በአፍአዊ ጭነት ማጋደሉን ያመለክተኛል፤ በምንሰበሰብበት ጊዜ ሁሉ እየጮኸ ያሰማንን እኔንም ልቤን ሲመስጠው የነበረውን ጸሎቱንና ለአምላክ ጽድቅ ያለውን ፍቅር እንዳያስታውስ፤ ጀርባውን ለእውነት እንዲሰጥ ያደረገው ጭነት ከባድ መሆን አለበት።

ሽምግልናው ሌላም ጉድለትን አሳይቶአል፤ በአደባባይ በቴሌቪዥን የወጣውን ሐሰት ለማስተባበልና እውነቱን ለመናገር መንፈሳዊ ወኔ አልነበራቸውም፤ እኛን ለማሳመን የነገሩን ሁሉ ሳይፈጸም ሲቀር ያንን ለሕዝብ የመግለጥ ኃላፊነት እንደነበረባቸው የሚያጠራጥር አይደለም፤ ሌሎችን እናስፈታለን ብለን እኛ ለመታሰር አንፈልግም፤ ወይም ጥቅም ይገድልብናል ቢሉ በኢትዮጵያ ውስጥ ለሚኖሩት ፍርሃታቸው ምናልባት ተቀባይነት ያገኘ

ይሆናል፤ በአሜሪካ የሚኖሩት ምን እስፈራቸው? ቢሆንም ለምሳሌ እኔ እስከማውቀው ድረስ እስረኞቹ ለአቶ መለስ ዜናዊ ደብዳቤ አልጻፉም፤ ሌሎችም ነገሮች እንዲሁ ተደብስብሰው እውነቱ ቁልጭ ብሎ ለሕዝብ ሳይገለጥ እንዲቀር አድርገዋል፤ ነገሮችን የማድበስበሱ ውጤት ብርቱካን ሚደቅሳ ከሕግ ውጭ በሆነ መንገድ እንድትታሰርና ከሕግ ውጭ በሆነ መንገድ ለብቻዋ እንድትሆንና ከእናትዋና ከልጅዋ በቀር ሰው እንዳይጠይቃት ተደርጋለች፤ ከጥቂት ወራት ወዲህ ግን ሁለት ሴቶች እስረኞች እስከ ባለችበት ክፍል ስለገቡ ብቸኛነትዋ ትንሽ ተቀንሷል ለማለት ይቻል ይሆናል፤ የወዳጅና የዘመድ ጥያቄ ግን ፍርድ ቤት ቢበይንም አሁንም እንደተዘጋ ነው፤ እንዲያውም አጥብቀውት ከእናትዋና ከትንሽ ልጅዋ በቀር ማንም ሌላ ሰው አያያትም፤ እኔም ላያት ሄጄ ተከልክያለሁ፤ ይህ ጉዳይ ደግሞ በይበልጥ አሁንም ፕሮፌሰር ኤፍሬም ላይ የሚወድቅ ቢሆንም ሌሎቹም፤ በተለይም ከእስረኞቹ ጋር ሲነጋገሩ የነበሩት ሁሉ እውነቱን የመግለጥ ኃላፊነት ያለባቸው ይመስለኛል፤ መንፈሳዊ ግዴታ ማንም በማንም ላይ የሚጭነው ሳይሆን ከውስጥ የሚመጣ ነው

ሁሉንም ካልን በኋላ ግን ሽምግሌዎቹ በሙሉ ከምርጫ 97 በኋላ በቅንጅት አባሎች፤ በነጻ ጋዜጠኞችና በማኅበራዊ ድርጅት መሪዎች ላይ የተወሰደው አርምጃ ለአገሪቱ ሰላም አስጊ መሆኑን በመገንዘብ የታሰሩት ሁሉ እንዲፈቱ በቅን መንፈስ ጥረት ማድረጋቸው የሚያስመስግናቸው መሆኑ አይካድም፤ እስረኞቹን ለማስፈታት ያደረጉት ጥረት ለአገር እርቅና ሰላም በመሆኑ በሥልጣን ላይ ላሉትም የሚጠቅም መሆኑ ምንም አያጠራጥርም፤ የታሰሩትንም ለማስፈታት የተቻላቸውን ሁሉ አድርገዋል፤ ለኢትዮጵያና ለኢትዮጵያ ሕዝብ የታሰሩት ሰዎች መፈታት ብቻውን ምንም ዋጋ የለውም፤ ፋይዳ የሚኖረው በኢትዮጵያ የሚኖረው የፖለቲካና የነጻነት ጉዞ ሲቀና ነው፤ በመወነጃጀልና በመራራቅ ፋንታ ተቀራርቦ መነጋገርና መወያየት ሲቻል ነው፤ ሽምግልናው እዚህ እንዲያደርስ አልተፈቀደለትም፤ ለመግፋትም መንፈሳዊ ወኔ አጣ፤ ተሰናክሎ ቀረ።

በሥልጣን ላይ ያለው ቡድን በኢትዮጵያ ሁለት አዳዲስ መሠረቶችን መጣሉ አይካድም፤ አንዱ በኢትዮጵያ ታሪክ ለመጀመሪያ ጊዜ የፖለቲካ ቡድኖች እንዲቋቋሙና እንዲወዳደሩ ማድረግ አንድ ትልቅ እርምጃ ነው፤ ሁለተኛው አሁንም ለመጀመሪያ ጊዜ በኢትዮጵያ ታሪክ ነጻ ጋዜጦች በሕግ እንዲታተሙ ማድረግ ሌላው ትልቅ እርምጃ ነው፤ ሆኖም በሥልጣን ላይ ያለው ቡድን ይህንን ታሪካዊና አዲስ የመንግሥት መሠረት ሕገ መንግሥቱን ተመርኩዞ ተግባራዊ ለማድረግ አልቻለም። ከምርጫ 97 በኋላ የተፈጠረው ችግር ሁሉ ከዚህ የተነሣ ነው፤ እንግዲህ ጥያቄው እስረኞቹን በመፍታት ችግሩ

ሁሉ ይፈታል ወይ የሚል ነው፤ የሽማግሌዎቹ ዓላማ ከዚህ የሚያልፍ መስሎ አይታይም፤ የኢትዮጵያ ሕዝብ የመብት ጥያቄ ግን ይቀጥላል፤ ይህንን ሊቀዘቅዝ የማይችል የሕዝብ ጥያቄ በሕገ መንግሥቱ ውስጥ በተካተቱት መብቶች መሠረት መልሰ መሰጠት የሚችለው በሥልጣን ላይ ያለው ቡድን ነው፤ በጉልበት ብቻ የሕዝብን ጥያቄ አፍኖ ለማስቀረት የማይቻልበት ዘመን ላይ ነን፤ ከደህንነት ለመውጣት የሚሰማው መፈክር ሁሉ የሕዝቡን ጥያቄ በማፈን አይሳካም፤ ሰላም በጠመንጃ ብቻ እንደማይመጣ እንኳን ለኢትዮጵያ ለደህዋ አገርና ለሀብታም አሜሪካም አለመቻሉን አያየን ነው፤ ሰላምን የሚያመጣው ኢትዮጵያ የሁላችንም አገር መሆንምን መቀበል ነው፤ ሰላምን የሚያመጣው ሁላችንም በአገራችን ሀብትና ጉዳይ ላይ እኩል መብቶች ያሉን መሆኑን መቀበል ነው፤ ሰላምን የሚያመጣው ፍቅር ነው፤ እርቅ ነው፤ ልዩነትን እንደያዙ መከባበርና መተባበር ነው፤ ሌላው አማራጭ አሸናፊ የማይኖርበት የሁላችንም ጥፋት ነው።

## ፲፩ ጋራ ቴካና የሥልጣን ጥም በኢትዮጵያ

### ፲. ባህልና ሥልጣን

በአሁኑ ጊዜ ለጋራ ቴካና አድገታችን ትልቁና ዋናው መሰናክልና ችግር የሥልጣን ጉዳይ ነው፤ አገዛዙ የጨበጠውን ሥልጣን ለኢትዮጵያ ሕዝብ ለማስረከብ እንደማይፈልግ በተደጋጋሚ አሳይቶአል፤ በእኔ አስተያየት ተቀናቃኝ ቡድኖችም ሥልጣንን ለራሳቸው እንጂ ለኢትዮጵያ ሕዝብ እንደማይፈልጉ ውስጣቸው በሚፈጠረው ከሥልጣን ምኞት በሚነሣ ፉክክርና መጠላለፍ አሳይተዋል፤ እያሳዩም ነው፤ በሁለቱም በኩል ያለው ሁኔታ የሚያመለክተው ሥልጣንን ለሕዝብ ለማስረከብ ያላቸው ፍላጎት የመነመነ መሆኑን ነው፤ ሁለቱም የሚፈልጉት በተለያዩ መንገድ ሕዝቡን የሥልጣን ፈረስ ለማድረግ ነው፤ አገዛዙ ላይ ያለው ቡድን በገንዘብም ይሁን በጉልበት ሕዝቡን ለማስገበር ይጥራል፤ ተቅናቃኝ ቡድኖች በበኩላቸው በሕዝቡ ብሶትና ጭንቀት፣ ችግርና ግፍ ላይ ተመርኩዘው የሥልጣን መሰላሉን ለመንጠቅ ይጥራሉ፤ በሁለቱም በኩል በጉልህ የሚታየው የሥልጣን ጥም አገርንና ሕዝብን ዓላማ ያደረገ ሳይሆን መሣሪያ የሚያደርግ አዝማሚያ ነው።

የዚህ የሥልጣን ጥም መሠረቱ ባህላችን ይመስለኛል፤ ችግሩን መጀመሪያ ያስተዋልሁት በቀዳማዊ ኃይለ ሥላሴ ዩኒቨርሲቲ ውስጥ ነው፤ የአንድ የትምህርት ክፍል ኃላፊ ወይም ሊቀ መንበር ለመሆን የሚሰገበገቡ ሰዎች ነበሩ፤ ያውም ስም ብቻ እንጂ ተጨማሪ ክፍያም አልነበረበትም፤ የፋኩልቲ ኃላፊ ወይም ዲን የገንዘብ ድጎማ ነበረውና በዚህ ላይ የነበረው ፉክክር ኅሊናንም ለጨረታ የሚያስቀርብ ነበር፤ ከፍ ብሎ የጥራዚደንቱ ወንበር የበለጠና ወደመሸጦነት የሚያስጠጋ ነበር፤ በዓለማዊ ዩኒቨርሲቲ የነበረው ፉክክር በኃይለ ሥላሴ ዩኒቨርሲቲ ከነበረው በጣም በጣም የባሰ ነበር፤ የተማሩ ሰዎችን፣ ያውም መምህራንን እንዲህ የሚያደርጋቸው ስንፍና ይመስለኝ ነበር፤ የማስተማር ሥራ ከባድ ነው፤ ፋታ አይሰጥም፤ አስተዳደር ውስጥ ሲገባ የተደላደለ ቢሮና የተዘናና አሠራር ስለሆነ የሚሰባቸው ይህና ገንዘቡ ብቻ ይመስለኝ ነበር፤ ሳሰላስለው ለብዙ ዘመናት ብቆይም እውነተኛ ምክንያቱ

<sup>7</sup> አሁን እዲስ ዘይ እየሰማን ነው፤ የውጭ ጋዜጠኞች «መቼ ነው ሥልጣን የምትለቅቀው?» እያሉ ሲያስቸግሩት ለሰከዛሬ «ፓርቲዬ» ነው የሚወሰነው በማለት ይመልሰ ነበር፤ አሁን ከቅብሎቸው ሩጫ ጋር እየመላሰሰ መናገር ጀምሮአል፤ የትውልድ ቅብሎቸው! ይህንን ዲግሎሜቲካ ነው ብለን እንድንቀበል ያስባል!

አልተገለጠልኝም ነበር፤ እንደሚመስለኝ እውነተኛ ምክንያቱን የተገነዘብሁት በቅርቡ ወደፖሊቲካው ተግባር ከገባሁ በኋላ ነው፤ ቀደም ሲል ግን በሌላ መልክ ተረድኜው በጠቢያ መጽሐት ላይ በሰኔ 1989 ጭቆና፣ ጨቋኝና ተጨቋኝ በሚል ርዕስ እንደ ጽሑፍ አቅርቤ ነበር፤ ይህ ጽሑፍ የሚጀምረው በሚከተለው ነው፤

ጭቆና የሰውን ልጅ የአካል፣ የአእምሮና የመንፈስ የተፈጥሮ ችሎታ ማረገና ሰውን ከሰውነት ደረጃ ማውረድ ነው፤ ከሰውነት ደረጃ የሚወርደው ተጨቋኝ ብቻ አይደለም፤ ጨቋኝም አብሮ ይወርዳል፤ ጭቆናን እንኳን ሰውና እንስሳትም አይወዱም፤ የተገና የቤት እንስሳት ሁሉ የጭቆና ውጤቶች ናቸው፤ በየጭቃው የሚገኙት የነሱ ዝርያዎች በጣም የተለዩ ናቸው፤ በጭቆና በሰው ልጅ ላይ የሚደርሰው ጉዳት በእንስሳት ላይ ከሚደርሰው እጅግ በጣም የበለጠ ነው፤ በእንስሳት ላይ ሚደርሰው ጭቆና በአካልና በባሕርይ ላይ የተወሰነ ነው፤ በሰው ላይ የሚደርሰው ጭቆና አእምሮንና መንፈስንም ይጨምራል፤ ስለዚህም እድገትንና መሻሻልን ይጎዳል።

የዚህ መረን የለቀቀ የሥልጣን ጥም መሠረቱ ባህላችን ነው፤ ተወልደን አስከንቀበር ድረስ የምንኖረው በጭቆና ነው፤ የኔ ትውልድ በሕፃንነት አብሽ የሚጋተው በሁለት ጣቶች አፍንጫውን ተይዞ በሲቃ ነበር፤ በልጆች ላይ የሚደርሰው ቆጣ፣ ድብደባና እስር የወላጆችን ጭቆና የሚያመለክት ነበር፤ ለኔታ ማደር ሲመጣ ደግሞ ጭቆናው የከፋ ነበር፤ ሕፃን ሆኜ ያየሁት በአእምሮዬ ተቀርጾ የቀረ ሰዕል አለ፤ አንድ ትልቅ ሰውዬ በበቁሉ ላይ ተቀምጠው ወደቤታቸው በራፍ ሲደርሱ አንድ የቆመ ሰው አዩና ዱብ ብለው ወርደው አጠገባቸው ባገኙት የበሬ አጥንት ጭንቅላቱን ፈረካክሰው ደም በደም አድርገውት ጥለውት ገቡ፤ ምናቸው እንደነበረ፤ ምን እንዳደረጋቸው አላውቅም፤ በእኛ ባህል ሥልጣን የሚጠቅመው እንደዚህ እንደልብ ለመባላግ ነው።

በአለፉት አምስት ዓመታት ውስጥ በፖሊቲካ እንቅስቃሴዎች አካባቢ የታዘብሁት አሳዘኝ ነገር ብዙዎች ከፍተኛ የትምህርት ደረጃ የደረሱ ሰዎች፣ በፈረንጅ አገሮች ለብዙ ዓመታት ስንት ነገር እያዩ የኖሩ ሰዎች የፈለጉትን ያህል ስለደግሞከራሲ ቢያወሩ ውስጣቸው ገና ከጭቆና የሥልጣን ምኞት አለመልዳቱን ነው፤ ሥልጣን ለቂም፣ ሥልጣን ለጥላቻ፣ ሥልጣን ለግል ክብር፣ ሥልጣን ሉሌዎች ለማሰባሰብ፣ ሥልጣን በየኤምባሲው ለመታየት፣ ሥልጣን መርጠው ወንበሩ ላይ ያስቀመጡትን ሰዎች ለመናቅ፣ ቅጥ ያጣ የሥልጣን ምኞት፣ በየፈረንጅ አገሩ እንደምናየው በምርጫ ወንበር ላይ የወጡ ሰዎች መራጩን ሕዝብ እያባሰሱና እየተገነባክቡ ይይዙታል እንጂ አይንቁትም፤ በእኛ ዘንድ

መራጩ ለንቀት የሚበቃው ራሱን ወደሎሌነት በመለወጥ ነው፤ ያንንም የሚያደርገው በሎሌነት ሥልጣን ለማግኘት ነው፤ የበላይነቱን ወደብታችነት ለውጦ በሌሎች ላይ የበላይነትን ለማግኘት ይፈልጋል፤ እንደበላይ ዘለቀ «እናቴ በላይ ብላኛለች» ብሎ ደጃዝማችነትን የሚገቅ ብዙ ኢትዮጵያዊ የለም፤ የሱም ቢሆን አነሰኝ ማለቱ ሳይሆን አይቀርም፤ እንዲህም ቢያደርግ በመወደስ ፋንታ ትዕቢተኛ እየተባለ ይወቀሳል፤ የራሱ ባለቤት ለመሆን በልብ ሙሉነትና በነጻነት መወሰኑ ጌታው ለመሆን ያኮበኮበውን ያስደነግጠዋል፤ ያስቆጣጠዋል።

### 2. ግለሰብና ብሔረሰብ

የባህላችንን ያረጀና ያፈጀ፣ የሻገተ ሸክም ሳናራግፍ ሌላ የማናውቀውን፣ ያልገባንን፣ ያላነጠርነውን፣ ያላብሰለሰልነውን የፈረንጆች ውራጅ በላያችን ላይ እንጭናለን፤ ሀሳቡ ሳይገባን ቃላትን እንተረጉማለን፤ ለምሳሌ ብሔር፣ ብሔረሰብ፤... እነዚህ ቃላት የእንግሊዝኛው ቃላት (nation, nationality) ያዘሉት ሀሳብ በጭራሽ ባልገባቸው ሰዎች የተተረጎሙ ናቸው፤ መሠረታዊ ሀሳቡን ትቶ ቃላትን መፍጠር ነው፤ ብሔር ማለት አገር ማለት ነው፤ ብሔረሰብ ማለት የሰው አገር ማለት ነው፤ ሁለቱም ቃላት የሚያመለክቱት አገርን በመሆኑ ትርጉማቸው አንድ ነው፤ እንዴት ብለው ነው እነዚህ ቃላት የእንግሊዝኛውን ሀሳብ የሚያስተላልፉት? አንጄራን መሰብ ብሎ እንደመተርጎም ነው፤ ሥልጣን አውቀት ሲሆን ዓላማው ማደናበር ነውና ምንም ነገር ይቻላል፤ በነዚህ ቃላት እየተጠቀሙ ሀሳቡ ያልገባቸው ሰዎች ወደሌላ ፍጹም የተሳሳተ የሙብት ትርጉም ውስጥ ገብተው ይደናበራሉ፤ መብት የራሱን ሰውነት ከተገነዘበ ሰው ጋር የተያያዘ ሀሳብ ነው፤ ብሔርና ብሔረሰብ የሚባሉት ቃላት በትክክለኛ ትርጉማቸው የሚያመለክቱት ግዑዝ ነገርን (አገርን) ነው እንጂ ሰውን አይደለም፤ ነገር ግን ጎሣ፣ ወይም ነገድ የሚባሉት የአማርኛ ቃላት የሰዎችን ስብስብ ስለሚገልጹ ወደእንግሊዝኛው ሀሳብ ይጠጋሉ፤ አዲስና ትርጉም የሌላቸው ቃላትን ከመፍጠር የነበረው ይሻላል ለማለት ነው እንጂ ነገድና ጎሣም የራሳቸው ችግር አለባቸው፤ በአብዛኛው ለኢትዮጵያ ተጨባጭ ሁኔታ አይሠሩም፤ የቋንቋ ልዩነት ብቻ ጎሣን ወይም ነገድን አይፈጥሩም፤ ብዙ አከራካሪና ውስብስብ ነገሮች ስላሉበት ብዙዎች የሚሰማሙት መሠረቱ በሰዎቹ ስሜት ላይ የቆመ መሆኑን ነው።

ወደዋናው ነገር ለመመለስ - የመብት መሠረት አካል ያለው ሰው ነው፤ ለዚህ ነው የሰብአዊ መብትም ሆነ የዜግነት መብት መሠረቱ ግለሰብ ነው የሚባለው፤ ይህንን ማለት የጎሣ ወይም የነገድ፣ የሃይማኖት ወይም የቋንቋ፣ የጾታ ወይም የሙያ ወይም ሌላ ማናቸውም ስብስብ መብት የለውም ማለት አይደለም፤ በማናቸውም ስብስብ ውስጥ የሚገኙ ግለሰቦች ሁሉ መብታቸው

ከተከበረ የሱባሰቦቹ መብት እንደሚከበር የተረጋገጠ ነው፤ በተቃራኒው ግን ማናቸውም ሱባሰብ መብቱ ከተከበረለት በውስጡ ያለት ግለሰቦች ሁሉ መብት እንደሚከበር የተረጋገጠ ነው የሚል ማሰብ የሚችል ሰው ያለ አይመስለኝም፤ የግለሰብና የብሔረሰብ መብቶች በአኩልነት በአንድ ደረጃ እንዲታዩ የሚቀርበው እምነት በተዛባ አስተሳሰብ ላይ የተመሠረተ ነው፤ ግለሰቦች የብሔረሰብን ካባ ደርበው፤ ብሔረሰብ የሚሉትን ፈረስ እየጋለቡ የራሳቸውን የግለሰብ ዓላማ ለማሳካት የሚያደርጉት ጥረት ነው፤ ለዚህ ግዙፍ ማሰራጀው አንድ ብሔረሰብን እንወክላለን ብለው የተቋቋሙ ብዙ ድርጅቶች መኖራቸው ነው፤ አንድ ብሔረሰብ በተለያዩ ድርጅቶች የሚከፋፈለው በግለሰቦች የተለያዩ ዓላማ ነው፤ ብሔረሰቡ ሀሳብ የለውም፤ አንደበት የለውም፤ ራሳቸውን እንደብሔረሰብ ሰይሙ አኛ አናስብሉታለን፤ አኛ እንናገርላታለን፤ የሚሉ ግለሰቦች ራሳቸውን ዓላማ፣ ብሔረሰብን የግል መሣሪያ የሚያደርጉ ናቸው፤ በሶማሊያም ሆነ በሌሎች የአፍሪካ አገሮች የምናየው ትርምስ ከዚህ የተነሣ ነው።

ከግለሰብ የሚነሣ ለግለሰቦች ስብስብ የሚያገለግል መብት አለ፤ አስተሳሰቡን ለመረዳት አስቸጋሪ አይደለም፤ ለግለሰብ ያልተሰጠ መብት ለማንኛውም ዓይነት ስብስብ ሊሰጥ አይቻልም፤ በአካል ያለውን ነፍን በአካል ለሌለው መብት መስጠት ሊሆን የማይችል ነው፤ ነገር ግን ለግለሰብ የተሰጠ መብት ሁሉ ለስብስቡም ይሆናል፤ ሰዎች እርስበርሳቸው የሚለያዩባቸው ነገሮች ብዙ ናቸው፤ ዘር (ምን ማለት እንደሆነ የሚያውቀው ከአለ)፣ ቋንቋ፣ ሃይማኖት፣ ጾታ፣ ዕድሜ፣ ሙያ ወይም ሥራ፣ ሀብት፣ ... እነዚህ ልዩነቶች ሁሉ የሚገለጡት በግለሰቡ ነው፤ የፋሺስት ፍልስፍና መሠረቱ የግለሰቡን መብት በብሔረሰቡ መብት የተዋጠና ያነሰ አድርጎ ማየቱ ነው፤ ይህም ማለት በአካል የሚታየውና የሚዳሰሰው ሰው መብት ሳይረጋገጥ የማይታየውና የማይዳሰሰው ብሔረሰብ መብት ይበልጣል ነው፤ ይህ የሚሆንበት ምክንያት አለው፤ ብሔረሰብን የሁሉም አድርጎ ግለሰቡን ነጥሎ ለመምታት ስለሚያመች ነው፤ ስለዚህ የግለሰብ መብትና የብሔረሰብ መብት አኩል ናቸው ማለት መሰብና እንጀራ፣ ጠርመሽና ውሀ፣ ድስትና ወጥ፣ ጆንያና ጤፍ አኩል ናቸው እንደማለት ነው።

ጉዳዩን በሌላ በኩልም ልናየው እንችላለን፤ ቤተሰብ የሚባለው ባልና ሚስትን፣ ልጆችን ጨምሮ ነው፤ የግለሰቡና የቤተሰቡ መብት አይነጣጠልም ቢባል ምን ማለት ነው? የባል መብት የግለሰብ መብት ነው፤ የሚስት መብት የግለሰብ መብት ነው፤ የእያንዳንዱ ልጅ መብት የግለሰብ መብት ነው፤ ከነዚህ የተለየ የቤተሰብ መብት ምን ሊሆን ነው? ቤተሰብ በመሠረቱ የአንድ ማኅበረሰብ መሠረት በመሆኑ በዴሞክራሲያዊ ሥርዓት ውስጥ መብቶች አሉት፤ ነገር ግን እነዚህ መብቶች በግለሰቡ መብቶች ላይ የቆሙ ናቸው እንጂ

ተገንጥለው በአንጻራዊ መንገድ የሚታዩ አይደሉም፤ ቤተሰብ የሌለው ሌጣ ሰው አለ፤ መብቶችም አሉት፤ ግለሰብ የሌለበት ቤተሰብ ግን አይታሰብም፤ ባዶ ቀፎ ነው፤ ለመሆኑ ባልና ሚስትን፣ ልጆችን አስወጥቶ ቤተሰብ የሚባል ነገር አለ ወይ? ባል እንደግለሰብ፤ ሚስት እንደግለሰብ፤ ልጆች እንደግለሰብ ከወጡ በኋላ የሚቀረው ቀፎ ቤተሰብ ይባላል?

ብሔረሰብ ከሚባለውም ውስጥ ግለሰቦችን ሁሉ ከነሱብአዊና የዜግነት መብታቸው ካሰወጣን የብሔረሰብ ቀፎ ውስጥ የሚቀረው ምንድን ነው? ግለሰቦቹ ሁሉ ከወጡበት የብሔረሰብ ቀፎ ውስጥ ቋንቋ አለ? ሃይማኖት አለ? ሀብታምና ደህ አለ? ጨቋኝና ተጨቋኝ አለ? ሌላው ቀርቶ ዜግነትስ አለ? ጉዳዩን እንደዚህ አድርጎ በመመልከትና በማፍታታት በማሰብና በስሜት በመነዳት መሀከል ያለውን ከባድ ልዩነት ለመገንዘብ እንችላል፤ በስሜት ብቻ እየተነዱ የመብት መሠረቱ ግለሰብ ነው ሲባል የብሔረሰብን መብት እንዳለመቀበል አድርገው ለመከራከር የሚፈልጉ ሰዎች እያሰቡ አይደለም፤ ጥረታቸው የአስተሳሰብ ግድፈታቸውን በፖሊቲካ ውዥምብር ለመሸፈን ነው፤ በመሠረቱ ለግለሰብ መብቶች የቆመ ሰው የማንኛውም ዓይነት ስብስብን መብቶች አይገፋም፤ የመብት መነሻው ግለሰብ ነው ማለት ግለሰቦች በነጻነትና በፈቃደኝነት ሲሰበሰቡ መብት የላቸውም ማለት አይደለም፤ የአርባ ቀን ዕድላችሁ ስትወለዱ ተወሰወደላችሁአልና በየተወለዳችሁበት ከፈጠራ ግብ ማለትና መብቶቻቸውን የተገነዘቡ ግለሰቦች በነጻነትና በፈቃደኝነት የሚሰበሰቡበት ድርጅት መብት የለውም ማለት የተለያዩ ነገሮች ናቸው፤ የመጀመሪያው የግለሰቡን መብት ረግጦ ይነሣል፤ ሁለተኛው የግለሰቡን መብት ይዞ ይነሣል፤ ለዚህ ነው የግለሰቡ መብት መነሻ መሠረት በመሆኑ ከብሔረሰብ መብት ጋር በአንድ ደረጃ ማየት የተሳሳተ አስተሳሰብ የሚሆነው።

**ብሔረሰብና ሃይማኖት**

ሃይማኖት	ቋንቋ				
አርቶዶክስ	አሮሞ	አማራ	አሮአማ	አማኦሮ	4
እስልምና	አሮሞ	አማራ	አሮአማ	አማኦሮ	4
ፕሮቴስታንት	አሮሞ	አማራ	አሮአማ	አማኦሮ	4
ካቶሊክ	አሮሞ	አማራ	አሮአማ	አማኦሮ	4
ሌላ	አሮሞ	አማራ	አሮአማ	አማኦሮ	4
ድምር	5	5	5	5	20

ቁልፍ -- አሮአማ=ድብልቅ፤ አማኦሮ=ድብልቅ፤

የአስተሳሰብ ችግሩን ራሳቸው የብሔረሰብ ድርጅቶች የተባሉት በግልጽ እየሳዩት ነው፤ አብዛኛዎቹ ብሔረሰብ የሚባሉት ክፍሎች አንድ ብቻ የፖሊቲካ ድርጅት የላቸውም፤ የድርጅቱ መሠረቱ ብሔረሰብ ከሆነና ብሔረሰቡ አንድ ነው ከተባለ ያንኑ ብሔረሰብ የሚወክሉ ሦስት ወይም አምስት የፖሊቲካ ድርጅቶች የሚያስፈልግበት ምክንያት ምንድን ነው? ይህ ቀላል መልስ አንዴት እንደተሰጠባቸው አላውቅም፤ ድርጅቶቹ የተመሠረቱት በግለሰቦች ፍላጎትና ዓላማ በመሆኑ ነው፤ የተለያዩ ግለሰቦች የተለያዩ ፍላጎትና ዓላማ ስላላቸው የተለያዩ ድርጅቶችን ይመሠርታሉ፤ እንግዲህ የትኛው ድርጅት ነው ከግለሰብ የተለየ የብሔረሰብ ውክልና አለው የሚባለው?

ሃይማኖት የግል ነው ማለት የማይከብዳቸው ሰዎች ቋንቋ የግል ነው ማለት ለምን ይከብዳቸዋል፤ ከግለሰቡ ውጭ ብሔረሰብ የሚባል ቋንቋን ተናጋሪ የለም፤ ቋንቋን ሃይማኖትን አንድ ላይ አድርገን ለአንድ ብሔረሰብ መሠረት ብናደርጋቸው ለአማርኛና ለአሮሞኛ ተናጋሪዎች ብቻ ቢያንስ አምስት ድርጅቶች ለአያንዳንዳቸው ያስፈልጋሉ፤ አሮሞኛ ተናጋሪዎች ቢያንስ የሦስት ዓይነት ክርስትናና የእስልምና ሃይማኖቶች ተከታዮች ናቸው፤ እንዲሁም የአማርኛ ተናጋሪዎች የሦስት ዓይነት የክርስትናና የእስልምና ሃይማኖቶች ተከታዮች ናቸው፤ የተደባለቁትን እነአርአማንና (አሮሞና አማራ) አማካርን (አማራና አሮሞ) ስንጨምር የበለጠ ጉራማይሌ ይሆናል፤ እንዲህ በቀላሉ ግለሰቦችን በብሔረሰብ ከረጢት ውስጥ መከተት የማይቻል መሆኑን ይህ ማስረጃ ብቻ ይበቃል።

ማሰብ ከተቻለ ሌላም ተጨባጭ ማስረጃ አለ፤ የብሔረሰብ ድርጅቶች ብሔረሰብ የተባሉትን የሚከፋፍሉበት ምክንያት መሠረቱ የግለሰቦች የሥልጣን ጥም ነው፤ ከዚህ ሌላ ምንም ምክንያት ሊገኝለት አይቻልም፤ የሚጋልቡበት የፖሊቲካ እምነትና ሀሳብ ሲያጡ ብሔረሰብ ቀላልና የተላመዱት ፈረስ መስሎ ይታያቸዋል፤ በዝምድናና በወዳጅነት ላይ የተመሠረተ ድርጅት የሚያቋቋቁበት ምክንያቱ ይኸው ነው፤ የሚለያዩበትም ምክንያት ይኸው ነው፤ በብዙ የእስልምና ተከታይ አገሮች የሚታዩው ችግር ይኸው ነው፤ አንዳንዶች የሥልጣን ጥማቸውን ስኬታማ ለማድረግ የእስልምና ሃይማኖትን የሥልጣን መወጣጫ ፈረስ ሊያደርጉት ይሞክራሉ፤ በብዙ መንገድ ፈር ቀዳጅ የነበረው ታላቁ የአረብ ሕዝብ ኋላ-ቀር ሆኖ የሚታይበት ዋናው ምክንያትም ይኸው ነው።

በኢትዮጵያም ቢሆን በአለፉት ህያ ዓመታት ግድም ያየነው ብሔረሰብ ከሃይማኖት ጋር ሲላተም ነው፤ ቤተ እግዚአብሔርም የንትርክና የመለያየት ቦታ እየሆነ ይታያል፤ ትክክለኛ ግንዛቤ የጎደለው የብሔረሰብ ስሜት እንኳን ብሔራዊ ስሜትንና ሰዎች ሁሉ የእግዚአብሔር ልጆች መሆናቸውንም አያረከሰው ነው።

ዴሞክራሲ የሚለው ቃል መሠረቱ እኩልነትና ነጻነት ነው፤ ሰዎች በዘራቸው፣ በቋንቋቸው፣ በሃይማኖታቸው፣ በጾታቸው፣ በዕድሜያቸው ወይም በሀብታቸው ሳይሆን በፖሊቲካ ሀሳባቸውና በፖሊቲካ እምነታቸው ተስማምተው ሲሰበሰቡ በእኩልነት ነው፤ በአገር ውስጥ እንዲሰፍን የሚፈልጉት የፖሊቲካ፣ የኢኮኖሚ፣ የማኅበረሰባዊ እቅድና የሚዘረጉት ሕጋዊ ሥርዓት ለዜጎች በሙሉ፣ ለአገር በሙሉ ይበጃል የሚሉትን ነው፤ መሪ ይሆናል ብለው ከመሀከላቸው አንዱን ሲመርጡ በእኩልነትና በነጻነት ላይ ሆነው በዜግነት ተቀብለውት፣ በችሎታውና በልምዱ መዝነውት ወይም መዝነዋት ነው፤ በአንደዚህ ያለ ሁኔታ የተመረጠ ሰው ቅብዓ ቅዱስ ተቀብቻለሁ እንደሚል ንጉሥ ሲሆንና የመረጡትን ሰዎች ወደሎሌነት ለመለወጥ ሲሞክር ከባህሉ የጭቆና ተጽእኖ ገና አለመላቀቁን መገንዘብ አያስቸግርም፤ የዴሞክራሲም መንፈስ ገና እንዳልሠረጸበት መረዳት ይቻላል፤ ቅንጅትን ያፈረሰው ወያኔ ብቻ ሳይሆን በውስጡ ያውም በመሪነት ደረጃ የተመረጡ ሰዎችም ጭምር መሆናቸው ለእኔ በጣም ግልጽ ነው።

መጋቢት 29/97 በኤንጂኒር ኃይሉ ሻውል በኩል ለቅንጅት ምክር ቤት አባላት ደብዳቤ ጽፎ ነበር፤ ከብዙ ጥረት በኋላ የሚሰማኝ ስለጣሁ ከምክር ቤቱ ለመልቀቅ የወሰንሁበትን ምክንያት አስረድቼበታለሁ፤ ነገር ግን እንደጥሩ አበሻ በጊዜው ለሕዝብ እንዲታወቅ ባለማድረግ አዝናለሁ፤ ዛሬ ለእኔ ትምህርት ሆኖኛል፤ ለማናቸውም በከፊል ሚከተለውን ይላል፤—

...ቅንጅቱ ከተቋቋመ ጀምሮ የቅንጅትን ድል የማድረግ ዓላማ የሚጻረሩ ሁለት አዝማሚያዎች ለእኔ በግልጽ ቢታዩኝ ቆይተዋል፤ አሁን ለምርጫው የቀረው አምስት ሳምንታት ያህል ነው፤ ቅንጅቱ እነዚህን አፍራሽ አዝማሚያዎች ተሸክሞ ከቀጠለ ድል የማድረግ ዓላማ ቢያንስ የደበዘዘ እንደሚሆን ይታየኛል፤ ቅንጅቱ ድልን የማጣቱ ውጤት የኢትዮጵያን ሕዝብ ተስፋ ከማስቆረጡ ጋር ተያይዘው ብዙ ከባድ ጥያቄዎች ይነሳሉ፤ የተለያዩ መልሶችም ይሰጣሉ። በአደባባይና በይፋ መወንጃጀሉ የማይቀር ይሆናል፤ በምርጫው የሚወድቁት ሰዎች ያለጥርጥር ይከፋሉ፤ የቀናቸው ሰዎች ሠራዊት የሌለው ጀኔራሎች ይሆናሉ። የዛሬው ሁኔታ በስኔ በፍጹም ይለወጣል። ለእኔ እንደሚታየኝ የቅንጅቱ አባሎች በስኔ የሚፈጠረውን ሁኔታ ዛሬ በዓይነ አእምሮአቸው ማየት ግዴታቸው ይመስለኛል፤ አሰቸጋሪ መሆኑ ይገባኛል፤ ግን ይቻላል። ቅንጅቱ በድል አድራጊነት ቢወጣ የሚያስከትለውን በአገሪቱ ሁሉ የሚያስተጋባ አልልታ በቅንጅቱ አባሎች ላይ ከሚጥልባቸው ከባድ ኃላፊነት ጋር ቀድሞ ማየት የሚሳነን አይመስለኝም። ቅንጅቱ ቢሸነፍ ግን በአገሪቱ በሞላ ብቻ ሳይሆን በውጭም የሚያስተጋባ አሉታና በቅንጅት አባሎች ላይ የሚሰነዘረውን የመረረ ነቀፌታ እንዴት እንደምንጋፈጠው ከአሁኑ ማሰብ ተገቢ

ይመሰለኛል። የአንድ አገርን ሕዝብ ተስፋ አጨናግፎ በሰላም መኖር ያስቸግር ይሆናል።...

ቅንጅት ለድል አንዳይበቃ የሚፈታተኑት ሁለት አዝማሚያዎች በውስጡ እንዳሉ ይታያል። አንዱ ሁለቱንም በደንብ የምናውቀውና መፍትሔ ልናገኝለት ሞክረን ያቃተን የመኢአድና የኢ.ዲ.ሪ/መድንን የማይበርድ ባላንጣነት ነው። በሁለቱ መሀከል ያለው ፉክክር ለኢትዮጵያና ለኢትዮጵያ ሕዝብ ቦታ ያለው አይመስልም፤ ትልቁና ዋናው ዓላማ አንዱ ሌላውን በማናቸውም መንገድ መብለጥ ነው። እንዲህ ያለ መንፈስ በነገሠበት በመተባበር፣ በመረዳዳትና በአንድነት ምርጫው ለቅንጅት የተመቻ እንዲሆን ለማድረግ አይቻልም።።

ሁለተኛው ችግር የድርጅቶች ሳይሆን የግለሰቦች ነው። ግለሰቦቹ በድርጅታቸውም ውስጥ ሆነ በቅንጅቱ ውስጥ ቁልፍ ቦታና የተግባር ተሳትፎ ያላቸው ከሆኑ ተጽእኖአቸው ድርጅታቸውን አልፎ ቅንጅትንም ይነካል። አንዳንድ ግለሰቦች ይህንን የፃገን ምርጫ እንደዓላማ ሳይሆን ለሌላ ዓላማ (ለ2002 ምርጫ) መረግመጃ አድርገው ይመለከታሉ። ሰለዚህም ለአንዱ የቅንጅት አባል ዓላማ የሆነው ለሌላው የቅንጅት አባል ስልት ነው። የዚህ ውጤት ውዥንብርና መደናበር፣ አለመግባባትም ይሆናል። ፓርቲዎች የብዙኃኑን ዓላማ ማራመጃ መሣሪያዎች መሆናቸው ቀርቶ የግለሰቡን ዓላማ ማራመጃ መሣሪያ እንዲሆኑ ማድረግ የፖሊቲካን ትርጉም ይለውጠዋል። ወይም ሌኒኒስት ያደርገዋል። ለእኔ እንደሚመስለኝ ፖሊቲካ የጋራ ዓላማ ይዘው በጋራ ስልት የሚመሩ ሰዎች ተግባር ነው። ... (አንዱ) ዓላማ አድርጎ የሚፍጨረጨርበትን ስልት ብቻ አድርጎ የሚመለከተው ያቀልሰዋል። በአስተሳሰብ ከቅንጅቱ ጋር አልተቀናጁም ማለት ነው። ኢትዮጵያ ተመልሳ በወያኔ/ኢ.ሕ.አ.ዲ.ግ ቀንበር ስር ከወደቀች የአኛም ውድቀት መሆኑን ያልተገነዘበና ለ2002 ምርጫ የሚዘጋጁ ሰዎች በመሀከላችን የአሉ ይመስለኛል። በየዋህነት ከአየነው የዋህነት ይመስለኛል።።

ትናንት ለየብቻችን ስንገደብ ያደረግንን ቁጨትና ቂም ዛሬም በአንድ ላይ ሆነን ተሸከመነው መቀጠሉ አውቀንም ይሁን ሳናውቅ ነገ መርዘን በኢትዮጵያ ሕዝብ ላይ ለማራገፍ ያቀድን ያስመሰሳል። ያስከብራል ብለን የገባንበት ተግባር ለአሳፋሪ ውርደት ሊዳርገን እየተፈታተነ ነው። ራሳችንን አሸንፈን ፈተናውን ሳናልፍ ወያኔ/ኢ.ሕ.አ.ዲ.ግን ለማሸነፍ የምናደርገው ትግል ይሰምርልናል ማለት ከንቱ ምኞት ነው።።

ዛሬም ቢሆን ብርቱካን ከታሰረች በኋላ በአንድነት ለዴሞክራሲና ለፍትሕ ፓርቲ ውስጥ ተመሳሳይ ብቻ ሳይሆን የባለ የንጉሥ፣ የራሱ የደጃዝማችነት ባሕርይ የሚያሳዩና በግል ፍላጎታቸው ብቻ ሎሌዎች እያሰባሰቡ

ለመንዳት የሚመኙ አሉ፤ ቶሎ የሚታረምበት መንገድ ካልተገኘ አንድነት የቅንጅትን መንገድ መከተሉ የማይቀር ነው። እንዲያውም ዛሬ በአንድነት ውስጥ ያለው ዓይን ያወጣ የአምባገነንነት ባሕርይና አሠራር በቅንጅት ውስጥ አልታየም። ለመሰብሰብ ፈቃድ ጠይቁን፤ በጋዜጣ ከአኛ በቀር መጻፍ ከልክል ነው። በራሳችን በአንድነት ጋዜጣም ውስጥ አኛን የሚነቅፍ ጽሑፍ አይታተምም። የሚሉ አብዮታዊ ዴሞክራሲን የሚያራምዱ ካድሬዎች ፓርቲውን አደጋ ላይ አድርሰውታል። የአባሎቹን ሰብአዊና ዴሞክራሲያዊ መብቶች በድርጅታዊ አሠራር እየረገጡ አብዛኛዎቹን የሥራ አስፈጻሚውንና የምክር ቤት አባሎችን በቁጥጥራቸው ስር አድርገው በማናለብኝነት ዓላማቸው ምን እንደሆነ ባይታወቅም እያራመዱ ነው። በርከት ያሉ ለፓርቲው ዓላማ ታማኝ የሆኑ ቆራጥ አባሎች በግልጽ እየተጋፈጧቸው ነው። ፓርቲው ምን አቅጣጫ እንደሚይዝ ገና አልታወቀም። ዛሬ ጥቂት የአንድነት አምባገነን መሪዎች ትሮትስኪ የሚባለው የሩስያ የኮሚዩኒስት ምሁር ስለሌቭየት ኮሚዩኒስት ፓርቲ ያለውን በተግባር እያሳዩን ነው። እንዲህ ብሎ ነበር ሕዝቡ በፓርቲው አባሎች ይተካል። የፓርቲው አባሎች ደግሞ በፓርቲው ማእከላዊ ኮሚቴ ይተካሉ። ማእከላዊ ኮሚቴው ደግሞ በሥራ አስፈጻሚው ኮሚቴ ይተካል። በመጨረሻም የሥራ አስፈጻሚው ኮሚቴ በአምባገነን ይተካል። ዛሬ በአንድነት ፓርቲ ውስጥ እየሆነ ያለው ይኸው ነው። ጠቅላላ ጉባኤው የሦስት ዓመታት ሥልጣኑን ተነጥቆ አምባገነን በመለመላቸው የምክር ቤት አባላት ተተካ፤ አሁን ደግሞ ምክር ቤቱ በሥራ አስፈጻሚው ተተካ፤ ሥራ አስፈጻሚውን የሚያሸከረከረው አምባገነን ነው።።

የኃይልና የተንኮል ዘዴን በዴሞክራሲና በኢትዮጵያ ሕዝብ ስም ለማራመድ የሚፈልጉ ሰዎች ከጅብ ዋሻ ወደጅብ ዋሻ ሊያሰገቡን ይመኛሉ። በአሠራራቸው ካለው ገዢ ኃይል የማይለዩ ሆነው ከቆዩ በኋላ አሁን ደግሞ በዶ. ነጋሥና በአቶ ስዬ አማካይነት የአንድነትን ፕሮግራም ለውጠው ወደገዢው ፓርቲ ፕሮግራም አስጠጉት፤ ሰለዚህም የአንድነት መሠረታዊና መለያ የሆነው የፖሊቲካ አቅዋሙ አባሎቹ ሳይወያዩበትና ሳይመክሩበት ተለወጠ፤ ፖሊቲካ ማለት ኃይልንና ጡንቻን በውይይትና በክርክር ተከቶ በሰላም ለመተራረምና ለመረታታት ነበር። ተቀናቃኝ የፖሊቲካ ቡድኖች በጡንቻና በኃይል፣ በተንኮልና በማወናበድ ገዢውን ፓርቲ ሊያሸነፉት አይችሉም። የኢትዮጵያን ሕዝብም ሊያታልሉት አይችሉም፤ የተሳካላቸው የጅብ ችኩል ቀንድ ይነካል እንደሚባለው ራሳቸውን ማጋለጣቸው ብቻ ነው።።

### 3. ባህልና ዲሞክራሲ

አንድ ግልጽ እየሆነ የመጣ ነገር ያለ ይመስለኛል፤ ዋናውን የኢትዮጵያን ሕዝብ ዓላማ ወደጎን በማድረግ በምንም ዓይነት መንገድ ወደፓርላማ ለመግባት ምቹ ሁኔታን ለመፍጠር የሚጥሩ ሰዎች በጎብረት የተነሣሉ ይመስላል፤ የቅንጅትን ውሳኔ ጥሰው ፓርላማ የገቡት ሰዎች በ2002 እንደገና ተመርጠው ለመቀጠል የጋለ ምኞት ያላቸው ቢሆን እያስደንቅም፤ ሌሎችም የአገሱን አርአያ ተከትለው ወደዚያው መግባቱን ዋና ዓላማቸው ያደረጉ አይጠፋም፤ ከላይ ለቅንጅት አመራር በጸፍሁት ላይ ያነሣሁትን ጥያቄ አሁንም ማንሣት ግዴታ ይሆናል፤ የአንድነት ፓርቲ ዓላማ ጥቂት ሰዎችን ለፓርላማ ወንበር ለማብቃት ነው? ወይስ ከዚያ የላቀ ዓላማ አለው? ብርቱካን ከታሰረች በኋላ አመራሩን የያዙት ሰዎች ከቅንጅት ውድቀት ምንም እንዳልተማሩ እየታዩ ነው፤ እንዲያውም ባህላዊውን የአገዛዝ ሥርዓት ለመዘርጋት የሚመኙ ይመስላሉ።

ለእኛ ዲሞክራሲ ማለት የሕዝብ የሥልጣን ባለቤትነት ነው፤ እኩልነትን፣ ነጻነትን፣ ሕጋዊ ሥርዓትን፣ ግልጽነትን፣ ተጠያቂነትን፣ ሕዝባዊነትን በውስጡ ያዘለ ሀሳብ ነው፤ በእርግጥ ባህላችን ለዚህ አላዘጋጀንም፤ በዲሞክራሲ አመራር ውስጥ መግባት ማለት አገልጋይ መሆን እንጂ ገዢ መሆን አይደለም፤ በእርግጥ ባህላችን ለዚህ አላዘጋጀንም፤ ለእኛ ዲሞክራሲ ማለት በሙሉ ነጻነትና በሙሉ ልብ መሰብሰብ፤ በእኩልነት መወያየትና መከራከር ነው፤ በእርግጥ ባህላችን ለዚህ አላዘጋጀንም፤ ባህላችን ያዘጋጀን የበላይና የበታች በመሆን አንዱ ሲከፈል ሌላው አደግዳጊ እንዲሆንና እንዲቅሰስሰስ ነው፤ ለዚህ ነው የፈታውራሪነት፣ የራሰነት፣ ምናልባትም የጎንጎን ምኞት ልባቸውን ያሳበጠባቸው ሰዎች በየፖለቲካ ፓርቲው ውስጥ እየገቡ አርጌ ምኞታቸውን በአዲስ ልብሰ ሽፍነው የኢትዮጵያን ሕዝብ ግራ የሚያጋቡት።

ባህላችን ያዘጋጀን ከቻልን ጨቀና፣ ረግጦ፣ ደበድቦ፣ ገርፎ፣ አስር፣ ገድሎ ለመግዛት ነው፤ ባህላችን ያዘጋጀን የቻለ ገዢ ያልቻለ ተገዢ እንዲሆን ነው፤ ባህላችን ያዘጋጀን ለማድበስበስ፣ ለመሸፋፈንና ለመደባበቅ ነው፤ ባህላችን ያዘጋጀን ሥልጣንን በገንዘብ፣ ገንዘብን በሥልጣን ለመመንዘር ነው፤ ተከበረ ብሎ ከበረ ነው፤ ባህላችን ያዘጋጀን ለባላጋራነትና ለሴራ ነው፤ ባህላችን ያዘጋጀን ለጠብና ለጦርነት ነው።

ዲሞክራሲያዊ ሥርዓትን እየተመኘን ሥልጣን ማለት ሠርቶ ማሠራት መሆኑ ቀርቶ አዛዥና ገዢ ለመሆን፣ ሥልጣን ማለት ተጠያቂነትና ኃላፊነት መሆኑ ቀርቶ እንደልብ ያለምንም ገደብ ያሰኛቸውን ለማድረግ፣ ሥልጣን ማለት በመመካከርና በመስማማት እቅድ እያወጡ አብሮ መራመድ መሆኑ ቀርቶ ልክ እንደዱሮው ታዛዥና ሎሌዎችን በማበራከት ኃይልን ለማጠናከር መጣር፣ የሕዝብ ጉዳይ የሆነው ነገር ሁሉ ለሕዝብ እየተገለጠና ሕዝብም እያወቀ

ተሳታፊነቱን እንዲያዳብር መጣር ቀርቶ እንደደብተራ ምሥጢር ምንም ነገር እንዳይታወቅ እያፈኑ ግራ ማጋባት ገሀድ የወጣ ሐቅ እየሆነ ነው፤ ይህ ሁሉ የሚያመለክተው የባህላችን ተጽእኖ ምን ያህል ኃይለኛ እንደሆነና እኛም ሳናውቀውና ራሳችንን ለማፅዳት ሳንሞከር የዲሞክራሲ ጋቢ በመደረብ ብቻ የዲሞክራሲ አራማጆች መሰለን ለመታየት እንደከማለን፤ የድምፅ ብልጫ ብቻውን ዲሞክራሲን ያሳያል ብለው የሚያምኑ የሆኑት በጉዳዩ ጠለቅ ብለው ያስቡበት፤ ይወያዩበት፤ ይከራከሩበት።

ይህንን ሁሉ በውስጣችን ተሸክመን ነው ላይ ላዩን ስለዲሞክራሲ የምናወራው፤ ወይ ዲሞክራሲ ምን ማለት እንደሆነ አልገባንም፤ ወይም ባህላችን በውስጣችን የጫነውን አናውቅም፤ የሚያነታርከንና እንዳንደሚመጥ የሚያደርገን፣ የሚያጣላንና የሚያራርቀን፣ እንዳንሰማማና እንዳንተማመን፣ እንዳንደጋገፍና እንዳንተባበር የሚያደርገን በአንድ በኩል የገዢና የተገዢ ባህላችን በሌላ በኩል ዘመናዊው የዲሞክራሲ ምኞታችን እየተጋጨብን ነው፤ ይህንን ሐቅ ከገዢውም ሆነ ከተቀናቃኝ ቡድን ውስጥ የሚከድ ማን ነው? ማን ነው ከገዢው ቡድን በወሬ ዲሞክራሲ በተግባር ጎጦሥ ያልሆነ ማን ነው? ከተቀናቃኝ ቡድኖች ውስጥ በቃል የዲሞክራሲ አቀንቃኝ በተግባር ግን ራሱን «ልዑል አልጋ ወራሽ» ብሎ ያልሰየመ? የዲሞክራሲ ባህል አለን የሚሉ ወገኖች እንዳሉ ይገባኛል፤ ስለዲሞክራሲ ያለን ግንዛቤ በጣም የተራራቀ ነው ከማለት በቀር አልጨምርበትም።

በውስጣችን ተዋጎዶን ያለ በመሆኑ ስለባህላችን ተጽእኖ አናስብም፤ዲሞክራሲ በበኩሉ የውስጣችንን ብልጣብልጥነትና ሴራ እያየ አልጠጋችሁም፤ አትሰማሙኝም የሚለን ይመስላል፤ በይሉኝታ ተሳስረን፣ እንደበታችንን በማር ልባችንን በሬት እየቀባን፣ በተንኮልና በከፋት ተመርዘን ዲሞክራሲ ሊመጣ አይችልም፤ ግልጽነትን በግዳችን መማር አለብን፤ በልብ ሙሉነት መከራከርን በግዳችን መልመድ አለብን፤ እኩልነትን፣ ነጻነትንና ሕጋዊ ሥርዓትን በግዳችን መቀበል አለብን፤ ለዲሞክራሲ ወይም ለኢትዮጵያ ሕዝብ የሥልጣን ባለቤትነት ሌላ መንገድ የለም፤ አንድ ጊዜ በጋዜጣ እንደሰማልያ ወይም እንደዚያጠባብቄ እንዳንሆን ያሰጋል በማለቱ አንድ ወዳጄ በጣም ተቆጥቶ በጋዜጣ መልሶልኝ ነበር፤ ሰማልያ በእርግጥ የኢትዮጵያ ሀገር መንግሥትነት ታሪክ የላትም፤ ነገር ግን በአብዛኛው አንድ ቋንቋና አንድ ሃይማኖት ያለው ሕዝብ ነው፤ ሆኖም የያዘውን የጥፋት መንገድ እያየን ነው፤ ዚመባብዌም አስታራቂዎች ያሉት ሕዝብ ነው፤ ለዚህ ነው እኛ ከአደጋችን ሳንወጣ ዚመባብዌ አደጋውን በመጠኑም ቢሆን የተሻገረው፤ እኛ ዛሬም እዚያው ነን፤ እዚያው ነን ስል ምን ትዝ አለኝ መሰላችሁ፤ ዘመድም የሚያስፈልገው አስሮ እንዲቀጣ ነው፤ በማለተማርና በማግባበት አይደለም፤ ሁሌም የሚቀናን የጡንቻ መንገድ ነው።

እዚያው ነሽ ወይ? ዛሬም እዚያው ነሽ ወይ?  
እስሮ የሚቀጣ ዘመድም የለሽ ወይ!

ዛሬም እዚያው ነን እያልን ሦስት ሺህ ዘመናት አስቆጥረናል፤ ለምን ያለማቋረጥ የኋሊት እንርጣለን? ለምን ሁሉም ዓይነት ሕጎች ኖረውን፤ ባህላችንም ብሕግ አምላክ ሲባል ውህም ይቆማል የሚል ሲሆን፤ ለምን ሕግ እንደሌለን እንሆናለን? ለምን ብዙ የሕግ አዋቂዎች እያሉን ምንም እንደሌለን እንሆናለን? ለምን ብዙ የሃይማኖት መሪዎች እያሉን ምንም እንደሌለን እንሆናለን? ለምን ከሃምሳ ዓመታት በፊት ከምሥራቅና ከምዕራብ አፍሪካ እየመጡ ሲማሩበት የነበረው የኒቨርሲቲ ዛሬ መሳሰቁያ ሆነ? ለምን በ1960ዎቹ የተጀመረው ከፍተኛ የእርሻ እድገት በድንገት ቆሞ ወደጥንቱ ተመለሰ? ለምን በኢትዮጵያ ውስጥ ንብረትን ከማፍራት ይልቅ የኢትዮጵያን ሀብት ወደውጭ ማሸሽ አስፈላጊ ሆነ (ምናልባት ከአቶ አሳሙዲን በቀር)? እንዴት ነገሩ ሁሉ ቢገለባበጥ ነው ከዓረብ አገሮች የፍራፍሬ ጭማቂና ብስኩት አስመጪዎች የሆነውን ምን ዓይነት የአእምሮ ሕመም ቢይዘን ነው ሃምሳ ዓመታት ሙሉ ከችጋር መውጣት ያቃተን? በነዚህ ዓመታት ውስጥ የኢትዮጵያን ሕዝብ ገዛሁ ብሎ የሚኮራ ጤናማ አእምሮ ያለው ሰው አለ?

በቅርቡ ፕሬዚደንት አባማ ከአፍሪካ አገሮች ሁሉ ትንሸዋን ጋና፣ ኢ.ኢ.ኢ. በ1956 ነጻ የወጣችውን አገር መርጠው ጎበኙ፤ ሕዝቡ የሥልጣን ባለቤት በመሆኑ ብቻ ነው፤ ቀደምቲቱ ኢትዮጵያ፣ የአፍሪካ የነጻነት ጮራ ስትባል የነበረችው ኢትዮጵያ በጣም ኋላ ነች፤ ለነገሩ ጋና አንኳን በፖሊቲካው በእግር ኳስም በልጣናለች! ያሳፍራል!

ከዚህ አሳፋሪ ደረጃ ላይ ለመድረስ ከሦስት ሺህ ዓመታት በላይ ፈጀብን! በአዲሱ ሺህ ዓመት (ሚሌኒየም) መባቻ ላይ ልዩ ዘመን እናደርገዋለን ተብሎ፣ አሳላፊዎቹ ከለንደን ተመርጠው መጥተው፣ አዳራሹ ተንጣልሎ ተሠርቶ፣ ተዘፍኖ፣ ተጨፍሮ መጨረሻ እንዘጭ! ብለን ወደነበርንበት! ማንን አታለልን? ጥፋት እንጂ ምን ጥቅም አገኘን? አሁን? ወደፊት? የሚቻለውን ለስደት፣ የማይቻለውን ለደህነት እየዳረግን በዚያው በሚያዳልጥ የብልጣብልጥ የቀልቀለት መንገድ ለመንገድና ልጆቻችንን የምናሳፍር እንደሆነን ልናልፍ ነው? የቀድሞዎቹን መውቀስ አንችልም፤ የእውቀት አድማስ መስፋትና የዓለም ሕዝቦች መቀራረብ የጥንቶቹ ሊያልሙት አንኳን የማይችሉትን ዕድል ሰጥቶናል፤ ኃላፊነታችን የበለጠ የሚሆነው በዚህ ምክንያት ነው።

አሁን እስካለንበት ዘመን (2002 ዓ.ም.) ድረስ ተከታታይ የኢትዮጵያ ትውልዶች ሥልጣንን ለመግራት አልቻሉም፤ እኛም ይህንን የታሪክ ውድቀት ተሸክመን ለሚቀጥለው ትውልድ ለማስረከብ እየታገልን ይመስላል፤ ጭቆናንና

መከራን እንዳናወርስ ቆርጠን መነሣት የሚጠበቅብን ይመስለኛል፤ ሥልጣንን እንግራው።

### 4. ሥልጣንን መግራት

ሥልጣንን ለመግራት አንድንቸል በመጀመሪያ ራሳችንን መግራት አለብን፤ ስለሥልጣን በነፍሳችን ውስጥ ሳይቀር ሳናውቀው ቋጥረን የሸሸግነው የባህል ውራጅ አለ፤ ከመከበርና ከመከበር ጋር የተያያዘ የሥልጣን ምኞት፣ ሲሾም ያልበላ ሲሻር ይቆጩዋል የሚያቃጭልበት የንቅዘት ዝንባሌ፣ ከሰው በላይ ለመሆን፣ ያለምንም ተጠያቂነት ለመገለመጥ፣ ለመሳደብ፣ ለመግረፍ፣ ለማሰር፣ ለመግደል፣ እጅ ለማሰነሳት፣ ያለምንም ተጠያቂነት ለመዝረፍና ለመቀማት፣ ሕግንና ደንብን እንደፈለጉና እንደተመቸ አየለዋወጡ የግል መሣሪያ ለማድረግ፣ ይህንን ሁሉ የባህል ውራጅ ከውስጣችን ማራገፍ በግድ ያስፈልገናል፤ የሕግ አምላክን (ፈረንጆቹ the rule of law የሚሉትን ለሕግ ተገዢነት) ማጠናከር አለብን፤ አንድ አጥንታችንን ዘልቆ ነፍሳችን ውስጥ እንዲገባ ማድረግ ያለብን ቁም-ነገር ደንብና ሕግ የሚሠሩት ከጥፋት እንዲጠብቁን ነው። እንጂ ለጥፋት እንዲያበረታቱን አለመሆኑን ነው፤ አሁን የምናደርገው ከባህላችን ጥሩውን እየነቀሰን እያወጣን መጥፎውን እያገላገና እያራባን ነው፤ ስለሥልጣን መጻፍ ከጀመርሁ ወደሃምሳ ዓመት ሊጠጋ ነው፤ ይህ ብቻ በጉዳዩ ላይ እንዳሰብሁበት የሚያመለክት ይመስለኛል፤ ያመለጥሁትም ስላሰብሁበት ይመስለኛል።

ስለሥልጣን ያለንን አስተሳሰብ ወደዘመናዊነት መለወጥ የሚያስፈልገን ይመስለኛል፤ ሃይማኖት የእውቀትም የእምነትም ምንጭ በነበረበት ዘመን የሥልጣን ምንጭ አግዚአብሔር ነው ይባል ነበር፤ ስለዚህም በጉልበተኝነት ሥልጣን ላይ የወጣውን ሁሉ በአግዚአብሔር ፈቃድ ነው እየተባለ ሕዝብን ለግፍ እያሳለፉ መስጠት ልማድ ነበር፤ በኦሪት ብቻ አይደለም፤ በሐዲሰም ይህንን አስተሳሰብ የሚያራምዱ መመሪያዎች ሞልተዋል፤ አግዚአብሔር የግፈኞች አምላክ፣ የግፈኞች ደጋፊ አይደለም፤ አግዚአብሔር የፍትሕ፣ የነጻነትና የአኩልነት አምላክ ነው፤ ስለዚህም የሥልጣን ምንጭ ሕዝብ መሆን አለበት፤ አግዚአብሔር ለሐዲሰም ለሐዲሰም በገነት የሰጣቸውን በራሳቸው ፈቃድ የመወሰን ነጻነት ዛሬ እኛን ነፍነናል ብለን እናምንም።

በወንበሩ ላይ ያለውን ሰው፣ ወይም ያሉትን ሰዎች መለወጥ ብቻ የሥልጣን ለውጥን አያመጣልንም፤ የሥልጣን ወንበሩ ባሕርይ አብሮ መለወጥ አለበት፤ የሥልጣን ወንበር በስይፍ ብቻ ሳይሆን በሕጋዊ ሥርዓት የተወጠረ

<sup>8</sup> የእኔንና የሥልጣንን እየተያዩ ተኮርፎ መከላከል በሰፊው ከዚህ ምሥራቅ ሜዲኛ ላይ ገልጭለሁ።



አንዲሆን ያስፈልጋል፤ ለማንም አይታና ትችት ከፍት ሆኖ ከወንበሩ ውጭና ከወንበሩ በላይ የበለጠ ኃይል መኖሩን ማመንና መቀበል ያስፈልጋል፤ ሥልጣን በአንድ ሰው እጅ በተቋጠረ መጠን ሥልጣን ለሕዝብ የሚሰጠው ጥቅም ይቀንሳል፤ ሕዝብን በድንቅርና ማፈን በተቻለ መጠን የሥልጣን ብልጫና ስር እየሰደደ ይሄዳል፤ በአጭር በአጭሩ ፍሬ ነገሮቹን ልደርድራቸው።

ሥልጣን የአገልግሎት አንጂ የጥቃት መሣሪያ አይደለም፤ ሥልጣን ርስት ወይም ርስተ-ጉልት አይደለም፤ የሚነቀልና የሚተከል፤

የሚለዋወጥ ነው፤

የሥልጣን ምንጭ ሕዝብ ነው፤ ሌላ ማደናገሪያ ሊገባበት አይችልም፤

የሥልጣን ዓላማ አገርንና ሕዝብን ማገልገል ነው፤

ሥልጣን የሚገኘው ሕዝብ በሙሉ ነጻነት፤ ያለምንም ፍርሃትና ጫና ከቀረቡለት አማራጮች ውስጥ የሚፈልገውን ሲመርጥና በድምፅ ብልጫ ሲያሸንፍ ብቻ ነው፤

የሥልጣን ባሕርይ ምንጊዜም ሕጋዊ መሆን ያስፈልገዋል፤ ሥልጣን ከሕግ ሲያልፍና ከሕግ በላይ ለመሆን ሲሞከር ያባልጋል፤ ለግፍና ለንቅዘት በርን ይከፍታል፤

ሥልጣን ወደፊት እያየ የሕዝብን ኑሮ ለማሻሻል የሚጥር አንጂ ወደኋላ አየተመለከተ በበቀልና በጥላቻ ጊዜና ጉልበትን የሚጨርስ መሆን የለበትም።

አንድ ነገር መረዳት ያለብን ኢትዮጵያውያን ለሥልጣን ያደረገን ምኞት ስር የሰደደ በመሆኑ ለአኩልነት የመጣውን ቁም ነገርም ወደሥልጣን መለኪያ አንላውጠዋለን፤ ለምሳሌ በደርግ ዘመን ጓድ የሚለው ቃል ከሶቭየት ኅብረት ተተርጉሞ የመጣልን ሁላችንንም ለማስተካከል ነበር፤ ነገር ግን አንዳንድ የቀበሌ ሎሌዎች ደብዳቤ ሲጽፉ ከፈርማቸው ስር «ጓድ» ይሉ ጀመር፤ ትንሽ ቆይቶም «ጓድነት» ማለት ተጀምሮ ነበር፤ በዚህም ምክንያት ጓድ የሚለው ቃል ዓላማ ፈጽሞ ተበላሽ። አንድ ጊዜ ሬስቶራንት ውስጥ አሳላፊውን ለመጥራት ደምዳሜ ከፍ አድርጌ «ጓድ!» ብዬ ሰጠራ የነበሩት ሎሌዎች በሙሉ ወደኔ ዞር አሉ፤ በኋላ አንዱ የማውቀው መጥቶ «አውቀህ እኛን ለማዋረድ ብለህ አይደለም አሳላፊውን «ጓድ» ያልከውን?» በማለት ጥርጣሬዬን አረጋገጠልኝ፤ በሱ ቤት አሳላፊውን ጓድ በማለቴ ከፍ ሳደርገው የከብር ወይም የሥልጣን ስማቸውን ለሌላ በአሱ ግምት ለማይገባው ሰው በመሰጠቴ ሎሌዎቹን ደግሞ አዋርጃለሁ ማለት ነው፤ ይህ የበሽታ መግለጫ አይደለም? ደማችን ውስጥ ያለ አንደሚመስል እጄ ምንጩ ለራሱ ቢትወደድ መንገሻ በጻፉት ደብዳቤ ይታያል፤ በከፊል የሚከተለውን ይላሉ።

ይፍራታና ግድም እንደጮኸ እንደሌሊፊ ተለያየ፤ ቤግምድርም እንደጮኸ እንደሌሊፊ ተለያየ፤ ሳይንትም እንደዚህ ተፈታ፤ ደግሞ አሁን ማጫን፤

ይልማና (ዴንሳን) እንዲህ አድርገህ ታስጨንቀላለህ፤ ... እንዲህ አድርገህ ደሀውን ቢታስጨንቀው ምን ትጠቀማለህ፤ ይህ ሁሉ የጨዋ ልጅ ሽማግሌ አንግዲህ ተመልሰን አገራችን አንገባም፤ የራስ መንገሽን ፊት አናይም፤ አንደወጣን አንቀራለን ብሎ እዚህ መጥቶ ያለቅሳል፤ ይህንን አግዚአብሔር ይወደዋልን፤ የመረረው ደሀ ይገባል ከውሀ የሚሉ ተረት ባንተ ደረሰ፤ ... ነገር ግን ደብዳቤ ብልከብህ፤ ብመከርህም አትሰማኝ፤ ተመክረህም አትድን፤ አንግዲህህ ሁለተኛ አንዲህ ያለ ነገር የሰማሁ እንደሆነ መንገሻ መት፤ ማርያምን፤ ደሀው ከወደደበት አንዲኖር አዋጅ እነግርለታለሁ፤ ...

ከዚህም በኋላ እጄ ምንጩ ለጨዋታና ለበዝባዥ ራስ በሌላ ጥፋት ሌላ ማስጠንቀቂያ ጸፈውላቸዋል፤ ነገር ግን የሥልጣኑ ባሕርይ ሳይለወጥ ራስ መንገሻንም ሆነ ሌላውን ለመለወጥ ያዳግታል።

አሁን ሥልጣንን ወደመግራቱ ሀሳቤ ልመለስ-- አንደኛው ዋና ነገር ራሳችንን መግራት ነው ብያለሁ፤ ሁለተኛ ሥልጣንን የመግራቱ ዘዴ ወይም ስልት ሲቀየስ ያለፈውን የሥልጣን ብልጫና የምንፍቅበትና ከአለፈው ወደአዲሱ የሚተላለፍ ምንም የቁምና የከፋት ነገር አንዳይኖር የኢትዮጵያ ሕዝብ በከብሩ ዋስትና የሚሰጥበት ፍጹም አዲስ ምዕራፍ እንዲሆን ያስፈልጋል፤ ጥላቻን አቅፈን ወደፍቅር ልንደርስ አንችልም፤ ጥፋትን እያሰብን ልማትን ማካሄድ አንችልም፤ ያለፉት ሀላሳ ዓመታት ይህንን ካላስተማሩን ከባድ ችግር አለብን ማለት ነው።

አንደሚመስለኝ ሥልጣንን የመግራቱን አስፈላጊነት የሚቃወም የለም፤ ችግሩ ያለው አንዴት ሥልጣንን አንግራ በሚለው ዘዴ ላይ ነው፤ እንደሚመስለኝ በዚህም ላይ ቢሆን ችግሩ ያለው በዘዴው ላይ ሳይሆን ባለመተማመን ላይ ነው፤ ወይ እንደደቡብ አፍሪካ ታላላቅ ሰዎች የሌሉበት ማኅበረሰብ፤ ወይም (በአፍሪካ ሌላ አገር መጥራት ስለሚያስቸግር) እንደደቡብ አፍሪካ ታላላቅ መንፈሳዊ መሪዎች የሌሉበት ማኅበረሰብ፤ ወይም እንደምዕራባውያን አገሮች ጋዜጠኞችና ምሁራን ነቅተው አየተጠባበቁ ሕዝቡን የሚያነቁበት ማኅበረሰባዊ መዋቅር በሌለበት የሥልጣን ተቀናቃኞችን ጥርጣሬና ስጋት ለማስወገድ ያስቸግራል፤ በአሁኑ ጊዜ ትልቅ ሰውነትን በተመለከተ ኢትዮጵያ ምድረ-በዳ ሆናለች ለማለት ይቻላል፤ ለዚህ ነው እኛም ሆንን ሌሎች የእኛ ቢጤ ሕዝቦች ትልቅ ሰው የሚባለውን ከአሜሪካ ወይም ከአውሮፓ መዋቢ የሚያስፈልጋቸው፤ ይህንን የሚያደርጉ መሪዎች ውርደቱ በጭራሽ እይሰማቸውም፤ እንዲያውም የተከበሩና በአገራቸው ውስጥ ከነሱ በቀር ሌላ ሰው አለመኖሩን የሚያስመሰክሩላቸው አድርገው ይመለከቱታል።<sup>10</sup>

<sup>10</sup> አንድ ሰው ለመጥቀስ ያህል፤ የይድነታቸው ተሰማን ትልቅነት ኢትዮጵያ ሳታውቅለት ጻፈ፤ ይህ ሰው በብዙ ነገሮች ማንም በየደንበርሲቷው ዲግሪ ከለቃቀሙ ሰዎች የበለጠ እውቀት ነበረው፤ በብዙ የአፍሪካ አገሮች ለአገር መሪዎች የሚሰጥ አቀባበል ያገኘ ነበር፤

### 5. የትልልቅ ሰዎች ያለህ!

ፍላጎቱ ካለን ግን ትልልቅ ሰዎችን ማፍራት አንችላለን፤ ከአሉን አንዳንድ ሰዎች ውስጥ የተደበቀ ትልቅነትን ማውጣት አንችላለን፤ እምነታችንን ልንጥልባቸው የምንችልባቸው ሰዎች ጥቂት አይደሉም፤ እኔ የማውቃቸው በማንኛውም የፖሊቲካ አመለካከት ውስጥ ያሉ ሊታመኑና ሊከበሩ የሚችሉ ሰዎች በኢትዮጵያም ውስጥ በውጭ አገሮችም አሉ፤ ልባችንን ለርኅራኄና አእምሮአችንን ለቀና አስተሳሰብ ከአዘጋጀን ትልልቅ ሰዎችን በማፍራት ኢትዮጵያን የትልልቅ ሰዎች አገር እናደርጋታለን፤ ትልልቅ ሰዎች የማይበቅሉበት አገር ትልቅ አገር ሊሆን አይችልም፤ ትልቅነት በመወለድ መሆኑ ቀርቷል፤ አሁን ደግሞ ትልቅነት በሥልጣን መሆኑን እናስቀረው፤ እነዚህ ትልልቅ ሰዎች ሌሎቻችንን አንድንደማመጥ፤ አንድንከባበርና አንድንተማመን በጣም ይረዱናል፤ ነገር ግን ትልቁና ዋናው ነገር እነዚህ ትልልቅ ሰዎች በአገሩ ውስጥ የተዘረጋውን የፖሊቲካ ጥላሽት መግፈፍ እንዲችሉ ከፖሊቲካኞቹ በተለይም ከገዢው ቡድን ለእነዚህ ትልልቅ ሰዎች የሚሰጠው ልባዊ ክብር ነው፤ ስለዚህም ትልቁ ጥያቄ ፖሊቲካኞቻችንና ገዢዎቻችን ከራሳቸው ከፍ አድርገው የሚመለከቷቸውን ሰዎች ለማየት ይፈልጋሉ ወይ? የሚል ይሆናል፤ ጥርጣሬ ስላለኝ ነው እንጂ ቢያንስ የአሥር ሰዎችን ስም መጥራት አችል ነበር፤ አንዳንዶቹም በአገዛዙ ውስጥ ያሉ ናቸው።

የቅርቡ ታሪካችን ገዢዎቻችንም ሆነ ተቃዋሚዎቻችን ፖሊቲካኞች ሊያስተምራቸው ይገባል፤ አፄ ኃይለ ሥላሴ ሞተው አንደነገሩ ተቀብረዋል፤ ዛሬ ኮሎኔል መንግሥቱ ኃይለ ማርያም ሙጋቤን የሙጢኝ ብሎ ለሙጋቤ ዕድሜ አየለሙ፤ ይኖራል፤ ነፍሱ አለ፤ ጅኔራል ተስፋዬ ገብረ ኪዳን በማያምር ሁኔታ ሞቷል፤ ጅኔራል ሐዲስ ኢጣልያን የሙጢኝ ብሎ ይኖራል፤ ነፍሱ አለ፤ ኮሎኔል ብርሃኑ ባየህም ኢጣልያን የሙጢኝ ብሎ ይኖራል፤ ነፍሱ አለ፤ ቢቃሊቲ ታገረው አሥራ ስምንተኛ ዓመታቸውን የቆጠሩት የደርግ አባሎች ይኖራሉ፤ ነፍሳቸው አለ፤ እነዚህ ሁሉ ሰዎች በሥልጣን ላይ በነበሩ ጊዜ በመጨረሻ የወደቁበትን ደረጃ በዓይነ አእምሮአቸው ማየት ያልቻሉበት ምክንያት ምንድን ነው? ልዩዎች ነን፤ ማንም አይችሉም፤ ቀዳዳዎቹን ሁሉ ደፍነን ራሳችንን እንጠብቃለን፤ ብለው አንዳመኑ ግልጽ ነው፤ ነገር ግን ይህ እምነታቸው ለብዙ ሰዎች ገህድ ሆኖ የሚታየውን እውነት እንዳያዩ ዓይናቸውን ብቻ ሳይሆን አእምሮአቸውን ያወረባቸው ምንድን ነው? የሥልጣን ጥም የሚያመጣው

ኢትዮጵያ ሲመጣ ግን ተራ ሰው፤ በዲፕሎማሲ ችሎታው፤ በቋንቋዎች ችሎታው በእርቆ አስተዋይነቱ የሚደነቅ ሰው ነበር፤ አሁን ደግሞ ፍቅር ኪዳኔ አዳዲስ መረጃዎችን ስለይድነታቸው ሰጥቶናል፤ የፒያሳ ልጅ በሚለው መጽሐፍ፤ 2002።

ሕመም አንዳለ የታወቀ ነው፤ በተራ ደረጃ አንኳን ማሰብ የሚችል ሰው ከዚህ ሕመም የሚገላገልበትን መንገድ ፈልጎ ለማግኘት ይችላል፤ የሕመሙ አንዱና ዋናው መገለጫው ደህና ሰው፤ ሕመሙን ለመገንዘብ የሚችል ሰው አለማስጠጋቱ ነው፤ እንዲያውም ይህ ሕመም የያዘው ሰው በምንም ዓይነት መንገድ ትንሽም የሚበልጠውን ሰው እያስጠጋም፤ የሚያጅቡት ሁሉ በአእምሮአቸውም ሆነ በመንፈሳቸው ዝቅተኛ ግምት የሚሰጣቸው አድር-ባዮች፤ ትእዛዝ ተቀባዮችና አስተላላጊዎች፤ የመንፈስ ድንከዬዎች ናቸው፤ በዚህም ምክንያት ራሱን ለመመርመርና በሚያዛልቀው እውነት ለመመራት ዕድሉን እያገኘም፤ በዚህም የተነሣ በእውነት የሚያስከብሩትንና የሚያስወድዱትን ሰዎች እያራቀ፤ ጥላቻን በጥላቻ እያሰወለደ ያራባል።

በአለፉት አሥራ ስምንት ዓመታትም ቢሆን ብዙ አይተናል፤ አንድ ሰዎን መድረኩ ሁሉ ለዳዊት ዮሐንስ ጠብቦት ሳያሰብና ሳይጨነቅ አንደልቡ ይናገር ነበር፤ ዛሬ ድምፅ የለውም፤ ታምራት ላይኔ የፀዳ አዲስ ልብስ ለብሶ ከአንደበቱ የሚወጣው አድማጩን ያቆሽሽ ነበር፤ ዛሬ የክርስቶስን መንገድ ይዞ እያለቀሰ ነው፤ ብዙ መስዋእትነት የተከፈለበትን ታሪክ ለመለወጥ፤ ሌሎች የደከሙበት አንዳይታወቁ እያፈኑና እያጠፉ ቀለም በመቀባት ዘለቂታ ያለው ስም ማትረፍ እንደማይቻል የማያውቁ ሰዎች ሲናብዙ እያየን ነው፤ የተፈሪ መኮንን ትምህርት ቤት፤ የአቴኔ መንገድ ትምህርት ቤት፤ የአቴኔ ጣይቱ ሆቴል፤ የቀዳማዊ ኃይለ ሥላሴ ትምህርት ቤትና ዩኒቨርሲቲ፤ የቀዳማዊ ኃይለ ሥላሴ ቴአትር ቤት፤ የቀዳማዊ ኃይለ ሥላሴ ሆስፒታል፤ የልዕልት ጸሐይ ሆስፒታል፤ የልዑል መኮንን ሆስፒታል (በደመወዛችን የተሠራ)... እንደኢትዮጵያ ዓየር መንገድ አርማ ያሉም ... ስምን ወይም ምልክትን በመለወጥ ታሪክን ለመለወጥና ባለቤት ለመሆን አይቻልም፤ ሬሳ መደብደብ ታሪክ እይሆንም፤ ቁም ነገሩ ጊዜውና ዘመኑ የሚጠይቀውን ታሪክ መሥራት ነው፤ ይህንን አለማድረግ ያለፉት ባለሥልጣኖች ሳይሆን የዛሬዎቹ ድክመት ነው።

ከሥልጣን ጋር ተያይዞ የሚመጣ እንደኤሌክትሪክ ማሞቂያ አካልን የሚያግልና የሚያሳብጥ፤ ልብን የሚያደነድን ስሜት ይፈጠራል፤ አድር-ባዮች፤ አደግዳጊዎች፤ አጫፋሪዎችና አጨብጫቢዎች ራሳቸውን ለማስተዋወቅ የሚያደርጉት የሥልጣን አድናቂነት የሥልጣን ጥም ላደረበት ሰው ሕመሙን የሚያብብሰውና አእምሮውን ለተለየ አመለካከት የሚዘጋበት ይሆናል፤ በእንደዚህ ያሉ አድናቂዎች በየዕለቱ መከብብ ሥልጣንን ጣፋጭ ከሚያደርጉት ነገሮች አንዱ ነው፤ ከዚህ ጋር ተያይዞ የሚመጣው ስሜት በሰዎች ላይ የበላይነትን ማግኘትና በኑርአቸው ላይ ብቻ ሳይሆን በሕይወታቸው ላይም ከሕግ ውጭ የመወሰን ችሎታ ነው፤ አንድ የሥልጣን ጥም ያደረበት ሰው እዚህ ደረጃ ላይ ሲደርስ ወደአምላክነት መንጠራራትና በስሩ ያሉትን ሰዎች ሁሉ

መናቅ ባሕርይ ይሆናል፤ ንቀቱ በአየሰ መጠን ሰዎች ለሱ ያላቸው ከፍርሃት ጋር የተቀላቀለ ጥላቻ ይጠነክራል።

አንድ ሌላ ከሕገ-ወጥ ሥልጣን ጋር የሚዛመድ ነገር በዘረፋና በንቅዛት ሀብት ማካበት ነው፤ ፍቅረ-ገዋይና ፍቅረ ሥልጣን ይመሰሰላሉ፤ ሁለቱም ልካቸውን እያውቁም፤ ሁለቱም በጨመሩ መጠን የበለጠ ምኞት ያድርገዋቸዋል፤ ሁለቱም የመጨረሻ ዓላማ የላቸውም፤ ሁለቱም ዕድሜያቸውን መገመት አይችሉም፤ ሁለቱም ነገ የዛሬ ቅጂ ይሆናል ብለው ይታሰሳሉ፤ ሁለቱም ደባል ፍቅርን አይፈልጉም፤ ለየብቻቸው አእምሮንና ልብን ሞልተው መንሰራፋትን የሚሹ ናቸው።

እነዚህን የጠቃቀስኋቸውንና ሌሎችንም የሥልጣን ሕመም መገለጫዎች ተገንዝበን ከውስጣችን ጠርገን ለማስወጣት ከቻልን ትልልቅ የምንላቸውን ሰዎች ለመቀበልና ለማክበር፤ እነሱ ባሉበት በወግና በሥርዓት ለመወያየትም ሆነ ለመከራከር የመንፈስ ወኔ ይኖረናል፤ ሥልጣንን ከጠመንጃ ጋር የሚያቆራኙት ሰዎች አብዛኛውን ጊዜ መንፈሳዊ ወኔ የላቸውም፤ መንፈሳዊ ወኔያቸውን ጠመንጃው ይበላዋል፤ ስለዚህም መንፈሳዊ ወኔያቸውን ለማዳበር የበለጠ ጥረት ማድረግ ግድ ይሆንባቸዋል፤ ቀላል አይደለም፤ ግን ይቻላል።

ታዲያ ምን እናድርግ? በመጀመሪያ ሁለት የተያያዙ ሀሳቦችን እንገንዘብ፤ አንደኛ በረጅሙ ታሪካችን ሥልጣንን መግራት አቅቶናል፤ እንዲያውም ሥልጣንን የመግራት ችግር ልንፈታው ያልሞከርነውና የችግሮቻችን ሁሉ ምንጭ ሆኖ ታሪካችንን ሲያደፈርስ መቆየቱን መቀበል አለብን፤ ይህንን ጉልህ አውነት ከተቀበልን በአፍሪካ ውስጥ ብቻ ሳይሆን በዓለም ውስጥ አዲስ ታሪክ ለመሥራትና አርአያ ለመሆን እንችላለን፤ የተገራ ሥልጣን በይ እንደተቆፈረለት ውሀ ነው፤ በዘፈቀደ አያጥለቀልቅም፤ በተቀደደለት በይ ውስጥ ብቻ ይፈስሳል።

### ፲፪ መደምደሚያ

ኢትዮጵያ በጣም ረገጽም ታሪክ ያላት አገር መሆንን ማንም ያውቃል፤ ዛሬ ኢትዮጵያ መኖሪያ ደሀ ከሚባሉት አገሮችም ውስጥ መጨረሻ ግድም እንደምትገኝ ማንም ያውቃል፤ የቀይ ባሕርን ባሻገር ጭምር ስትቆጣጠር የነበረች አገር ዛሬ ታፍና ትገኛለች፤ በምንም በምንም ከእኛ የማይለዩ ወንድሞቻችንና እጎቶቻችን ተለይተውን አዲስ መንገድ ይዘዋል፤ ይህንኑ መንገድ የሚመኙ ሌሎች መኖራቸውንም እናውቃለን፤ በአለፉት ሀያ ዓመታት ውስጥ የኢትዮጵያ ግዛት ተቀንሶአል፤ ሕዝቡም ተቀንሶአል፤ ፍቅሩም ተቀንሶአል፤ ተስፋውም ተቀንሶአል፤ ሌላውን ሁሉ ትተን በአፍሪካ ውስጥ ኢትዮጵያ ከዓርባ ዓመታት በፊት በአግር ኳስ የነበራት ደረጃ የት ነበረ? ዛሬስ የት ነው? ቁልቁል መሄድ እንደባህል የሆነብን ይመስላል፤ አንወጣለን ስንል ያንሸራተናል፤ እንነሳለን ስንል አንወድቃለን፤ እንበለጸጋለን ስንል አንደኸያለን፤ አእምሮአችን ውስጥ አንድ የላላ ነገር አለ? ወይስ የዕለት እንጀራችንን ስጠ፤ ዛሬ ከተሳካልን የምንጨነቅበትና የሚቆረቆረን ነገር የለም? ከዓለም ዝቃጭ፤ ከአፍሪካም ዝቃጭ መሆን እንዴት አይቆረቁርም!

ደሀዎች መሆናችንን፤ ምጭት ካልደረሰልን በቺጋር የምናልቅ ለማኞች መሆናችንን ዓለም ሁሉ ይነግረናል፤ ይጽፍናል፤ እኛም በይፋ ያለምንም እፍረት እናውጃለን፤ ከወገኖቻቸው ባለሙያዎች ጋር ችግራችንን ለመወያየት የሚጠየቁ ሰዎች ለማንም ፈረንጅ አካላቸው ሁሉ ጆሮ ሆኖ ያዳምጣሉ፤ ፈረንጆች ራሳቸው አስተደንቃቸው ድረስ! ፈረንጅ ደግሞ ይሉኝታ አያውቅ፤ ምሥጢር አያውቅ፤ እያፈዘ ይዘከዝከዋል! ባህላዊውን ኢትዮጵያዊ ክብርና ኩራት በሰላሳ ዓመታት ውስጥ ምን ከውስጣችን ሙልጭ አድርጎ አጠቡብን?

ከአንድ ወጣት ጋር ስንጨዋወት አፄ ኃይለ ሥላሴ በመንገድ ሲያልፉ አንድ ሞተር ቢስክሌት ከፈታቸው ይሄዳል፤ መኪናችንን አቁመን እንወጣና እጅ አንነሳለን፤ አንዳንዴም ሳንወጣ ያልፉናል፤ ከዘውዲቱ ሆስፒታል ዳገቱን ወደአዮቤልዩ ቤተ መንግሥት በአግራቸው ያለምንም ጠባቂ ሲሄዱ አይቻቸዋለሁ፤ አንድ ጊዜ ደግሞ በአባሬ ኮረከንች መንገድ ላይ በማልጠብቅበት ሁኔታ መኪናቸው ብቅ ብሎብኝ ወደኋላ ተመልሼ አሳልፈኻቸዋለሁ፤ ይህንን ሁሉ ስነግረው ወጣቱ «የናንተ ትውልድ የታደለ ነው፤» አለኝ።

የዛሬው ወጣት መታደል ያለው የተገኘው በአፄው ዘመን በራስ መተማመንም፤ በሌሎች ላይም አምነት ማሳደርም በመቻሉ ነው፤ በአንጻሩ ዛሬ አለመታደላችንን ያመጣው በራስ መተማመን ሙጥጥ ብሎ መጥፋቱና እርስበርሳችንም አለመተማመናችን ነው፤ ፈረንጆቹን ከኢትዮጵያውያን ይበልጥ

ማመኑ የሚመነጨው በራስ መተማመን ከመጥፋቱና እርስበርስ ካለመተማመን የተነሣ ነው፤ ለምሳሌ ሪፖርተር እንደገለጸው በቅርቡ ጠቅላይ ሚኒስትሩ በአልጄዚራ ቴሌቪዥን በራስ\* ዴቪድ ፍርስት ፕሮግራም ላይ የሚከተለውን መናገሩን ጽፎአል -

«መላእክቶች ብቻ ናቸው ስለተተ አንሠራም የሚሉት፤ ባለፉት ዓመታት ብዙ የተሠሩ ስለተተቶች ስለመኖራቸው እርግጠኛ ነኝ፤ የሠራጎቻቸው ስለተተቶች ቢኖሩም እነዚህ ስለተተቶች የተፈጸሙት በመልካም ፈቃድ አጠት ምክንያት ሳይሆን በችሎታ ማጣት ሊሆን ይችላል።»

ይህንን አነጋገር በትክክል የተቀበለና እውነተኛነቱን ያመነ ሰው ለጠቅላይ ሚኒስትሩ የሚሰጠው የአለም ጠበቃና የመንፈስ ደረጃ ግምት ከፍተኛ ይሆናል፤ ራስ ዴቪድ ፍርስት እንግሊዝ ስለሆነና እንደዚህ ያሉ ሰዎችን ማነጋገር ሥራው ስለሆነ በማናቸውም መለኪያ ከፍ ዝቅ አድርጎ ለመገመት ሳይሆን ለማጋለጥ ብቻ ነው፤ ስለዚህም አሱ የጮሌ መልስ ብቻ አድርጎ ይወስደዋል፤ አንድ ኢትዮጵያዊ ጋዜጠኛ (ቢኖር) ግን ጥያቄውን አቅርቦ ይህንን መልስ ቢያገኝ የራሱ፤ የአገሩና የወገኑ ጉዳይ በመሆኑ የዚህን መልስ እውነተኛነትም ማረጋገጥ ግዴታ ይሆንበታል፤ ስለዚህም በመልሱ ላይ የተመሠረቱ ጥያቄዎችን በማቅረብ የወደፊቱን አቅጣጫ ለመገመት ይችላል፤ የአቶ መለስ አነጋገር ጆርጅ ቡሽ መጨረሻው ላይ ከተናገረው የተለየ አይደለም፤ ልዩነቱ ጆርጅ ቡሽ አንድ አግሩ ከመድረኩ ከወረደ በኋላ የተናገረው መሆኑ ነው፤ አቶ ታምራት ላይኔም አንገው እየወረደ ስለተተቱን ተናግሮአል፤ አቶ ሰዬ አብርሃምም ቢሆን በተደጋጋሚ ያለአንባ መንፈሳዊ ወኔውን ገልጸዋል፤ ሁለቱም ሰዎች የአለም ሮና የመንፈስ አመርታ አሳይተዋል፤ በዚህም የተነሣ በራሳቸው ለመተማመን ችለዋል፤ አቶ መለስ ግን ገና ነው።

በዛሬ ጊዜ ችግሩ እውቀት አይደለም፤ ለመማር፣ ለማወቅ ለፈለገ ሰው እውቀት በሽበሽ ነው፤ በጠቅላይ ሚኒስትር ወንበር ላይ የተቀመጠ ሰው የፈለገውን ዓይነት ኢትዮጵያዊ ባለሙያ ለማግኘት በፍጹም እያስቸግረውም፤ ሥልጣን ወደአውቀት አይለወጥም፤ ነገር ግን ሥልጣን እውቀትን አገልጋዩ ለማድረግ ይችላል፤ ብዙ ሰዎች የሚያውቁት አንድ ምሳሌ ላቅርብ፤ በደርግ ዘመን ኮሎኔል መንግሥቱ በደብረ ዘይት የሚገኘውን የእርሻ ምርምር ጣቢያ ይጎበኛል፤ በቴሌቪዥን ይታያል፤ በጣም ተናዶ ምንድን ነው ይህ የሥራ ድግምግምሽ! በዓለማዊ፣ በሆሊታ በጂማ ... ስንት የእርሻ ምርምር ጣቢያ ነው ያለው! ይህ ጣቢያ አሁኑኑ ወደፎገራ እንዲዛወር! ሲል እኔ ብቻዬን ሳቅሁ፤

\* ራስ ያልሁት የእንግሊዘን Sir የሚለውን ሹመት ነው።

በኋላ ሳስበው ግን አሳዘነኝ፤ በሁለት ቀናት ውስጥ በደብረ ዘይት የእርሻ ምርምር ውስጥ የሚሠሩ ስለጣቢያው ብዙ ነገሮችን አስተማሩኝ፤ እኔ በበኩሌ ደግሞ ለጆኔራል እምቢበል (የኮሎኔል መንግሥቱ ጸሐፊ፣ ጆኔራሉ የኮሎኔሉ ጸሐፊ መሆኑ ግራ ቢሆንም) ስልክ ደወልሁለትና ትልቅ ስለተተ ሊሠራ ነው፤ የኢትዮጵያን የእርሻ ምርምር ሠላሳ ዓመት ወደኋላ ልትመልሱት ነው፤ የደብረ ዘይትን የዓየር ጠባይና አፈሩን ወደፎገራ ማዛወር አይቻልም፤ ነገር ግን በፎገራ አዲስ የእርሻ ጣቢያ ማቋቋም ይቻላል በማለት በዝርዝር አስረዳሁት፤ ከጥቂት ቀናት በኋላ ዱሪ መሀመድ የዩኒቨርሲቲው ፕሬዚደንት ደወለልኝና ጻድ ለገሠ አስፋው ቢሮ ትፈለጋለሁ አለኝ፤ በዚያን ሰዎች ትልልቅ ካድሬዎችን ያበሳጩ ጽሑፍ በትኔ (ያኔ ማሳተም አይቻልም) ስለነበረ ስለሱ ጉዳይ መስሎኝ ተዘጋጅቼ ኮስተር ብዬ ጻድ ለገሠ ቢሮ ገባሁ፤ ለጆኔራል እምቢበል ስለነገርሁት ጉዳይ እነሣና ጠየቀኝ፤ እኔ ነገሩ ከንከኛ ነው እንጂ ባለሙያ አይደለሁም፤ ለምን ባለሙያዎቹን አትጠይቅም? ስለው «ጻድ ሊቀ መንበር ባለሙያዎችን ሳያማክሩ አንድም ውሳኔ አይወስኑም፤ እኛ ምን እናውቃለንና ነው፤ ጠቅላላ እውቀታችንም የተወሰነ ነው፤ ይህ አጎብዳጅ ሁሉ ነው የሚያሳስብን...» ባለሙያዎቹን እንዳላማከራችሁ እውቃለሁ፤ አንተ ባለሙያ የምትላቸው በሥልጣን ላይ ያስቀመጣችኋቸውን ከሆነ አሁን አጎብዳጅ የምትላቸው፣ ቀድሞውኑ ስትመርጡ አጎብዳጁን ስለሆነ ነው፤ እውነተኛ ባለሙያ አጎብዳጅ አይሆንም፤ ብዬው ብዙ ተነጋገርን፤ በሦስተኛው ቀን ይመሰለኛል ዱሪ ደውሎ በተዘዋዋሪ መንገድ ውሳኔው እንደተቀለበስ ነገረኝ፤ ዛሬ እንደዚህም ማድረግ አይቻልም፤ አንደኛ ማንንም ማነጋገር አይቻልም፤ ሁለተኛ ሁሉንም እንደባላንጣ አድርገው ስለሚመለከቱ ማናቸውንም ነገር በከፋት ይተረጉሙታል። ለምሳሌ የኢሰመጉ ዋናው ዓላማ ስለተተቶች በችሎ እንዲታረሙና ሕጋዊ ሥርዓት እንዲረጋገጥ ለማድረግ ነበር፤ ግን ወደሌላ ትርጉም በመሄዱ ስለተተቶችን ለማረም አልረዳም።

የሃይማኖት ባህላችን ስለንሰሐ ያለው አቅዋም በጣም የከረረና ጠንካራ ነው፤ ኃጢአት የሠራ ሰው ንሰሐ ገብቶ፣ የንሰሐ አባቱ የሚሰጠውን ግዴታ ከአሟላ በኋላ ኃጢአቱ ይሰረዳል፤ ሥጋ ወደሙንም ለመቀበል የበቃ ይሆናል፤ ነገር ግን ተመልሶ ወደኃጢአቱ የሚገባ ከሆነ ሥጋ ወደሙን የመቀበል ዕድሉ ያከትማል፤ በሌሎች ቤተ ክርስቲያኖች ግን አይቋረጥም፤ የተሳሳተው ሰው ንሰሐ እየገባ፣ እየቆረበ፣ እየተሳሳተ፣ ንሰሐ እየገባ፣ እየቆረበ ይኖራል፤ አብዛኛዎቹ የኢትዮጵያ ቤተ ክርስቲያን ምእመናን የሚቆርቡት ወይ በሕፃንነታቸው፣ ወይም በስተርጅና የሚሆነው በዚህ ምክንያት ነው፤ በኢትዮጵያ ቤተ ክርስቲያን መሳሳት የሚፈቀደው አንድ ጊዜ ብቻ ነው፤ ወጣ ገባ ማለት አይቻልም።

እንደሚመስለኝ (ባለሙያዎቹ ካልተቆጠኝ) ይህ የሃይማኖት ባህል ስለጥፋትና ስለይቅርታ ሰብአዊና አምላካዊ መሠረት የተዛባ ግንዛቤ

አላድርብናል፤ ኢየሱስ ክርስቶስ ስንት ጊዜ ይቅርታ ላድርግ ተብሎ ሲጠየቅ የሰጠው መልስ ወሰን የሌለው ነው፤ አንድ የግል አጋጣሚ ልናገር፤ አንድ ጊዜ እጄ ኃይለ ሥላሴ አስጠርተውኝ ሰውን ሁሉ አስወጠና ብቻችንን ቀረን፤

—ለምንድን ነው ሃይማኖትህን የለወጥኸው?

ነገሩ ግራ ስለሆነብኝ ፈገግ ብዬ «የነገረዎት ሰው ተሳስቶአል፤ ሃይማኖቴን ለውጭ አላውቅም፤

—የለም ዱር ቤተ ክርስቲያን ታዘወትር ነበር፤ አይደለም?

«ዱር ቤተ ክርስቲያን አዘወትር ነበር፤ እጸም ነበር፤ አቆርብ ነበር፤ አሁን ይህንን ሁሉ አለማድረጌ ሃይማኖት መለወጥ አይደለም፤»

—ታዲያ ምንድን ነው?

«የክርስቶስ ትእዛዞች በጣም ከባዶች ናቸው፤ ለነገ አታስብ ይላል፤ እኔ ልጆች አሉኝ፤ ግራህን በጥሬ ሲመታህ ቀኝህን ስጥ ይላል፤ እኔ መልሼ መማታት ይቃጠል፤ እነዚህን ችግሮቼን ሳለስተካክል ክርስቲያን ነኝ ለማለት ኅሊናዬን ስለሚጨንቀው ነው አንጂ የክርስቶስን ትምህርት በጣም አወደዋለሁ፤ የእኔ ድካም ነው፤»

ፈገግ አሉና -- ከአራቱ ባሕርያት የተፈጠረ ሰው ይህንን ሁሉ ይፈጽማል ማለት አይደለም፤ የክርስቶስ ትእዛዞች (በፈረንሳይኛ) ከፍተኛ ግቦች ናቸው፤ ወደነሱ ለመድረስ አንድንጥር ነው፤

«የክርስቶስን ትእዛዝ የፈጸሙ ሰዎች አሉ፤ ለምሳሌ ሌዎ ቶልስቶይ፤ ክርስቲያንም ባይሆን ማሃትማ ጋንዲ፤ ስለዚህ አንድ ሰው ከፈለገና ከቆረጠ የክርስቶስን ትእዛዞች ለመፈጸም ይችላል ማለት ነው፤»

መጨረሻ ላይ የሚደንቅ ነገር ተናገሩ፤ «በል አሁን አንተም አላሸነፍህም፤ እኔም አላሸነፍሁም፤ በሌላ ቀን አንድ ዳኛ ይዘን ከክርክራችንን መቆጠል አለብን፤» ስንነጋገር እኔ እያሉ ነበር አንጂ እንደተለመደው እኛ እያሉ አልነበረም። ዓላማው አስከዛሬ አልገባኝም፤ ነገር ግን በወሩ የጊሚራ አውራጃ ገዢ ተብዬ ተመደብሁ፤ ሌላ ምክንያት ባጣ ምናልባት የኢትዮጵያ ቤተ ክርስቲያን ትዝብት የሌለበት ቦታ ተፈልጎልኝ ይሆናል ብዬ አሰብሁ፤

ከልዑል ራስ ዕምሩ ጋር በህንድ ስለእግዚአብሔር ቃል (መጽሐፍ ቅዱስ ነው? ቁራን ነው? ባህግባድ ጊታ ነው? ታልሙድ ነው? በሚል) ያደረግሁት ክርክር የተቋጠረው ልዑል ራስ «መስፍን በሎጂክ (በአስተሳሰብ) አንተ አሸንፈሃል፤ እኔ ግን አንዳለሁ ብቆይ ይሻለኛል፤» ብለው ነው።

እነዚህን ምሳሌዎች የጠቀሱት ራሴን በእነዚህ ትልልቅ ሰዎች በማንጠልጠል ከፍ ለማለት አይደለም፤ በዕድሜም ሆነ በብዙ ሌሎች ነገሮች የማልደርስባቸው ናቸው፤ ከልዑል ራስ ጋር ስነጋገር ሃያ አራት ዓመት ግድም ቢሆንኝ ነው፤ ከእጄ ኃይለ ሥላሴም ጋር ስነጋገር ወደ ሠላሳ አምስት ዓመት

ቢሆንኝ ነው፤ ሆኖም ስከራከር ሀሳቤን በሙሉ ልብና በነጻነት እየገለጸሁ እኩያ መሰዬ ነበር፤ ከልዑል ጋር ለብዙ ሰዓታት እንከራከርና የምሳ ሰዓት ሲደርስ አብሬ አንድሄድ ያዙኛል፤ እኔ ደግሞ ከሳቸው ጋር ቀርቤ መብላት ስለሚያቅተኝ ብማጸንም አይለቁኝም፤ የምፈራው ልኬን የሚያሳውቁኝን ልዕልት ጽጌ ማርያምን፤ የልዑልን ባለቤት ነበር፤ ለዓይናቸው ስለማልበቃ እየዩኝም፤ ግን በዓይናቸው ጨረፍታ ትቢያ ሲያደርጉኝ ይሰማኝ ነበር! ቢናገሩ «ምን ቁ—ር—ጥ አድርጎህ ከእኛ ጋር ገበታ ቀረብህ!» ይሉኝ ነበር!

እነዚህ ታላላቅ ሰዎች ከእኔ ጋር እንደእኩያ በመከራከራቸው ምን ጎደለባቸው? እኔን በአእምሮና በመንፈስ አበላጸጉኝ አንጂ እነሱ አልተዋረዱ፤ ልብ ሙሉና በራሳቸው የሚተማሙ መሆናቸውን አሳወቁኝ፤ በሀሳብ ተግባብተን ነገር ግን ሳንስማማ መለያየታችን ለጥቃት አልዳረገኝም፤ አንዲያውም ልዑል ራስን እንዲያቀርቡኝ አደረጋቸው፤ እኔም ቢሆኑ «ደረቅ ነው» ከማለት አላለፉም።

ዛሬ በራስ መተማመን ለምን ጠፋ? አንደሚመስለኝ በራስ መተማመን የጠፋው መናናቅ ሲመጣ ነው፤ መጠላላት ሲመጣ ነው፤ መናናቅና መጠላላቱስ ከየት መጣ? አሁንም ለእኔ እንደሚመስለኝ ሕጋዊ ሥርዓት ባለመኖሩ ነው፤ ሕጋዊ ሥርዓት ቢኖር መጠላላቱንና መናናቁን በግልጽና ሥርዓት ባለው መልክ እየተወያየንበት ልናርመውና ልናጠፋው አንችል ነበር፤ እዚህ ላይ ሌላው ጋሬጣ ያጋጥመናል፤ መተማመን ያስፈልገናል፤ ባንስማማም እንተማመን ብለን መወሰን አለብን፤ ግን እንደመናገሩ ቀላል አይደለም።

በእገዛዙ ውስጥ ያሉት ሁሉ እንደማይተማሙ በተደጋጋሚ አይተናል፤ በየጊዜው ከተለያዩ የመንግሥት ዘርፎች የሚከበሩለት ሰዎች ቁጥር ትንሽ አይደለም፤ ሁኔታዎች በጣም ካልተለወጡ ከብለላው እንደማያባራ አርግጠኝ መሆን ይቻላል፤ ሕጋዊ ሥርዓትና አስተማማኝ ሁኔታ ከሌለ ለራስ ሕይወት፣ ለቤተሰብ መስጋት የማይቀር ይሆናል፤ በዚያ ላይ የኅሊና ስቃይ አለ፤ በእገዛዙ ውስጥ ለሥልጣንና ለሁብት ያለው ፉክክር ንቅዘትን እያስፋፋ ሲሄድ ስጋትና አለመረጋጋት በዚያው መጠን ይጨምራል፤ ይህ በእገዛዙ ውስጥ ያለውና የሚፈጠረው አለመተማመን ነው።

በእገዛዙና በተቀናቃኝ ቡድኖች መሀከል ያለውና የሚፈጠረው አለመተማመን ደግሞ ሌላ ነው፤ እዚህም ያለመተማመኑ ዋና ምክንያት ግልጽነትና የተደላደለ ሕጋዊ ሥርዓት አለመኖር ነው፤ በጉልበትና በጦርነት መንግሥት ሊገለብጡ ነው የሚባለው የተደጋገመ ውንጀላ ቅገሩት የወለደው ነው፤ በአለንበት ዘመን በደም መፋሰስ ሥልጣን ይገኛል ብሎ ማሰብ ቁልነት ነው፤ ይህንን ለመረዳት ከአሥር ደቂቃ የበለጠ ማሰብም አያስፈልግም፤ እገዛዝና ተቀናቃኝ ቡድኖች የኢትዮጵያን ሕዝብ የሥልጣን ባለቤትነት በሙሉ ልባቸው ከተቀበሉ መተማመን ይመጣል።

በአውነት የተለያዩ ቋንቋዎችና የተለያዩ ሃይማኖቶች በኢትዮጵያ ውስጥ መኖራቸው የማይፈቱ ችግሮችን ፈጥረውብናል። አውነትንና በቅንነትን ተመርኩዘን ከተወያየን ለዚህ ጉራማይሌ ውበት ላላት አገራችን ዘላቂ መፍትሔ መግኘት እያቅተንም፤ ዘላቂ መፍትሔ ማለት ዘላለማዊ መፍትሔ ሳይሆን በአንድ ዘመን ያሉትን ትውልዶች ወደተሻለ የመግባባት ደረጃና ወደተሻለ ሕጋዊ ሥርዓት የሚያረጋግጥም፤ ነው፤ አንድ ጊዜ የሚያግባባንንና የሚያስተማንንን ትክክለኛ ፈር ከቀደድን ኢትዮጵያን የምንከራባት አገር ልናደርግ እንችላለን።

(እዚህ ላይ አንድ ሰሞኑን ከአንድ የአሜሪካ ቴሌቪዥን ጣቢያ የሰማሁትን ቴክኖሎጂቲ (የእውቀት ጥበብ) የፈጠረውን አዲስ እውቀት ልናገር፤ እስከዛሬ ማሰብ ማንም ሊደርስበት የማይችል የግል ተግባር ነበር፤ ዛሬ ተደፍሮአል፤ ሳይንቲስቶቹ የሰውን አንገል በማጥናት ሰው የሚያስበውን ለማወቅ የሚችሉበት ደረጃ ላይ ደርሰዋል፤ ለጊዜው በስፋት ሥራ ላይ ባይውልም በሚቀጥሉት አምስት ዓመታት ውስጥ የሀሳብ የግልነት የገሰሰ፤ ስለዚህም መኪናውን ካገኘን ማን ምን እንደሚያስብ እያወቅን መነጋገር እንችላለን፤ አለዚያም እንጠናለን።)

ፖሊቲከኞቹ ሁሉ አንደኛ ራሳቸውን ገርተው ሥልጣንን የመግራት አስፈላጊነት፤ ሁለተኛ ውስጣቸውን ከባህላዊ የሥልጣን ውራጅ የማፅዳት አስፈላጊነት፤ ሦስተኛ ትልልቅ ሰዎችን የማብቀል አስፈላጊነት እንዲቀበሉ ግልጽና ነጻ ውይይት ለማድረግ የምንችለው አንዴት ነው? ሁለት ከባድ እንቅፋቶች ከገዢው ቡድን በኩል ይታዩኛል፤ በጎ ፈቃድ ማጣትና የመጋለጥ ፍርሃት፤ የመጋለጡን ፍርሃት በውይይት አዘገጃጀት ለማስቀረት እንደሚቻል እርግጠኛ ነኝ፤ በጎ ፈቃዱን ለማግኘት ግን መንገዱም ያለ አይመስለኝም፤ የበጎ ፈቃዱንና የመተማመኑን መንፈስ ለመፍጠርና ለማጠናከር አስተዋጽኦ ለማድረግ የሚችሉ በሁሉም ዘንድ ተቀባይነት ያላቸው ትልልቅ ሰዎች የሉንም፤ ፖሊቲከኞቹ አእምሮአቸውንና ኅሊናቸውን በማዳባሪያ ኮትኩተው ትልልቅ ሰዎችን ለማፍራት የሚችሉ ቢሆኑልን ችግሩ ይቃለላል።

ተቀራርቦ መወያየት የማይቻል ከሆነ የሥልጣኑን መሠረት መለወጥ ግድ ይሆናል፤ ችግራችንን ፍርጥርጥ አድርገን ካወጣነው ጎሣ ወይም ቋንቋ ከሥልጣን ጋር እየተቆራኘ ስለመጣ ለዚህ ዘላቂ ያለው መፍትሔ መፈለግ ግዴታችን ይሆናል፤ ሁለት አማራጮች ይታዩኛል፤ አንዱ አማራጭ ወደሰማልያ አስከፊ ሁኔታ ውስጥ ከመግባታችን በፊት ለአውሮፓ ወይም ለአሜሪካ ወይም ለተባበሩት መንግሥታት አገራቱን በኮንትራት ሰጥተን እነሱ እንደፈለጉ ያስተዳድሩን! ይህንን አማራጭ የሚፈልግ ኢትዮጵያዊ ያለ አይመስለኝም።

ሁለተኛው አማራጭ ከዚህ በፊት በ1986 አቅርቤው የነበረ ሀሳብ ነው፤ ሥልጣንን ከአንድ ሰው እጅ ማውጣት ያስፈልጋል፤ አንድ ሰው ሁልጊዜ

አማራ፣ አርሞ፣ ትግሬ፣ ጉራጌ፣ ሱማሌ ... ነው፤ ቢደበላለቅም የሚታወቀው በአንዱ ነው፤ በዚህም ምክንያት የጎሣኛነት ሐሜትን ያስነሣል፤ ሁለተኛም ለአምባ ጎንጎት በርን ይከፍታል፤ ስለዚህ የአገሩን አመራር በአንድ ሰው ቁጥጥር ብቻ መሆኑ እንዲያበቃ ያስፈልጋል፤ በምትኩ ከተለያዩ ጎሣዎች ወይም ቋንቋ ተናጋሪዎች የሚወከሉ ሰዎች አንድ ኮሚቴ አቋቁመው በአንድነት የአገር መሪዎች ይሆናሉ፤ በ1986 ኢትዮጵያ ከየት ወዴት? በሚል ርዕስ በጻፍሁት ውስጥ የሚከተለውን ብዬ ነበር፡-

በኢትዮጵያ ... የመጨረሻውን ሥልጣን ለአንድ ሰው ከመስጠት ይልቅ ለአምስት ወይም ለሰባት ከተለያዩ (ቋንቋ ተናጋሪዎች) ለተወከሉ ሰዎች አስረከቦ እነዚህ በልዩ ምርጫና በተራ መሪ እንዲሆኑ ቢደረግ የሕዝብን የሥልጣን ባለቤትነት ይበልጥ ያረጋግጥልናል፤ ከሁሉም ይበልጥ ደግሞ የትኛው ጎሣ ገዢ ነው የትኛው ተገዢ የሚባለውንም ንትርክ ፈጽሞ ያጠፋልናል።

አሁን ግን በተሻለና ጠንካራ መሠረት ላይ ለማቆም በመፈለግ ትንሽ አሻሽሎታለሁ፤ ጉራጌን እንደጥንቱ አንድ አድርገን ከወሰድነው በኢትዮጵያ ውስጥ በሙሉ ከአንድ ሚልዮን በላይ ቁጥር ያላቸው የተለያዩ ቋንቋዎች ተናጋሪዎች አሥር ግድም ናቸው፤ በስታቲስቲክስ ጽሕፈት ቤት ውሳኔ «ዋና» የሚባሉት ጎሣዎች ከሕዝብ ቁጥራቸው በሚቀጥለው ሠንጠረዥ ተዘርዘረዋል። እነዚህ አሥር ጎሣዎች ከጠቅላላው የኢትዮጵያ ሕዝብ ቁጥር ከሰማንያ ሰባት በመቶ በላይ የሚሆነውን ያካትታሉ፤ የሚቀሩት ከአሥራ ሦስት ከመቶ በታች ናቸው፤ እነዚህን ከሥልጣን ውጭ አድርጎ መተው ተገቢ አይመስለኝም፤ ስለዚህ ባይሆን ከ500000 በላይ የሕዝብ ቁጥር ያላቸው እንዲገቡ ቢደረግ ጠቅላላ የጎሣዎች ቁጥር ወደአሥራ አምስት ከፍ ይላል፤ የሚጨመሩት አገው፣ ከፊች፣ ከምባታ፣ ስልጤ ናቸው፤ ከቀሩት ትናንሽ ጎሣዎች ደግሞ ለአንድ የምርጫ ዘመን ከመሀከላቸው አንድ በተራ ቢገባ የኢትዮጵያን ሕዝብ በሙሉ የሚወክል መንግሥት ማቋቋም ይቻላል።

እንግዲህ በአገር አመራር ደረጃ እነዚህ የአሥራ አምስት ቋንቋዎች ተናጋሪዎች በእኩልነት ደረጃ የአገር መሪዎች ይሆናሉ፤ ሁሉም የሚመረጡት በቀጥታ በየጎሣቸው ሕዝብ ነው፤ በየዓመቱ በተራ ሥርዓት ባለው መንገድ እየተለዋወጡ የአንዱ ቋንቋ ተናጋሪ ፕሬዚደንት ይሆናል፤ ከአንድ ዓመት በላይ ፕሬዚደንት ወይም የጠቅላይ አመራሩ ሊቀ መንበር መሆን እንዳይቻል ማገጃ ሕግ ካልወጣ አንዱ ተደላድሎ ለመልቀቅ አልፈልግም እያለ ችግር እንዳይፈጥር መጠንቀቅ ያሻል፤ የአሥራ አምስቱ መሪዎች የሥራ ዘመን አምስት ዓመት ሆኖ ከሁለት የምርጫ ዘመናት በላይ እንዳይራዘም መደረግም ሳያስፈልግ አይቀርም።

**አሥር «ዋና» የተባሉ የኢትዮጵያ ጎሣዎች**

ተራ ቁ	ጎሣ (ቋንቋ)	የ 2007 እሴት የሕዝብ ቁ	ከመቶ (ሀ%)	% av (ሀ/8.74)
1	አርሞ	25,488,344	34.5	3.95
2	አማራ	19,867,817	26.9	3.08
3	ሶማሌ	4,581,793	6.2	0.71
4	ትግራይ	4,483,776	6.1	0.70
5	ሲዳማ	2,966,377	4.0	0.46
6	ጉራጌ	1,867,350	2.5	0.29
7	ወላይታ	1,707,074	2.3	0.26
8	ሀድያ	1,284,366	1.7	0.19
9	አፋር	1,276,372	1.7	0.19
10	ጋሞ	1,107,163	1.5	0.17
ድምር አማካይ		63,630,432	8.74	9.81

ከሰታቴሰቲክስ ጽ/ቤት የተገኘ መረጃ

ይህ የአሥራ አምስት ሰዎች ጉባኤ ርዕሰ ብሔርም ርዕሰ መንግሥትም ይሆናል፤ ትልቁ ችግር (ለአኛ ሁሉም ችግር ነውና) እነዚህ አሥራ አምስት ሰዎች በየዓመቱ እዲስ ፕሬዚደንት ለመምረጥ ሁሉም አኩል ድምፅ ይኖራቸዋል? ወይስ ድምፃቸው በሚወክሉት ሕዝብ መጠን ይሆናል? የሚለው ነው፤ ነገሩ ሳይንሳዊ የሆነ ቀላል መፍትሔ ሊገኝለት ይችላል፤ ለምሳሌ በሰንጠረዥ በመጨረሻው ረድፍ ላይ የሚታየውን ስሌት ከተከተልን አርማኛ ተናጋሪው አራት ድምፅ፤ አማርኛ ተናጋሪው ሦስት ድምፅ፤ ሶማልኛና ትግርኛ አያንዳንዳቸው አንዳንድ ድምፅ ይኖራቸዋል፤ ምናልባትም ሲዳሞኛ ተናጋሪውም አንድ ድምፅ ሊኖረው ይችላል ይሆናል፤ የቀሩት ግን በመጨረሻው ረድፍ ላይ ከ0.5 በታች ያገኙት ሁሉ አምስቱ አንድ ላይ አንድ ድምፅ ብቻ ይኖራቸዋል፤ በድምር አሥራ አንድ ድምፅ ይሆናል፤ አራቱ ትንንሽ ጎሣዎች ምን ያህል ድምፅ ማግኘት እንደሚገባቸው መወሰን ያስፈልጋል፤ ሌላው ጥንቃቄ የሚያስፈልገው ነገር በምንም ዓይነት መንገድ ምርጫው ቢካሄድ ሁልጊዜም ሚዛኑን የሚደፉት ትልልቆቹ ጎሣዎች ከሆኑ ትንንሹ ሥልጣናቸው ይደፈጠጣል፤ ስለዚህም ከትንንሹ ሰባት ያህሉ የተቃወሙት ጉዳይ እንደማይጸድቅ የሚደረግበት መንገድ ማበጀት ያሻ ይሆናል፤ አለዚያ የሕዝብ የሥልጣን ባለቤትነት ፍትሕና አኩልነት

የጎደለው የድምፅ ብዛት ብቻ ይሆናል; በበኩሉ ይህ ስሌት በጣም ግርድፍ እንደሆነ ይሰማኛል፤ እንደፕሮፌሰር አየነው እጅግ ያለ የስታቴሰቲክስ ሊቅ በጣም የተለየና የማያወላዳ ዘዴ ለማምጣት እንደሚችል አውቃለሁ።

እንግዲህ ጉባኤው የአገርና የሥራ አስፈጻሚው ቀንጮ ሲሆን የሕግ አውጪውና የሕግ ተርጓሚው ሁለተኛውና ሦስተኛው የመንግሥት አካላት ይሆናሉ ማለት ነው።

ይህ ዘዴ በትክክል ከተሠራበት ለጎሣዎች በሙሉ በመጨረሻውና በከፍተኛው የሥልጣን ደረጃ እኩል ሥልጣንን ይሰጣል፤ ማናቸውንም ዓይነት የመንግሥት ተግባር አብረው በደምክራሲያዊ ሥርዓት ይመራሉ፤ ከመሀከላቸው አንድ ሰው ብቻውን ምንም ማድረግ ስለማይችል የሥልጣን ብልግናም ሆነ በሥልጣን መመዘኛ ሊጠፋ ባይችልም በጣም ይቀንሳል፤ እንደምንገነዘበው የሥልጣን ጥም ያለው ፖሊቲከኛ ሁሉ የሚታየው አንድ አሱ የሚይዘው ወንበር ብቻ ነው፤ መጋራት ቀርቶ መተባበርም ዳገት ነው፤ ስለዚህም ይህንን ሀሳብ ብዙ ዓይነት አቃቂ አያወጡለት እንደሚያጠጥሉት መገመት ይቻላል፤ አሠራሩ በስዊትዘርላንድ ለብዙ ጊዜ ያለምንም እንክን ሲሠራበት የቆየ ነው።

ከዚህ በፊት አንድ የሰማሁት አቃቂ የኢትዮጵያ ሕዝብ ለዚህ ዓይነት ውስብስብ አመራር አልተዘጋጀም፤ ገና አልደረሰም የሚል ነው፤ እውነቱ ግን ያልተዘጋጀት ፖሊቲከኞቹ ናቸው እንጂ የኢትዮጵያ ሕዝብ በቀላሉ ይገባዋል፤ ይለምደዋልም፤ የኢትዮጵያ ሕዝብ ነጻነት፣ አኩልነት፣ ሕጋዊ ሥርዓትና የሥልጣን ባለቤትነት ይገባዋል፤ ይገነዘባል፤ ፈትኑት!

ገዢው ፓርቲ መንፈሳዊ ወኔ ቢኖረው ይህንን ሀሳብ በሙሉ ነጻነት የፖሊቲካ ቡድኖችና ሌሎችም እንዲወያዩበት በማድረግ ሌላ የታሪክን ምዕራፍ በመክፈት ከዚህ በፊት ያመለጠውን ክብር ለማግኘት ዕድሉን ይፈጥር ነበር። እግዚአብሔር ለኢትዮጵያ ሕዝብ ሲል ልቡና ከቅን መንፈስና ከወኔ ጋር ይሰጣቸው።

### ክፍል ሁለት

### መግቢያ

በዚህ በሁለተኛው ክፍል የተካተቱት ጽሑፎች በአለፉት ሃያ ዓመታት ውስጥ በተለያዩ መጽሔቶች የታተሙ ናቸው፤ ጽሑፎቹ በዚህ መጽሐፍ ውስጥ እንዲካተቱ የተፈለገው በሦስት ማክንያቶች ነው፤ እንዲሁም ምክንያት በወያኔ አገዛዝ በተደጋጋሚ የተከሰሰሁበትና በኋላም ከብዙ ዳደሮቹ ጋር ዕድሜ ልክ እስራት የተፈረደብንና ወዲያው በምሕረት የተለቀቅነው ላም ባልዋለበት ኩባት ለቀማ እንደነበረና በማናቸውም መልኩ ትናንትም ዛሬም የጡንቻን ዓመፅ መደገፍ ቀርቶ ሕጋዊ በሚባለው ግድያም እንደማላምን ለማስመስከር ነው፤ ሁለተኛው ምክንያት ከሳሾቹ፣ የከሳሾቹ ጠበቃዎችና ዳኞቹ ሁላችንም በአንድ ከተማ ውስጥ እየኖርን ከጠቅላላ እውቀት የማያልፍ መረጃ እንኳን ለማግኘት የማይችሉበት ሁኔታ ውስጥ በመሆናቸው ምን ያህል በብዙ በኩል የተጎዱ መሆናቸውን ለማስመስከር፣ ሦስተኛው ምክንያት የከሳሾቹ፣ የጠበቃዎቻቸውና የዳኞቹ ልጆች የሁላችንም አገር በሆነችው በኢትዮጵያ ውስጥ ከአኛ ልጆችና የልጅ ልጆች ጋር የሚኖሩ ናቸውና እውነቱን እንዲያውቁት ማሰረጃ ለመስጠት ነው።

ምንም ጊዜ በምንም ዓይነት ምክንያት ቢሆን አስቦና ተዘጋጅቶ ሰው ሰውን እንዲጎዳ በሚያምን ድርጅት ውስጥ ገብቼ አላውቅም፤ ሰዎች በንዴትና በደም ፍላጎት ይጎዳዳሉ፤ ይህ የአንስሳ ባሕርያችን ነው፤ አንዳንድ ሰዎችም ከአንስሳ ደረጃ አጅግም ያልወጡ መሆናቸውን እናያለን፤ እንሰማለንም፤ በአንጻሩ ብዙ ሰዎች ደግሞ አእምሮአቸውንና ኅሊናቸውን በማጎበራዊ ኑሮ የታላላቅ ስሜት የአንስሳ ባሕርያቸውን ሞርደው የሰውነት ባሕርያቸውን የሚያዳብሩ ሞልተዋል፤ እኔ ከልጅነቴ ከወጣሁ ጀምሮ ከነዚህ ውስጥ ነኝ ብዬ አምናለሁ፤ የአንድ ሰውን ሕይወት ለማጥፋት ምንም ምክንያት የለም፤ እንኳን በግፍና በሕጋዊ የሞት ቅጣት አላምንም፤ አንድ ሰው በሌላ ሰው ሕይወት ላይ የሚጨከነው ወይ በፍርሃት፣ ወይ በአእምሮ ሕመም (ተደብቆ የኖረ ወይ ግልፍተኛነት) ነው፤ በተለያዩ ታሪካዊና ልብ-ወለድ ፊልሞች ውስጥ እንደምናየው በአጃቢዎች ተከልሎ አንበሳ ለመምሰል የሚጥረው ሰው አጥሩ ሲፈራርስና አጃቢዎች ሲበተኑ መንቀጥቀጥና መርበትበቱ የተደበቀውን ፍርሃት ያወጣና ያጋልጠዋል፤ አቅሙ-ቢስንና ደካማውን በግፍ የሚያሰቃዩና የሚገድሉ በመሠረቱ ፈሪዎች ናቸው።

በወያኔ/ኢሕአዴግ ዘመን ሦስት ጊዜ በኃይል ዓመፅ መንግሥትን ለመገልበጥ በሚል ተከሰሻለሁ፤ እንዲሁም ክስ ተሰረዘኝ፤ እንዴ አንድ ወር ታስፎ በዋስ ወጣሁና ስድስት ዓመታት ያህል ተሟገትሁና ነጻ ወጣሁ፤ ሁለቱ የመጀመሪያ ክሶች ከዩኒቨርሲቲ ተማሪዎች ጋር የተያያዙ ነበሩ፤ ሁለተኛው ክስ ላይ ለዩኒቨርሲቲ ተማሪዎች ስለሰብአዊ መብቶች ስናገር በሕገ መንግሥቱ የተፈቀደላችሁን መብት ለማስከበር «አትፍሩ» ማለቴ እንዲና ዋናው ክስ ነበር፤



አትፍሩ ማለት ወንጀል የሚባልበት ዘመን! በሁለተኛው ከስ ዕድሜ-ልክ ተፈረደብኝ! ቅንጅት ቅንጣት ያህል የጉልበት አዝማሚያ የሚያሳይ ፓርቲ ቢሆን አጠገቡም አልደርስ ነበር፤ እዚህ ላይ ከአለቃ አያሌው የሰማሁትን አንድ ታሪክ አስታውሰኝ፤ ሰውዬው ዓይነ-ሰውር ነው፤ ሌሊት ከሚሰቱ ጋር ተኝቶ አሉታ ይሰማል፤ ብድግ ይልን ሚስቱን «ነይ ተነሽ! ውሰጃኝ!» ይላታል፤ ሚስቱም «አርሰም አሁን ቢሄዱስ ምን ሊያደርጉ ነው?» እያሉ ለማስቀረት ብትሞክርም አልሆነም፤ ተነሥታ እየመራቸው ወደቦሩ ሲቃረቡ ዓይነ-ሰውሩ ከአሉታው ጋር «የጎበዝ ያለህ!» ሲባል ይሰማና «በይ አሁን ወደመኝታዬ መልሽኝ!» አላት! በቅንጅት ውስጥ ማንም «የጎበዝ ያለህ!» ሲል ብሰማ እኔም አልኖር ነበር፤ ማንም ስለኃይል እርምጃ ሲናገር ሰምቼ አላውቅም፤ የከሳሽ ጠበቃ ለፍርድ ቤት ያቀረባቸው የቪዲዮ ማስረጃዎች ሁሉ ይህን ይመስክራሉ፤ የወጣቶችን ሕይወት ለአደጋ ማጋለጥን በጣም አጠላላሁ፤ ራሳቸው በፈቃዳቸው ሲያደርጉትም ተቃውሜአለሁ፤ አሁንም አቃወማለሁ፤ ሆኖም ዛሬ በወያኔ/ኢሕአዴግ ጠበቃ ተከስቼ፤ በወያኔ/ኢሕአዴግ ዳኞች የተፈረደብኝና በሽማግሌዎች አማካይነት ይቅርታ የተሰጠኝ ወንጀለኛ ነኝ፤ ይህንን እውነት ለከሳሽ፣ ለከሳሽ ጠበቆችና ለዳኞቹ ለራሳቸው ሳይሆን ለልጆቻቸውና ለልጅ ልጆቻቸው ከማቆየት ሌላ ዓላማ የለኝም።

የሚቀጥለው የመጀመሪያ መጽሐፍ በአደባባይ የቀረበው በኅዳር 1996 ነው፤ ኢኮኖሚስቶች ቁጥር ካላዩ ሀሳብን በተለይም ራእይን መጨበጥ ይቸገራሉ፤ ስለዚህም ጽሑፉን ካቀረብሁ በኋላ አስተያየት የሰጡት ኢኮኖሚስቶች ግራ እንደመጋባት ብለው ነበር፤ እነሱ እንደለመዱት ኢሕዝ እያስደገፍሁ ባለመናገሪ ከምን ተነሥተው አስተያየት እንደሚሰጡ ቸገራቸው፤ እንዳንዶቹም በግልጽ ተናግረዋል፤ የኢትዮጵያን ሁኔታ በየእለቱ ለሚከታተልና የኢትዮጵያውያንን የልብ ትርታ ሥራዬ ብሎ ለሚያዳምጥ የሚመጣውን ሁኔታ ለመተንበይ ጠንቋይ መሆን፤ ወይም ነቢይ መሆን፤ ወይም አሐዝ መሰብሰብ በግዴታ አስፈላጊ አይደለም፤ በግዴታ የሚያስፈልገው ፍቅርና እምነት ነው፤ እንደነፍስ ለሚወድቀት አገርና ለሚወዱት ወገን ጥልቅ ፍቅር ካለ ልማቱም ሆነ ጥፋቱ፤ ነፍስን ዘልቆ በሚገባ ፍንደቃ ወይም ጭንቀት ይሰማል፤ እንደሕጻን ፍንደቅድቅ ያለ ሳቅ፤ ወይም እንደሕጻን ምርር ያለ ለቅሶ፤ አዘቅቱ የከፋና የኢትዮጵያ ሕዝብ በታሪኩ አይቶት የማያውቀው ደህንትና ችጋር ጭካኔን እየወለደ፤ በጎሠኝነት ሞተር እየተነዳ በጥላቻና በቂም እየታወረ ከፋት በገሃድ የሚወጣበት መተላለቅ ነው።

በዚህ መተላለቅ ከአካባቢያችን የሚረዱን አይጠፉም፤ በአለፉት ዓመታት ከሰማልያና ከኤርትራ ጋር የተደረገው መዳማት፤ ከጅቡቲ ጋር የተደረገው አለመግባባት፤ በአንድ በኩል ከአሜሪካ ጋር፤ በሌላ በኩል ከሱዳን ጋር የተደረገው ሽር ጉድ የሚከተሉትን ዓመታት ለኢትዮጵያ የሚመቹ

አያደርጓቸውም፤ እኔ እንደምገምተው ሁሉም የተነበየው አዘቅት ወይም አፋፍ ላይ በ1997 መጨረሻ እንደርሳለን፤ አዲስ ኢትዮጵያ የምትወለደው ከኤርትራ አስከባሪና ከጋምቤላ አስከጃጂጋ ሁሉም በአንድ ጊዜና በአንድ ላይ በሚሰማው የጭንቀት ምጥ ይሆናል፤ ሕገ አራዊት የሚያደርሰን እዚህ ነው፤ የሰው ልጅ አእምሮ ውስብስቡን የጎሮ ገመድ ሲገምድና ሲፈታ እኛ ገና ከቀላሉ የማስፈራራትና የጡንቻ ዘይ አልወጣንም፤ በማስፈራራትና በጭቆና የጨቋኝም የተጨቋኝም አእምሮ ደንዝዞ፤ መንፈስም ታምሞ በደንዝዞ አእምሮና በታመመ መንፈስ ትርጉም ያለው ሥራ ለራሳችንም ሆነ ለማኅበረሰባችን ለማበርከት እንችልም።

አንብቡትና አብረን እንጨነቅ፤ አብረን ስንጨነቅ መፍትሔውን አምጠን እንወልደዋለን።

ትውልድ በአንድ ጊዜ እያልፍም፤ የሚያልፈው እያስተላለፈ ነው፤ የሚቀጥለው ትውልድ ታሪካቸውንና ታሪኬን አውቆ ይፍረድብኝ።

አንድ ራእይ

ኢትዮጵያ በ2020 -- ከየት ወዴት

መስፍን ወልደ ማርያም  
ለኢትዮጵያ የኢኮኖሚክስ ማኅበር  
ሒልተን ሆቴል ኅዳር 1996

1. መግቢያ

ያለንበትን ዓለም አጠቃላይ ሁኔታ መገንዘብ የሚያስፈልግ ይመስለኛል፤ መስከረም አንድ ቀን 1993 በአሜሪካ ላይ የደረሰው አስከፊና አረመኔያዊ ጥቃት፤ አሜሪካ ለዚያ መልስ በአፍጋኒስታን፤ ቀጥሎም በኢራቅ ላይ የወሰደችው ተመሳሳይ ወታደራዊ እርምጃ፤ በሰሜን ኮርያ፤ በሰርያና በፋርስ ላይ የምታሰማው ዛቻ፤ የእስልምና አከራሪዎች በሚባሉት በኩልም በኬንያ በኢንዶኒዥያ፤ በኢራቅና በአፍጋኒስታን የሚደረገው ሁሉ በቋፍ ያለውን የዓለም ሰላም እያደፈረሰው ነው፤ ምናልባትም ለዚህ ሁሉ ጦሩ የፍልስጤማውያንና የእስራኤላዊያን መጨረሻው የማይታይ ክፋትና ጭካኔ የተሞላበት ግብግብ ሳይሆን አይቀርም፤ በአንድ በኩል በማይመጣጠን ሃይል የሚጠቀም ጭቆና ፍልስጤማዊነትን ወደ አረብነት ከዚያም ወደ እስላምነት ሲለውጥ በሌላ መልኩ ደግሞ እስራኤላዊነትን ወደ ምዕራባዊነት ወይም ወደ አሜሪካንነት እየለወጠ ነው፤ ስለዚህም የግብግቡ ኢላማ የሰፋና የተለየ ሲሆን የግብግቡም መሣርያ በጣም የተለያየ ሆኖአል፤ በፍልስጤማውያንና በደጋፊዎቻቸው በኩል ኢላማው የአሜሪካን ወገን የሆነ ሁሉ፤ የአሜሪካ ንብረት የሆነ ሁሉ፤ ለአሜሪካ ጥቅም የሞላ ነገር ሁሉ ነው፤ በአሜሪካና በእስራኤል በኩል ኢላማው ሽብርተኛ የሚሉት ነው፤ ለቀሪው የዓለም ሕዝብ በሁለቱም ወገን የሚሰጠው ምርጫ የኔ ወገን ካልሆንህ የጠላት ወገን ነህ የሚል ነው፤ የውጊያውም ዓይነት ከዚህ በፊት በዓለም ታሪክ ታይቶ የማይታወቅ ነው፤ የጦር ሜዳውም ያልተወሰነና ዓለምን በሙሉ የሚያጠቃልል ነው፤ የጦር መሣርያውም ዘመኑ ያስገኘው ደፍጥጦ የሚያነድ ነው፤ የተቃዋሚዎቹ የጥቃት መሣርያ የሰው ልጅ ሕይወት ነው፤ ከሁለቱም ወገን በየሳምንቱ ብዙ የሰው ሕይወት እየጠፋና ብዙ ንብረትም እየወደመ ነው፤ በሁለቱም ወገን በግልጽ አይሎና አመዝኖ የሚታየው ርኩስ መንፈስ አንጂ ቅን ወይም ቅዱስ መንፈስ አይደለም።

በአለፈው የፈረንጆች ምዕተ-ዓመት ተከብረው የቆዩ ቁም ነገሮች አየተሻሩ ናቸው፤ የአንድ አገር ሉዓላዊነት በኃያላት ፈቃድ ብቻ የሚገኝ

ሆኖአል፤ የገዛላሽያ፤ አፍጋኒስታን፤ ኢራቅ የደረሰባቸውን እናውቃለን፤ በሰሜን ኮርያና በኢራን፤ እንዲሁም በሰርያ ላይ የሚሰነዘረው ዛቻና ያንገገበውም ስጋት ይህንኑ የሚያመለክት ነው። የመረጣችሁትን መሪ ለውጡ የሚል ትእዛዝ ለአንድ ሕዝብ ማስተላለፍ በአሜሪካ ተጀምሮ አሁን አልቃይዳ የራሱን ትእዛዝ እያስተላለፈ ነው፤ በአጠቃላይ ሲታይ በብዛት ሰዎችን መግደልና ንብረትንና የልማት መዋቅሮችን ማውደም የጉልበተኞች ብቻ ሳይሆን የደካሞችም ዘዴና ሙብት እየሆነ ነው፤ የመሰረስ ልዕልና አንኳን በዓለማዊው ከፍልና መንፈሳዊ በሚባለውም ከፍል ከፋኛ ዘቅጠላል። አካላችንን ብቻ ሳይሆን ነፍሳችንንም ለገንዘብ የምንሸጥበት ጊዜ ነው፤ የሰው ልጅ ኩራትና ክብር ዋጋ አጥተዋል። ዓለማችን ለእኔ ይህንን ይመስላል፤ መናጠ ደሀዎችና ደካሞች ሆነን ያለነው እዚህ ዓለም ውስጥ ነው።

ያለንበት የዓለም ሁኔታ በአጠቃላይ ለጭቆና አገዛዝ የማይመች የሚመስል ዝንባሌ ቢኖረውም ኃያላት የጭቆና አገዛዞችን በአሸከርነት ለማሳደርም ዝንባሌ እንዳላቸው ይታያል፤ የምእራባውያን ዋናው የሽብርተኞች ችግር ከጭቆና አገዛዝ ጋር ያላቸው መቆራኘት መሆኑን ገና የተገንዘቡት አይመስልም፤ የጭቆና አገዛዝ እስካለና ሰላማዊ የፖለቲካ ትግል እስከታፈነ ድረስ አመፅና ሽብርተኝነት ይኖራል፤ ዓመፅና የሽብርተኝነት ኢላማም ከጭቆና አገዛዙ በሰስተጅርባ ያለውን ድጋፍም አንደጠላት እየቆጠረ ማጥቃቱም የማይቀር ይሆናል፤ አሜሪካ የሽብርተኞች ኢላማ የሚሆንበት ሌላ ምክንያት አለ ብዬ አላምንም፤ የአሜሪካ ታሪካዊ ተልእኮዎች ነጻነት፣ የሕዝብ የሥልጣን ባለቤትነት ወይም ዲሞክራሲ ትክክለኛ ፍትሕና የንብረት ማፍራት መብቶች ለሰው ልጆች ሁሉ የሚበጁ ቢሆንም የአሜሪካ መንግሥት የማያወላውል ለቋም የሆነው የውጭ ግንኙነት መመርያ አላደረጋቸውም፤ እንዲያውም የአሜሪካ መንግሥት በተለያዩ ምክንያቶች የጨቋኞች ወዳጅና ደጋፊ እየሆነ ይገኛል፤ ችግሩ ይህ ይመስለኛል።

በምዕራባውያን ሕዝቦችና በሌሎቻችን መሀከል ያለው ልዩነት እየዝጠፈና እየጠለቀ በመሄድ ላይ ነው፤ ሌሎቻችን በአራት ሺህ ዓመት ያልደረሰንበትን እነሱ በአራት መቶ አልፈውት መሬት እየጠበባቸው ወደ ሕዋው እየመጠቁ ነው፤ እኛ አሁን እየነዳን በቀን ሰባት ኪሎ ሜትር ሰንገሰግሰ እነሱ በሰዓት ብዙ ሺህ ኪሎ ሜትሮች በመንፈላሰስ እየተገዙባቸው ነው፤ እኛ ጉልሁንና ግዙፉን ነገር ማይት ሲሳነን እነሱ በዓይን የማይታየውን ሁሉ እያዩና እየመረመሩ ነው፤ እኛ እነሱ የሠሩትን መሣርያ እየዘነን ሰንከሰከሰና ሞትንም ሰናነግሥ እነሱ የሕይወትን ሙሉ ጣዕም እየተደሰቱበት ነው፤ እኛ በጠባቡ በአገራችን ውስጥ አብሮ መኖር ሲያቅተን እነሱ ሰፊውን ዓለም በግድም በውድም አገራቸው እያደረጉ ነው፤ እኛም ያጠፋነውን አገራችንን እየጣልን ወደነሱ አገሮች መሰደዱን ባህላችን አድርገን ይዘነዋል፤ ገና ላልተሰደድነውም

ቢሆን ከአገዛዝ ሥርዓት ጀምሮ እስከ ግብረ ሠናይ ድርጅቶችና ማኅበሮች የምንንቀሳቀሰው በነሱ ችሮታ ነው፤ ከነሱ ችሮታ ውጪ ያለን ህልውና ዋስትና የለውም።

እንግዲህ ጥያቄው ምን አለን? ብቻ አይደለም ምንድን ነንም ነው።

### 2. የዓለምና የአካባቢው ሁኔታ በኛ ላይ ያለው ተጽእኖ

የኢትዮጵያዊነትን ህልውና የሚፈታተነው የውስጥ አመራር ብቻ ሳይሆን የውጭም ነው፤ ታሪክ ጠባሳን ይተዋል፤ የተለያዩ የአውሮፓ የቅኝ ግዛት ኃይሎችን በተለያዩ ጊዜ የኢትዮጵያ አልበገርነት አሳፍሮዋቸዋል፤ አሜሪካም ቢሆን ይህንኑ አልበገርነት አይቶታል፤ እንዲሁም ቱርክ ግብፅና አረቦች በተለያዩ መንገድ የኢትዮጵያዊነትን አለመበገር የተረዱበት ሁኔታዎች አጋጥሞዋቸዋል፤ ጎረቤቶቻችን ከሆኑት ጋር ግን የሚያያይዘን የደምም የባህልም ማኅተም በሁለታችንም ላይ እንደቀረ አይጠረጠርም፤ አንዱና ዋናው ማኅተም እስልምና ነው፤ እስልምና እንደሃይማኖት አረብ የሆነውን ያህል ኢትዮጵያዊም ነው፤ ከክርስትናና ከእስልምና በፊት ኢትዮጵያዊነት ከአይሁድነት ወይም ቤተኢሥራኤልነት ጋር ግንኙነት ነበረው፤ በእኔ አስተያየት አይሁድነትም፤ ክርስትናም፤ እስልምናም በተለያዩ ጊዜ ኢትዮጵያዊነትን ለመተካት ሞክረዋል፤ አንዳቸውም አልሆነላቸውም፤ ኢትዮጵያዊነትን በመተካት ፋንታ ሁሉም ኢትዮጵያዊነትን ተጎናጽፈው ኢትዮጵያዊ ሆኑ፤ ኢየሩሳሌም ለሦስቱም ሃይማኖቶች ቅድስት መካን የመሆንዋን ያህል ኢትዮጵያዊነትም ከዚያች ታሪክ ተካፋይ ነው።

ሦስቱም ሃይማኖቶች ከኢትዮጵያ ውጪ ምእመናን አልዋቸው። ስለዚህም ሃይማኖቶቹ በኢትዮጵያና በሌሎች ሀገሮች መሀከል እንደድልድይ ሆነው በማገልገላቸው ሰዎች ሀሳቦችና ባህሎች ተዛምደዋል፤ ዛሬ ግን አይሁድነት ኢትዮጵያዊነትን አውልቆ አሥራኤላዊነትን ለብሰዋል፤ ይህ ሁኔታ ከሌላው የሰደት ጎርፍ ጋር ተዳምሮ ኢትዮጵያዊነትን የማራቆቱ ጉዞ መጀመርያ እንደሆነ አድርገን ልናየው የምንችል ይመስለኛል፤ ከዚያም በላይ የቤተ ኢሥራኤል አሥራኤላዊነት በእስልምና ኢትዮጵያዊነት ላይ ምንም ተጽእኖ ሊያስከትል እንደሚችል አናውቅም፤ ክርስትናም በጎሠኝነት እየተተራመሰ የኢትዮጵያዊነት የኩብር ልብሱ እየተቀደደበት ነው፤ እስካሁን ድረስ ጎሠኝነትን ተጋፍጦ በቆራጥነት የተቋቋመው እስልምና ብቻ ነው፤ በአሁኑ ጊዜ ከእስልምና ወይም እንደሚባለው የእስልምና አከራሪዎች ጋር ምዕራባውያን በያዙት ግብግብ ውስጥ የኢትዮጵያን እስልምና ለማስገባት የሚፈልጉ አይጠፉም፤ ስለዚህም በውጭ ተጽእኖ ተገፋፍቶ የኢትዮጵያ እስልምና ኢትዮጵያዊነትን ያዳከማል፤ አገሪቱንም ለአደጋ ያጋልጣል የሚል ስጋት ይሰማል፤ አገዛዙ

ከሰማልያው አል ኢትሁድ ጋር የሚያደርገው ግብግብ በዚህ በማሳባብ ነው፤ እንዲህ ያለው የግጭት ምክንያት የኢትዮጵያን እስልምና ኢትዮጵያዊነት እንዳይመርዘው መጠንቀቅ የሚያስፈልግ ይመስለኛል፤ የክርስትና ኢትዮጵያዊነት በውስጥ አመራር ምክንያት እየተዳከመ ባለበት ጊዜ የእስልምና ኢትዮጵያዊነት ደግሞ በውጭ አመራር ምክንያት ቢዳከም በኢትዮጵያዊነት ላይ የሚደርሰው ጉዳት እንደሚባባስ በበኩሌ አልጠራጠርም፤ በገንዘብ እየተደለሉ ለምዕራባውያን ሎሌነት ማደር ለአገዛዙ የአጭር ጊዜ ጥቅም የሚያገለግል ቢሆንም ለኢትዮጵያ የረጅም ጊዜ ጉዳትን ሊያስከትል ይችላል።

### 3. ከየት ተነሥተን ያለንበት ደረሰን?

የእኔ ኃይለ ሥላሴ አገዛዝ ለእኛ በጊዜው ወጣቶች ለነበርነው በአገል ባህል የተተበተበ ኢ-ፍትሐዊ የመሬት ስሪት የሰፈነበት ኋላ-ቀርና አዘጋጫ ነበር፤ ከሞተ ሠላሳ ዓመታት የሆነውን ሥርዓት ከዚህ በላይ አልወቅሰውም፤ ሆኖም ከጊዜው ጋር መሄድ ስላቃተውና የ1953 የኩብር ዘበኛ ዓመፅ ምንም ሊያነቃውና ሊያስተምረው ባለመቻሉ መጥፎ አወዳደቅ አጋጠመው፤ ደርግ ከነትንሽነቱና ከኵጭካኔው የዘውዱ አገዛዝ አልህ ውጤት ነው።

በእኛ ዘመን የዘውድ አገዛዝ ለኢትዮጵያ አጠቃላይ እድገት ያበረከተው አስተዋጽኦ በጣም ትልቅና ከዚያ ወዲህ ከመጡት ጋር አገዛዞች ጋር ለወዳደር የማይቻል ነው፤ በተለይ በሦስት ዓላማዎች ላይ በአጭሩ የዘውዱ አገዛዝ ያበረከተውን አስተዋጽኦ ላመልከት፤

+ በመጀመርያ በአንድነት ላይ በተለይ ኤርትራን ወደ አናት አገርዋ ለመመለስ የተደረገውን ተጋድሎ አምባሳደር ዘውዴ ረታ ምስጋና ይደረሰውና በቅርብ ለማወቅ ችለናል፤ የዛሬውም የኤርትራ ችግር በዚያን ጊዜ የተፈጠረ መሆኑን ተገንዝባናል፤

+ ሁለተኛ የመሬት ስሪቱን ትተን በእርሻ በኩል የተጀመረው እድገት ቢቀጥል ዛሬ ኢትዮጵያ ራስዋን ከመቻል አልፋ የተለያዩ የእርሻ ምርቶችን ለዓለም ገበያ ማቅረብ የምትችልበት ደረጃ ላይ ትደርስ ነበር የሚል አምነት አለኝ፤

+ ሦስተኛ የዘውድ አገዛዙ በትምህርት በኩል ኢትዮጵያ ራስዋን ወደምትችልበት ደረጃ አድርሶአት እንደነበረ ሁላችንም የምናውቀው ነው። የትምህርቱን ጉዳይ ትንሽ ዘርዘር አድርጌ ልገልጻው እፈልጋለሁ፤ እኔ ኃይለ ሥላሴ ራሳቸው ከየሄዱበት ልጆች በመኪና እያሰጩት በየትምህርት ቤቱ

በአዳሪነት ያሰገቡ ነበር፤ ይህ ዕድል ባይኖር ብዙዎቻችን የዘመናዊ ትምህርት በርም እንደርሰም ነበር፤ አንደማስታውሰው በተፈሪ መኮንን ትምህርት ቤት በአዳሪነት ከገቡት ውስጥ ለምሳሌ ከአጋዴን ሰማሌዎች፣ ከሐረር አደራዎች፣ ከጎጃም፣ ከጎንደር፣ ከሲዳሞ፣ ከአርሲ፣ ከኤርትራ፣ ከወለጋና ከአዲስ አበባም ዙርያ የመጡ ነበሩ፤ ፍትሐ ነገሥት «በፍትሕስ አይትኳንን ወልድ በጌጋየ አቡሁ ወአብ በአበሳ ወልዱ» ልጅ በአባቱ ወንጀል ወይም አባት በልጁ ወንጀል አይከሰስም ያለውን በመከተል የታወቀው ከሀዲ የኃይለ ሥላሴ ጉግሳ ልጅና የአርበኛው ዓመፀኛ የበላይ ዘለቀ ልጆች በአዳሪነት ይማሩ ነበር፤ የተፈሪ መኮንን ተማሪዎች ባመፀንበት ጊዜ «ከየትም ለቃቅመን አምጥተን» በማለት ንጌታቸውን የገለጹት ለዚህ ነበር፤ የተናገሩት እውነት ቢሆንም እኛን ማስከፋቱ አልቀረም፤ ለዚህም ነው ማቴዎስ ጥግነህ የሚባል ተማሪ «ጃንሆይ! አባቶቻችን ታክስ ይከፍላሉ!» ያላቸው።

ይህ ባህላዊ አገዛዝ ከውስጥም ከውጭም ተቆጣጣሪ ኃይሎች ነበሩበት፤ ከውስጥ ጎሊና ከውጭ አግዚአብሔርና ይሉኝታ ነበሩበት፤ ሽማግሌዎችም ነበሩ፤ በተጨማሪም አዲስ ኃይለ ሥላሴ ብቻ ሳይሆኑ አሽከርቻቸውም ጭምር ለየራሳቸው ክብር የሚሳሱ ነበሩ፤ ስለዚህም ከውስጣቸውም ከውጭም የሚሰሙት ድምፅ ነበረ፤ ሆኖም አገዛዝ መማር አይቻልምና የ1953 የስዲረ መንግሥት መከራ አገዛዙን ሳይለውጠው ቀረ።

በአኔ ግምት የአዲስ ኃይለ ሥላሴ አገዛዝ በኢትዮጵያ ዘመናዊ ትምህርትን በማስገባትና በማስፋፋት በኩል ወደር የሌለው አርምጃን አሳይቶአል፤ ትምህርት በአጠቃላይና የከፍተኛ ትምህርትም በር ለማናቸውም ችሎታቸውን ላሳዩ ድህ ከፍት ነበር። የልዑላን፣ የመሳፍንትና የመኳንንት ልጆች ከደሀው ልጅ ጋር አብረው እየተማሩ አደገ፤ እ.ኤ.አ. በ1951 «ላይፍ» የሚባለው መጽሔት ኢትዮጵያ አንድ መሃንዲስ እንኳን የሌላት ደሀ አገር ነች ብሎ መጻፉ እንዴት እንዳናደደኝ አስታውሳለሁ፤ ጥሩው ነገር በዚያው ዓመት የከፍተኛ ትምህርት ተጀመረ፤ ያለምንም ጥርጣሬ የአዲስ መንግሥት በትምህርት በኩል ኢትዮጵያን ገፍቶ ወደ ሃያኛው ምዕተ-ዓመት አስገብቶአት ነበር ለማለት ይቻላል። ይህ በጦር ትምህርትም ቢሆን እውነት ነበር፤ በሐረር አካዳሚ፣ በደብረ ዘይት ዓየር ኃይልና በምፅዋ የባሕር ኃይል የነበረው የመኮንኖች ሥልጠና ሁለገብና በጣም ከፍተኛ ነበር፤ ኢትዮጵያ ከራስዋ ልጆች አልፋ የብዙ አፍሪካ አገሮች ወጣቶችንም በየመስኩ ታሠለጥን ነበር፤ ከነዚህ መሃል በየአገርቻቸው ሚኒስትሮችና አምባሳደሮች የሆኑ ነበሩ።

በትምህርት የተደረገውን ከፍተኛ እርምጃ በገሃድ የሚያሳዩ ጥቂት መሥሪያ ቤቶች ነበሩ፤ የኢትዮጵያ ዓየር መንገድ፣ የኢትዮጵያ ቴሌኮሙዩኒኬሽን፣ የመብራት ኃይል፣ የኢትዮጵያ ንግድ ባንክና የኒቨርሲቲ ኮሌጅ በኋላ የቀዳማዊ ኃይለሥላሴ ዩኒቨርሲቲ፣ በዘመኑ እነዚህ ድርጅቶች

ከየትም አገር ተመሳሳይ ድርጅቶች ጋር ተወዳድረው የማያሳፍሩ ነበሩ፤ ዛሬ እነዚህ ድርጅቶች ያሉበትን ሁኔታ እንድንግራችሁ የምትፈልጉ አይመስለኝም።

የአዲስ አገዛዝ ለትምህርት ይህንን ያህል ትኩረት ቢሰጥም የትምህርትን ባሕርይ ለመገንዘብ አልቻለም ነበር፤ በመሠረቱ መማር መለወጥ ነው፤ የተማሩ ሰዎች በተማሩት መጠን ይለወጣሉ፤ የጥራዝ ነጠቅ መለወጥ ሳይሆን፣ ጥልቀት ያለው ለውጥ ማለቱ ነው፤ በተለወጡት መጠን አካባቢያቸውን ለመለወጥ ይፈልጋሉ፤ አካባቢውን ወደተሻለ ሁኔታ ለመምራትና ለመለወጥ የሚደረገውን ማናቸውንም እርምጃ የአገዛዝ ሥርዓት አይፈቅድም፤ ስለዚህም በአስተዳደርና በልማት በኩል የተማረው ኃይል የተመኘውን ያህል መራመድ አልቻለም፤ በአገዛዝና በተማረው ኃይል በኩል ቅራኔው ሰፊና ጥልቅ እየሆነ ሄደ፤ በዚያን ጊዜ ኢትዮጵያ በአፍሪካ ውስጥ የተሻለ ደረጃ የነበራት አገር በመሆንም ያንን ደረጃ መጠበቅ ብቻ ሳይሆን እንድትገሰግሰና ለሌሎች አርአያ እንድትሆን የዘመኑ ወጣት ምኞት ነበር፤ ኢትዮጵያ ለአፍሪካ ብቻ ሳይሆን ለጥቁሩ ዓለም የነጻነት ጮራና የተሰፋ አርአያ ሆና እንደኖረች ሁሉ በኢኮኖሚውም በኩል የከበረችና የበለጸገች አገር እንድትሆን ከፍተኛ ጉጉት ነበር፤ ነገር ግን የኢትዮጵያ እድገት የኤሊ ጉዞ ሆነበት፤ የአገዛዙ ትልቁ ድክመት ትምህርትን ለማስፋፋት ያደረገውን ጥረት ያህል የትምህርትን ውጤት ለመቀበል አለመቻሉ ነበር።

በመጨረሻም ይህ ባህላዊው አገዛዝ ሲወድቅ ኢትዮጵያ ያልፍላታል፤ የእድገት ግስጋሴዋ ይጣደፋል ተብሎ ነበር፤ ነገር ግን አገዛዙ ሥልጣንን ለብቻው ጨብጦ በአንድ ሰው እጅ ለመቋጠር ሲል ሰዎች እንዲሰባሰቡና እንዲደራጁ፣ ሀሳባቸውንም በይፋ እንዲገልጹ የማይፈቅድ በመሆኑ አገዛዙም ሕዝቡም በጮሌ የበታች መኮንኖች ተጠለፉና የሳንድቨርስትና የሳን ሲር ምሩቅ ጄኔራሎች በነበሩበት አገር ሻለቃዎችና የበታች ሹማምንት ነገሡባት፤ ስለዚህም የባሰና ለሰው ሕይወት ምንም ዋጋ የማይሰጥ የጭካኔ አገዛዝ ተተካ፤ ስደት የኢትዮጵያውያን ባህል ሆነ፤ የትምህርት እድገት በጥራዝ ነጠቅ ማርከሲስት ሌኒንስት እምነት ቆረቆዘ፤ ተጀምሮ የነበረው ከፍተኛ የእርሻ እድገት እንቅስቃሴ ተገታ፤ ጥሩምባ እየነፋ መግደልና መንጠቅ የጊዜው ባህል ሆነ።

በደርግም ዘመን ልክ እንደዘውዱ አገዛዝ ሥልጣን በአንድ ሰው እጅ ተቋጥሮና ሕዝቡ በጭካኔ ታፍኖ በማንክላብኝነት ግፉን እየተቀበለ አስቲያንሽግሽው ድረስ ቆይቶአል፤ በመጨረሻም የነቃ፤ የተደራጀና የታጠቀ ኃይል ያሸንፋል፤ በሚለው የራሱ የደርግ መፈክር መሠረት ተገፍቶ ገደል ገባ፤ ደርግን የተካው ወያኔ ከጫካ የወጣ ጀሌ ነው፤ የአዲስ ኃይለ ሥላሴ ጄኔራሎች በበታችቻቸው እንደተበለጡ ሁሉ ደርግም ከጫካ በወጡ ጀሌዎች ተበለጠ፤ ከአዲስ መውደቅ ጋር የተጀመረው የቁልቁለቱ መንገድ ገና አላቆመም፤ ያለንበትን ሁኔታ ስናሰው ይህንን ለመገንዘብ አዳጋች አይደለም።

4 ያለንበት ሁኔታ

በአጭሩ በነደፍሁላችሁ ርኩስ መንፈስ በሰፈነበት ዓለም ውስጥ አንገኛለን፤ ይህ ርኩስ መንፈስ ሩቅ አይደለም፤ ደህነታችን፣ የምኞት ባርቶ መሆናችን፣ የውስጣችን መንቃት ወይም መሰነጣጠቅ ርኩስ መንፈስን ከያለበት የሚጋብዙ ናቸው፤ የኢትዮጵያ ሕዝብ ሰላማዊና መከራን የሚችል ነው፤ አንደኛ ጀግናና ትእግስተኛ ሕዝብ የለም፤ ተዘረፍን ብለን ሳንቆጣ፤ ተጠቃን ብለን ሳንጮህ፤ ሕጋዊ ሥርዓት ተፋላሽ ብለን ሳንበሳጭ የደህውና የሥራ አጠገብ ለቅሶና ብሶት ሳይሰማ፤ ሁላችንም በዕለት ተዕለት የኑሮ ግዴታ ተጠምደን፤ ተጨንቀን ሳናስብ አንኖራለን፤ የተማረው ያልተማረውን፣ ያልተማረው የተማረውን እየናቀው፤ ወጣቱ በሽማግሌው፣ ሽማግሌው በወጣቱ፤ ሀብታሙ በደህው፣ ደህው በሀብታሙ፣ ገጠሬው በከተሜው፣ ከተሜው በገጠሩ እያመካኘ፣ ጠመንጃ ያገተው ሌጣውን ቀንበር እያሸከመው፣ ትናንት ስንሰግድለት የነበረውን ዛሬ እያዋረድን፣ ነገ የምናዋርደውን ዛሬ እያከበርን የኑሮ ግዴታችንን (ማለት በልቶ ማደርን) ብቻ ዓላማ አድርገን አንኖራለን፤ ስለነገው አንጨነቅም፤ ስለ ነገ የማንጨነቅበት ዋናው ምክንያት ነገን የሚያገጥሙትና የሚያቅዱት ጌቶች ስለሆኑ እኛን አይገባንም፤ ስለ ነገ አለመጨነቅ የባርያ ባሕርይ ነው፤ ስለዚህም ነገ የራሱን ጣጣ ይዞ ሲመጣ ራሳችንን ለአዲስ ጣጣ ከማዘጋጀትና ጊዜያዊ የግል ጥቅማችንን ከማረጋገጥ ሌላ ለማሰብ ዝንባሌውም ፍላጎቱም የለንም፤ «ያለው ላይቀር ምን አታገለግኝ» የሚል ፍልስፍና ነው መመሪያችን።

የአንድ አገር ሕዝብ የአገርና የሥልጣን ባለቤትነቱን ለማሳወቅና ለመታገል ካልተነሣ አንዴት ያልፍለታል? ችግሩን ሁሉ በአገዛዝ እያመካኘ አምላክን፣ መላእክትንና ሰማዕታትን በመማፀን ብቻ መፍትሔ በመጠበቅ ሁለት ሺህ ዓመታት ሊሞላን ነው፤ ጸሎቱንም የሚያሰምርልን ልብ የለንም፤ ልባችን በከፋትና በጥላቻ፣ በቋምና በምቀኝነት የተሞላ ስለሆነ የልባችንን የሚያውቅ አምላክ የአፋችንን ጸሎት የሚሰማበት ጆሮ ያለው አይመስለኝም፤ በቀን ብዙ ጊዜ እኛም የበደሉንን ይቅር አንደምንል እያለ የሚጸልየው ሁሉ የምሕረትና የይቅርታ አቋም በሚያስፈልግበት ጊዜ አካሉ እየተንቀጠቀጠ እንበቱ የበቀልን አሳት ይተፋል፤ እንኳን የቅርቡን የምእተዓመታት ታሪክን እያስታወሰ ለበቀል ጦር ይሰብቃል። ስለዚህ ለጸሎትም ቢሆን ልባችን ንጽሕና ይጎድለዋል፤ አገራችን በመንፈሳዊነትም የከሰረች ነች፤ መንፈሳዊነትን በሃይማኖታዊ ትርጉም ብቻ እንደምወሰደው፣ እኔ የምጠቀምበት ለእውነት፣ ለነጻነትና ለፍትሕ፣ ለእኩልነትና በአጠቃላይ ከፋውንና በጎውን ለምንለይባቸው የሃሊና ተግባርቶ ሁሉ ጭምር ነው።

በዚያ ላይ ጎመን በጤና በሚል ሰንካላ ፍልስፍና ተመርዘናል፤ ፍርሃት ወኔያችንን ገድሎታል፤ ኢትዮጵያውያን የምንላቸው የእውቀትና የሀብት ባለቤት የሆኑትን ብቻ ቢሆን እኔ በበኩሌ አገዛዙ የሚገባቸው ነው ለማለት

አያዳግተኝም ነበር፤ ነገር ግን ከዘጠና በሙቶ በላይ የሚሆነው የኢትዮጵያ ሕዝብ በችግርና በችጋር እየተጠበሰ የሚኖር ነው፤ ለእነሱ፣ በጭቆናና በብዝበዛ ስር በችግር ተወልዶ በችጋር ለሚሞተው አገዛዝ ጸሩ ነው፤ የሀብትና የእውቀት ባለቤቶች ምርጫቸው ብዙ ነው፤ ከተገነዘቡት ባላቸው መጠን ግዴታቸው ወይም ኃላፊነታቸው ከባድ እየሆነ ይሄዳል፤ ይህንን ግዴታ አለመቀበላቸው ካላቸው የምርጫ ብዛት ጋር በጭቆና ስር መውደቃቸው የሚታዘንላቸው አያደርጋቸውም፤ ማኅበረሰቡ ከነዚህ ክፍሎች የሚጠበቀውን የአለኝታነት፣ የመከታነት የአመራር በረከት ገና አላገኘም፤ ለማኅበረሰባችን መንፈሳዊ ውድቀት እንዲና ዋናው መገለጫ የሀብትና የእውቀት ባለቤት የሆነው ክፍል ግዴታ ቢሰነት ነው፤ ከተመቸውና በኢትዮጵያ መጠቀም ከቻለ፣ በኢትዮጵያ ውስጥ ያለግዴታ መኖርን፣ ካልተመቸው በሌላ አገር ሄዶ መኖርን እንደአማራጭ ይዞ ያለ ነው፤ በሌላ አነጋገር አንድ አግሩን በፈረንጅ አገር አንድ አግሩን በኢትዮጵያ አንፈራጥጦ የሚኖር ነው፤ እንደአንድ አገር ሕዝብ የብዙኃኑ ስቃይና ብሶት እንዲጋባብንና እንዲሰማን ጎሊኖችን አስገድዶን ኢትዮጵያ ለእኛ የወፍራም እንጀራ ምንጭ ብቻ ሳትሆን እኛም የርስዋ እንጀራ ምንጭ መሆናችንን መቀበል ገና አልቻልንም፤ በራሳችን ዓይን ያለውን ጉድፍ ሳናወጣ አገዛዙ ላይ ጣታችንን መጠቀሙ ብቻ የትም አያደርሰንም።

የመንፈስ ደካሞች በመሆናችንም አሁንም የምንኖረው እንደተለመደው ከእኛ ቁጥጥር ውጪ በሆነ የአገዛዝ ሥርዓት ስር ነው፤ የአገዛዝ ሥርዓቱ መሠረታዊ ባሕርይ ሁሉንም ነገር ለብቻ በሞኖፖል መያዝና ሁሉንም ነገር መቆጣጠር ነው፤ የአገር ሥልጣንን ለብቻው፣ የሀብት መሠረት የሆነውንም መሬትን ለብቻው፣ የሕዝብ የዜና ማሰራጨዎችን ለብቻው፣ የአገዛዝ ሥርዓቱ ራሱ የፖለቲካና የኢኮኖሚ ጥገኛ ሆኖ ሳለ የአገሩን ባለሀብቶች በጥገኝነት እየፈረጀ ለማሳፈርና አድገታቸውን ለመግታት የሚሻው ጥገኝነትንም በሞኖፖል ለመያዝ ይመስላል፤ በዚያ ላይ ሥርዓቱ የዜና ማሰራጨ፤ የዜና ወኪል፤ የግድና የኢንዱስትሪ፣ የቴክኖሎጂ የማስታወያና የማተሚያ ድርጅቶች ቢያንስ የእጅ አዙር ባለቤት ሆኖ ሌሎች ባለሀብቶች የሚያገኙትን ዕድልና ድጋፍ በማግኘት ከውድድር ውጪ ያደርጋቸዋል፤ በማርከሲስቶች አነጋገር ይህ የቢሮክራሲያዊ ካፒታሊዝም ነው።

ኢትዮጵያውያን በሙሉ ባይሰማሙበትም እዩ ኃይለ ሥላሴ ለምንደረው ሕዝባችን እንዳሉት ባይሆንም፤ ለምንገዛቸው ጎሳዎቻችን በሚል መንገድ የተሰጠና መነሻ ሆኖ ሊያሠራ የሚችል ሕገ መንግሥት ለወጥ አለ፤ ዛሬ ጥያቄው ሕገ መንግሥቱ ጥሩ ነው? ወይስ መጥፎ? የሚል አይደለም፤ ጥያቄው ሕገ መንግሥቱ ነፍሱ አለ ወይ? ነው፤ አገዛዙ ራሱ በገሀድ ያለምንም ሃፍረት የሕገ መንግሥቱን ጥርስ ሲያፈርሰው እያየን ነው፤ እንዳሁኑ የአገዛዝ ሥርዓት

ፍትሕን ሙሉ በሙሉ በቁጥጥር ስር ያደረገ ከዚህ በፊት አልታየም። በአሁኑ አገዛዝ ደሀዎች፣ ሴቶችና ወንዶች ልጆች ከየመንገዱ ላይ እየተለቀሙ ከከተማ ውጪ ስንት ጊዜ ለጅብ ተጣሉ? በቅርብ አንዱን ጋዜጠኛ እንደአባብ ራስ ራሱን ቀጥቆጠው ከድልድይ ወደወንዝ ወረወሩት፤ ዛሬ በሕግ አምላክ ማለት ዋጋ የለውም። ስንት ሺህ ሰዎች ናቸው ፍርድ ቤት እንኳን ሳይቀርቡ አሥር ዓመት ያለፋቸው? ስንት መቶ ሰዎች ናቸው ተገድለው ደማቸው ደመ ከልብ ሆኖ የቀረው? ስንት ሰዎች ናቸው በጥርጣሬ ብቻ በአስር ቤት የሚማቅቁት? ስንት ሺህ ሰዎች ናቸው ከኤርትራ ተፈናቅለው ከአሥር ዓመት በላይ ከአንድ መጠለያ ወደሌላ መጠለያ እየተባረሩ የሚኖሩት? ስንት ልጆች በየመጠለያው እየተወለዱ በየባቡር መንገዱ ያድጋሉ? ስንት ሺህ ሰዎች በኤርትራ ጦርነት ምክንያት ከየቤታቸው ተፈናቀሉ? ስንት ሺህ ሰዎች በጎሣ ምክንያት ተፈናቅለው በችግር ይኖራሉ? አሁን ደግሞ ስንት ሰዎች ከጅብ-ቴ ተፈናቅለው መጥተዋል? የመንገድ ኢትዮጵያውያንን እያባረረች ነው ይባላል፤ እነዚህ ሰዎች ሁሉ አገርና መንግሥት አላቸው? ወገን አላቸው?

አሁን ያለንበት የአገዛዝ ሥርዓት የደርግ የባሕርይ ታናሽ ወንድም ነው፤ በደርግና በወያኔ አገዛዞች መሀከል ያለው ልዩነት የጌቶቻቸው የባሕርይ ልዩነት ብቻ ነው፤ የደርግ አገዛዝ አፍአዊ ገጽታውን የሶሻሊስት ቀለም እንዲቀባ የተገደደውን ያህል የወያኔ አገዛዝም አፍአዊ ገጽታውን የዴሞክራሲ ቀለም እንዲቀባ ተገደደ፤ ጉልቻውና ቀለሙ ተለዋወጠ እንጂ ማገዶውና የሚጠበቀው ያው ነው፤ የበላውና የጠገብው ሲሄድ የራብውና ሁሉ ብርቁ ይተካል፤ በሁለቱም ላይ ቢሆን ራስን መጠራጠር፣ በጎ ፈቃድና መንፈሳዊ ወኔ የለም፤ በሁለቱም ላይ ጎልቶ የሚታየው በተለያዩ መንገድ ከአነሱ የሚበልጡ ሰዎች በአገር እንዳይኖሩ ነው፤ ወደ አውሮፓም ሆነ ወደ አሜሪካ፣ ወደ አውስትራሊያም ሆነ ወደ አረብ አገሮች ስደትን የኢትዮጵያውያን ባህል ያደረጉ አገዛዞች ናቸው።

**5. የያዝነው አቅጣጫ የት ያደርሳናል?**

ከተለያዩ የትምህርትና የሥራ መስክ የመጡ ቢሆንም ከዚህ በፊት የተናገሩት ሁሉ በአንድ ነገር ላይ ይስማማሉ፡- አሁን በተያዘው መንገድ መቀጠል አንችልም፤ የያዝነው መንገድ ወደ «ከፋ ዕድል» ወደ«መግት» ወደ«ውድቀት» የሚያመራ መሆኑ ተገልጿል፤ ለእኔ የአዘቅቱ መንገድ የሚታየኝ እንደሚከተለው ነው፤ በሽምብቆ አጥር የተለያዩና የሚተራመሱ ጎሳዎችን ጭኖ የሚከንፍ ባቡር ይታየኛል፤ ነጂው መትረየሱን ይዞ ፊቱን አዙሮ የተቀመጠው ወደሚነዳበት አቅጣጫ ሳይሆን ወደተሳፋሪዎቹ ነው፤ ተሳፋሪዎቹ የሚያዩት ወደፊት ነው፤ ነጂው የሚያየው ወደኋላ ነው፤ ስለዚህም ነጂው ገደሉን

ስለማያይ ይበልጥ የሚያስፈራው የተሳፋሪዎቹ ትርምስ ነው፤ ተሳፋሪዎቹን የሚያስፈራቸው የሚታያቸው መትረየስና ገደል ነው፤ በባሩ ላይ ያሉ ተሳፋሪዎች ሁሉ በባቡሩ ፍጥነት ላይም ሆነ አቅጣጫው ላይ ምንም ዓይነት ቁጥጥር የላቸውም፤ የባቡሩ ነጂ ተሳፋሪዎቹ የሚያዩትን አያይም፤ እንዲነግሩትም አይፈልግም፤ የነጂውና የተሳፋሪዎቹ አስተሳሰብ ለየቅል ነው፤ አይነጋገሩም፤ ተሳፋሪዎች በዝምታ ነጂውም ባለማወቅ ወደማያየው ገደል ውስጥ ለመግባት ቆርጠዋል፤ ባቡሩን አቁም ብለው ቢጮሁ መልሱ መትረየስ መሆኑን ያውቃሉ፤ በዝምታ አብሮ ገደል መግባት ነው፤ በዚህ አጣብቂኝና የፍርሃት ቆፊን ተይዘናል፤ ከተረዳንለት ነጂውም አጣብቂኝና የፍርሃት ቆፊን ውስጥ ነው፤ ነጂውና ተሳፋሪዎች ካልተነጋገሩ ባቡሩም፤ ተሳፋሪዎችም፤ ነጂውም ከገደሉ ማምለጥ አይችሉም።

እንግዲህ መሣሪያ የያዘውም ይፈራል፤ መሣሪያ ያልያዘውም ይፈራል ማለት ነው፤ የሁለቱም ጠላት አለመተማመንና መሣሪያው ነው፤ አለመተማመን ሳናጠፋ መሣሪያውን ማጥፋት አንችልም፤ ሳንነጋገር አለመተማመንን ማጥፋት አንችልም፤ ልባችን ከቂምና ከበቀል ካልፀዳ ተነጋግረን መግባባት አንችልም፤ ባቡሩ አውር ድንብሩን እየሄደ ገደል የሚገባው ለዚህ ነው።

የባቡሩ ገደል መግባት የአደጋው መጀመሪያ እንጂ መጨረሻ ይሆናል የሚል ግምት የለኝም፤ አደጋው የጎሣ ትርምስና የቂም መመጫ ሁኔታን ይፈጥራል፤ ለብዙ ምዕተ- ዓመታት ወደኋላ ሄደን ከሌሎች የአፍሪካ አገሮች ጋር እንሰለፋለን፤ የያዝነው መንገድ ወደዚህ አንደሚያመራ ለእኔ ግልጽ ነው፤ ይህንን የሚጠራጠር ትንሽ ያሱበበት፤ ለሌሎች የተዘራው የጎሣ መርዝ ባልታሰበበት መንገድ ሄዶ በኤርትራና በትግራይ ተወላጆች መሃከል የከፋ መልኩን ማሳየቱ የሚያሳዝንና የመርዘንም ጠምዛዛነት የሚያመለክት ነው፤ የዚህ ጠስም የትግራይ ተወላጆችንም በመከፋፈል ላይ ነው፤ እነግ ጎልቶ የሚታይ ቢሆንም በሌሎች የኢትዮጵያ ክፍሎች በማቆጥቆጥ ላይ ያለው ጎሳዊነት ጉዳዩን ለሚከታተሉ ሁሉ ግልጽ ነው፤ በጎሳዊነት ተኮትኩተው ያደጉ ልጆች እየደረሱ ነው፤ አንድ ትውልድ ቢሆን ምንም አልቀረውም፤ በዙዎቻችንን የሚያሳስበን ደህነቱና የችጋራ ጉዳይ ነው፤ የኢትዮጵያን ህልውና ጉዳይ ባንረሳውም አደጋውን ሳለመቀበል አእምሮአችንን የምንጋርደው ይመስለኛል፤ ጭንቅላታችንን አሸዋ ውስጥ ቀብረን የምንፈልገውን መመኘቱ ብቻ አቅጣጫችንን አይለውጠውም፤ እኔ የማውቃትና አገሬ የምላት ኢትዮጵያ አሁንም በከፊል የሰችም፤ በያዝነው መንገድ ከቀጠልን ደግሞ ያሁንዋም ኢትዮጵያ 2020 የምትደርስ አይመስለኝም፤ በያዝነው መንገድ ከቀጠልን የብዙ አፍሪካ አገሮች ሁኔታ ውስጥ መግባት የማይቀር ነው፤ ኢትዮጵያ የምትባል አገር ለተወሰነ ጊዜም ቢሆን በጥያቄ ምልክት ውስጥ መግባት የሚቀር አይመስለኝም፤ ከዘመነ መሳፍንት የባሰና

አስከፊ ሁኔታ እንደሚያጋጥምና በሆነ ባልሆነው መከላከላችን ይቀራል ብዬ አልገምትም።

የወደፊት ግጭት ከአሁን በፊት ከለመድነው በጣም የተለየ ይሆናል፤ እስከዛሬ የምናውቀው ግጭት በአፈንጋጭ የማኅበረሰቡ ክፍልና በአገዛዙ መሀከል ነበር፤ ቀደም ሲል አንደተናገርሁት ደርግ ራሱ ባወጣው «የነቃ የተደራጀና የታጠቀ ያሸንፋል፤» በሚለው ሕግ ወደቀ፤ ወያኔም ራሱ የጠነሰሰውና ሕጋዊ ያደረገው ጎሠኛነት የሚፈጥረው ግጭት እንደበሬቱ በአገዛዙና በአፈንጋጭ መሀከል ሳይሆን በተለያዩ ጎሳዎችም መሀከል ይሆናል፤ በጎሠኛነት ተኮትኩቶ ያደገ ትውልድ በማኮብኮብ ላይ ነው ብያለሁ፤ ዛሬ በትግራይና በኤርትራ ተወላጆች መሀከል ያለው ስሜት ነገ በሌሎች መሀከል ይከሰታል፤ በተጠቃሚነት መሬት የተነሳ ወሎና ጎንደር ውስጥ ያለው ንዴት ቀላል አይደለም፤ እፋር ተከፍሎና ታፍኖ አይኖርም፤ እነግ እየተዋጋ ነው፤ አጋዴን ለመገንጠል ይችላል የሚል ማደፋፈርያ ተሰጥቶታል፤ ሌላው በየጎራው እያብላላው ነው፤ የጎሣው ግጭት የሚፈጥረው ትርምስና መተላለቅ ከጀመረ በራሱ ኃይል እየተቀጣጠለ ስለሚሰፋፋ ላማቆም አስቸጋሪ ይሆናል፤ ስለዚህም ሰላም ይኖራል ብዬ አልገምትም፤ አዘቅቱ የከፋና የኢትዮጵያ ሕዝብ በታሪኩ አይቶት የማያውቀው ደህነትና ችጋር ጭካኔን እየወለደ፤ በጎሠኛነት ሞተር እየተነሳ በጥላቻና በቁም እየታወረ ከፋት በገሃድ የሚወጣበት መተላለቅ ነው።

በዚህ መተላለቅ ከአካባቢያችን የሚረዱን አይጠፉም፤ በአለፉት ዓመታት ከሰማልያና ከኤርትራ ጋር የተደረገው መዳማት፤ ከጅቡቲ ጋር የተደረገው አለመግባባት፤ በአንድ በኩል ከአሜሪካ ጋር፤ በሌላ በኩል ከሱዳን ጋር የተደረገው ሽር ጉድ የሚከተሉትን ዓመታት ለኢትዮጵያ የሚመቹ አያደርጓቸውም፤ እኔ እንደምገምተው ሁሉም የተነበየው አዘቅቱ ወይም አፋፍ ላይ በ1997 መጨረሻ እንደርሳለን፤ አዲስ ኢትዮጵያ የምትወለደው ከኤርትራ እስከበረና ከጋምቤላ እስከጄጄጋ ሁሉም በአንድ ጊዜና በአንድ ላይ በሚሰማው የጭንቀት ምጥ ይሆናል፤ ሕገ አራዊት የሚያደርስን እዚህ ነው፤ የሰው ልጅ አእምሮ ውስብስቡን የኑሮ ገመድ ሲገምድና ሲፈታ አኛ ገና ከቀላሉ የማስፈራራትና የጡንቻ ዘዴ አልወጣንም፤ በማስፈራራትና በጭቆና የጨቋኝም የተጨቋኝም አእምሮ ደንገዘ፤ መንፈስም ታምም በደንዘዘ አእምሮና በታመመ መንፈስ ትርጉም ያለው ሥራ ለራሳችንም ሆነ ለማኅበረሰባችን ለማበርከት አንችልም።

እንደምትገምቱት ይህንን መናገር ቀላል ነገር አይደለም፤ እስካሁን ድረስ ሦስት አገዛዞች በውርደት ሲወድቅ አይቻሉም፤ የሁለቱ አገዛዞች መውደቅ በቅድሚያ ታውቆኝ በአደባባይ ተናግሮ ነበር፤ የአሁኑ አገዛዝ በዓይነቱ የተለየ ነው፤ ራሱንም ለማረም በጊዜ ካልጣረ አወዳደቁም የተለየና አገራቱንም

የሚያጠፋ ሊሆን ይችላል፤ ነገር ግን ባሕሩዝ እንዳለው ኢትዮጵያ የተአምር አገር ነች፤ አለቀላት ሲባል ነፍስ ዘርታ ትነሣለች፤ እንደዚያ ከሆነ ደስታው የሁላችንም ነው፤ በተአምር ባምንም እጆቻችንን አጣምረን በመቀመጥ ከአንገብበው አደጋ እናመልጣለን ብዬ ግን አላስብም።

### 6. አደጋውን ለማስቀረት ምን ማድረግ አለብን?

ይህንን ጽሑፍ በማዘጋጀት ጊዜ ከፕሮፌሰር ጌታቸው ኃይሌ በቅርቡ የሚታተም መጽሐፍ ረቂቅ ደርሶኝ እያነበብሁ ነበር፤ ስለደቀ አስጢፋኖስ በአሥራ አምስተኛው ምዕተ-ዓመት መጀመሪያ ላይ የሆነውን ከግዕዝ የተረጎመው ነው፤ ከተጻፈ ስድስት መቶ ዓመታት የሆነው ነገር ሁሉ ዛሬም የሚሆን ነው፤ የሚያሳዝንም የሚያስደንቅም ነው፤ በሥልጣን ላይ ያሉት ሰዎች የሀሳብ ልዩነትን መቀበል የማይችሉ መሆናቸውንና እንዲህ ያሉትን ሰዎች በተለያዩ መንገድ ማስቃየታቸው፤ የማስቃየው መንገድም ብዙቱ እንዳለ ምንም ሳይለወጥ መቆየታችንን በግልጽ ያመለክታል።

ለእኔ እንደሚታየኝ አቃለልከው ካላላችሁኝ ታሪካዊ ችግሮቻችን ሁለት ብቻ ናቸው፤ አንደኛ በረጅሙ ታሪካችን ውስጥ የምናየው በሕገ አራዊት መመራትን ነው፤ ከኃይል የተሻለ የመተዳደርያ ዘዴ አልፈጠርንም፤ የበላይና የበታች በመሆን፤ ባለመብትና ባለግዴታ እየተለየ፤ ጌታና ሎሌ በመሆን አጉል መቻቻል እንጂ በእኩልነት ላይ የተመሠረተ ግንኙነት የሚሆን ዘዴ አላገኘንም፤ ሥልጣንን መግራት ሳንማር 1996 ደርሰናል፤ ሥልጣንን መግራት የሥልጡን ሕዝብ መታወቂያ ምልክት ነው፤ በሕገ አራዊትና በጉልበት እየተገለባበጥን እንቀጥላለን፤ የኢድገትና የልማት አንዱ ምሥጢሩ ሥልጣንን መግራት ነው፤ ሥልጣንን በእኩልነት ሕጋዊ ማድረግ ነው።

ሕገ አራዊትን መመሪያችን በማድረጋችን ነው በአጠቃላይ ባህላችን የነፍጠኛነትና የጀብደኛነት የሆነው፤ ጠመንጃ ተይዞ በፉከራና በሽላላ ታጅቦ፤ ጀግና፤ ገዳይ፤ በመሆን ነው፤ «እኔ ያንተ አሸከር ያንተ በችላ» የሚባልለት፤ አሁን ደግሞ ማጅራጀት መቼ፤ አከርካሪት ሰባሪ ሆኖ በሕገ አራዊት ለሚያደናበረው ነው አሸከርነት የሚያድረው፤ አሸከር ዛሬ ስሙ ተለውጦ ካድሬ ሆኖአል እንጂ እዚያው ነን፤ በባህላችን ብዙ መሳፍንትና መኳንንት ስለነበሩ አሸከር ምርጫ ነበረው፤ ዛሬ ጌታው አንድ ብቻ በመሆኑ ምርጫም የለም፤ ዘመናዊነቱና ለውጡ እስከዚህ ድረስ ነው፤ የምናየውና የምንሰማው ያንኑ የለመድነውን ጭፍን አልህ ነው፤ የጂቡቲው ፕሬዚዳንት ጉሌድ ዲፕሎማሲያዊ ቋንቋውን ጥለው «የኢትዮጵያና የኤርትራ ሰዎች ከሚገባው

11 ፕሮፌሰር ባሕሩ ዘዴ በሌላ ጊዜ በዚያው መጻሕፍት ላይ ተናግሮት የነበረው ነው።

በላይ ቁጠና ጠበኛነቷ ናቸው ብለው መናገራቸው በሕገ አራዊት ላይ የተመሠረተው አገዛዝ ድንበር አልፎ መታወቁን የሚያመለክት ነው።

ሁለተኛው ችግራችን ሥልጣንና ሕገ ጎልዮት አለመተዋወቃቸው ነው፤ ሕገ አራዊት እይታ ነው እንጂ ሕገ ጎልዮት ለኢትዮጵያ ባዕድ ሆኖ አይደለም፤ የፈላጊነቶችን የዘርዳ ያዕቆብንና የወልደ ሰንበትን ጽሑፎች ያነበበ ሁሉ እንደሚረዳው፤ አሁን ደግሞ ፕሮፌሰር ጌታቸው ለመጀመርያ ጊዜ ከግዕዝ ወደ አማርኛ እየተረጎመ የሚያሳትማቸው መጻሕፍትም እንደሚያሳዩን ማሰብ በጠንቅ እየተጨፈለቀ ደብዛው እንዲጠፋ ተደረገ እንጂ በአዲስ መንገድ ማሰብ የሚችሉ ሰዎች በየጊዜው ብቅ ብቅ ብለው እንደነበረ እናያለን፤ የሀሳብ ልዩነት የማይፈቀድና ለከባድ እደጋ የሚዳርግ መሆኑ ቢያንስ ከአሥራ አምስተኛው ምዕተ ዓመት መነሻ ላይ እንደጀመረና ለሰደስት መቶ ዓመታት ቆመን እንደቀረን ያሳየናል፤ የኢትዮጵያ ሕዝብ ጦርነት ሲሉት ፈንቅሎ የሚወጣውን ያህል ለሰላማዊ ትግል እንድንቀንጥ ቢያሳይ ኢትዮጵያን ከታሪካዊ ችግሮች መገላገል ይቻል ነበር።

ከኤርትራ ጋር ለተደረገው የወንድማማች ጦርነት የሀብትና የአውቀት ባለቤቶች ያደረጉት ከባድ አስተዋጽኦ የሚያስደንቅ ነው፤ በእነሱ አመራርም በብዙ ሺህ የሚቆጠሩ የኢትዮጵያ ወጣቶች ለባድም ተማገዱ፤ ኤርትራ ከኢትዮጵያ ስትገነጠል ግን ከዩኒቨርሲቲ ተማሪዎች በቀር የኢትዮጵያ ሕዝብ ቁጣውን ለማሳየት አንኳን አልሞከረም፤ ለሞት በቀላሉ እንነጻለን፤ ለሕይወት ግን በሰላም ለመታገል እንፈራለን፤

ዛሬም የባድም ነገር የሚያንገበግባቸው ብዙ ናቸው፤ በአንጻሩ ደግሞ የአሰብ ጉዳይ የሚያቃጥላቸው ብዙ ናቸው፤ የባድም ተቆርቋሪ የአሰብ ተቆርቋሪው ንዴት የሚገባው አይመስልም፤ እንዲሁም ለዚያኛው፤ ለቀጣኝንም ሆነ ለትእግስታችን ሚዛን የለንም፤ ይህ ሁሉ የሚያሳየው ሕገ አራዊት በሕገ ጎልዮት ላይ ያለውን የበላይነት ነው፤ ይህ መለወጥ አለበት፤ እኛ መለወጥ አለብን፤ እኛ ራሳችንን ሳንለውጥ ምንም ነገር መለወጥ አንችልም።

ለጦርነት የምናሳየውን የጋለ ስሜት ለሰላማዊ ትግል አናሳይም፤ ሰላማዊ ትግል ወይም ፖለቲካ አልገባንም፤ ደርግ ሰላማዊ ትግሉን ወደ ሶሻሊስት የመደብ ትግል ለወጠው፤ መደብ በሌለበት አገር፤ ወያኔ ደግሞ በልጅነት ጥበቡ የሰላምን ትግል መሠረታዊ የሰው ልጅን አንድነት በሚቃረንና ወደድርድር በማይቀርብ የጎሣ ትግል ለወጠው፤ የደርግ ሶሻሊስት ትግል ሁሉንም ድሃ በማድረግ መፍትሔ ለማግኘት ይችል ነበር፤ ሁሉንም ሀብታም ለማድረግ እስኪቻል ድረስ፤ የወያኔ አልህ ግን ከመበታተን ሌላ መፍትሔነት ያለው አይመስልም፤ የሚደንቀው የጎሣ ትግሉ በአያንዳንዱ በአመራር ደረጃ ላይ

12 አዲስ አድማስ ጋዜጣ ጥቅምት 21/1996

ባለ ሰው ላይ የፈጠረውን የውስጥ ቅራኔ እንኳን መገንዘብ አለመቻሉ ነው፤ አንኳን ራቅ ካሉ ጎሣዎችና በጣም በተቀራረቡትም በትግራይና በኤርትራ መሀከል መደባለቅ ችግር እየፈጠረ እናያለን፤ መበታተኑ ወግና ሥርዓት ባለው መንገድ እንደማይሆን ባድም እያስተማረን ነው (ገና ጥንት አብርሃም ሊንክን አንድ ቤት ውስጥ ሆነው ለመፈጸም ያልተቻለውን ውል ከተለያዩ በኋላ ያስቸግራል ብሎ ነበር) በደቡብም በየጊዜው የሚከሰቱት ግጭቶች የወደፊትን ችግር እያመላከቱን ነው፤ መበታተኑንም ቢሆን ሰላማዊ ላይሆን ይችላል የሚል ስጋት አለኝ።

በሕገ ጎልዮት የምንመራ ቢሆን ለማናቸውም ዓይነት እድገትና ልማት የሕዝቡ የሥልጣን ባለቤትነት ወይም ዲሞክራሲ የሚባለው ወሳኝ መሆኑን መረዳት አያዳግተንም ነበር፤ የተዳፈነውና የታመቀው የሕዝብ የአካል፣ የአእምሮና የመንፈስ ኃይል ለኑሮውና ለሕይወቱ ባለቤት የሚሆንበት ሁኔታ ሲፈጠር ብቻ ነው፤ በኢትዮጵያ ሠራተኞች ማኅበር፤ በኢትዮጵያ መምህራን ማኅበር፤ በኢትዮጵያ ነጻ ጋዜጠኞች ማኅበርና በከተማና በገጠር ቀበሌ ማኅበራት ላይ የሚደረገው አፈናና ጫና ዲሞክራሲን በኢትዮጵያ ለመገንባት አይረዳም፤ ዲሞክራሲ የሚገባው በልበ-ሙሉ ዜጎች ነው፤ ማስፈራራትና ማሸበር ቀርቶ የሥልጣን ትግል ሁሉ ሰላማዊና ሕጋዊ ሲሆን ነው፤ በተጨማሪም የዲሞክራሲ ጥቅም አያንዳንዱ ዜጋ፤ ሕዝብም በአጠቃላይ ለራሱ ኑሮና ለአገሩ እድገት ኃላፊነትን እንዲሸከም ማድረጉ ነው፤ በአገዛዝ ስር ያለ ሕዝብ ነጻነትም ኃላፊነትም የለውም።

የኢትዮጵያን ህልውና ጠብቀን የሚቀጥለውን ትውልድ ከደህነት፣ ከችጋር፣ ከጦርነትና ከእርስበርስ እልቂት የሚያድነው የሕዝብ የሥልጣን ባለቤትነትና የሕግ የበላይነት በሚቀጥለው ምርጫ መደምደሚያ ያገኛል ብለው የሚያምኑ ሰዎች ያሉ ይመስለኛል፤ በምኞትም ሆነ በተሰፋ ደረጃ ከእነሱ ጋር እቆማለሁ፤ ግን ከፍተኛ ጥርጣሬ አለኝ፤ የዛሬ አሥራ ሁለት ዓመት ግድም በየዋህነት አንድ ነገር ተናግሮ ነበር፤ ወያኔ ትክክለኛ ምርጫ አካሂዶ ካሸነፈ ጥሩ፤ ካላሸነፈም ለኢትዮጵያ አዲስ የዲሞክራሲ ምዕራፍ ከፍቶ በኩብር የሚቀጥለውን ምርጫ ይጠብቃል ብዬ ነበር፤ ይህ ምኞት ላም ባልዋለበት ኩብት ለቀማ ነበር፤ በኋላ እንደተማርኩት አንኳን በዚያን ጊዜና ለምንጊዜም ሥልጣንን እንደማይለቅቁ ነው፤ ሌላውን ሁሉ ትተን ለአገርና ለወገን የሚያሰብ ሰው ከኤርትራ ጦርነት በኋላ ስሕተትንና ብዙ ጉዳዮችን ማስተካከል ይቻል ነበር፤ በድንበር ምክንያት የተነሣውንም ውዝግብ በአዲስ መንገድ መፍታት ሳይቻል አይቀርም ነበር።

በኢትዮጵያ ሕዝብ ላይ ያንዣበበውን አስከፊ ችግርና የአገሪቱንም ህልውና የሚፈታተነውን ሁኔታ እያቃለሉ መገመቱ በሁሉም በኩል ቁርጠኛነት



አንዳይኖር ያደርጋል፤ አውነቱ አስደንጋጭ ቢመስልም ኮስተር ብለን እንድንዘጋጅ ይረዳናል፤ የአእምሮና የመንፈስ ዝግጅትም ግዴታችን ይሆናል፤ አእምሮአችንንና ልባችንንም ማፅዳትና መተማመን ያሻናል፤ ጠባቸን የሀሳብ ልዩነት አይደለም፤ አለመተማመንና መፈራራት ነው፤ መንገድ ፈልገን እንተማመን፤ እኛ በሰላም ተከባብረን ሀሳቦቻችን ይጋጩ፤ ይፋጩ፤ በሚወጣውም ብርሃን አገራችንን እንገንባ፤ የአገራችን እንገንባ፤ የአገራችን ጥሩ ባህል ስለነበረው አርቅ አለቃ አያሌው የሚከተለውን ጽፏል፤<sup>13</sup>—

ወንድማማቾች በማይገባ ነገር ተጣልተው፣ በሃሳብ ተለያይተው፣ የማይግባቡና የማይሰማሙ ከዚያም አልፎ ነገራቸው ከዳኛ የሚያደርሳቸው አንዱ ባንዱ ላይ ከፉ ለመሥራት የሚገፋፋቸው ሆኖ ሲገኝ ከፀቡ አግባብ የሌላቸው ወዳጆች፣ ጓደኞች፣ ባልንጅሮች፣ ሽማግሌዎች በመሀከል ገብተው ማልደው በፍቅር ተቆጥተው ወይም አባብለው ለእርቅ ቢያደርሱአቸው ሊፈርስ የነበረ ቤት ይታነጻል፤ የፈሰሰ ደም ይደርቃል፤ ነባር ቁም በቀል ይርቃል።

መንፈሳዊ ወኔውን አግኝተን ይህንን ለማድረግ ከቻልን ኢትዮጵያን ከአደጋ ማውጣት ብቻ ሳይሆን የምንኮራብትና የምንመካበት አገር ልናደርጋት ችሎታው አለን፤ ከዱር ጀምሮ የነበረኝ አምነት ኢትዮጵያ ትክክለኛ መንግሥት ስታገኝ በአንድ ትውልድ የአፍሪካ ጃጋን ለመሆን ትችላለች፤ ሆኖም ጊዜ የለንም፤ ዛሬ መጀመር አለብን።

## ሁለት የሞት ቅጣት አገዛዝና የባለሥልጣኖች ወንጀል

መስፍን ወልደ ማርያም  
መስከረም 1998

ሰሞኑን ፍርድ ቤቶች የሞት ቅጣት እየፈረዱ ነው፤ አንደኔ ጉዳይ የሚያስጨንቃችሁ ካላችሁ አብረን እንጨነቅበት።

«የሞት ቅጣት» መሠረታዊ የአስተሳሰብ ችግር ያለበት አባባል ነው። የተሳሳተ አስተሳሰብ የማሳበረሰቦች ማኅተምን ያገኘና ዕድሜው ይረዝማል። መግደል በግለሰብ ደረጃ ሲፈጸም ትክክል አይደለም፤ የተወገዘ ተግባር ነው። እያንዳንዱ ሰው በተናደደና ግልፍ ባለው ቁጥር መግደል ከቻለ ማሳበረሰብ ሊመሠረት አይቻልም፤ ይተላለቃል። እያንዳንዱ ሰው ሌላውን ሲገድልም ቢሆን ሕጉ የሚፈቅድበት ሁኔታ አለ፤ ለምሳሌ አልሞት ባይ ተጋዳይ ማለት የራሱን ሕይወት ለመጠበቅ ሲል ሌላውን የሚገድል ነው።

አንግዲህ በአጠቃላይ ሰው መግደል የተከለከለ ነው፤ ነገር ግን አልሞት ባይ ተጋዳይ ሲሆን ይፈቀዳል፤ በፍርድ ቤት ትእዛዝም መግደል ይፈቀዳል። የሕገ መንግሥቱ አንቀጽ 14 የሚከተለውን ይላል፤ ማንኛውም ሰው በሕግ በተደነገገ ከባድ ወንጀል ቅጣት ካልሆነ በስተቀር ሕይወቱን አያጣም። በሕይወት መኖር «የማይደፈርና የማይገሰስ» መብት ነው ከተባለ በኋላ በቅጣት እንደሚደፈርና እንደሚገሰስ ይደነግጋል። አንድ ሰው ከባድ ወንጀል ሲፈጸም የሞት ቅጣት ሊበየንበትና ሕይወቱን ሊያጣ ይችላል ማለት ነው። በአሪት ዘጸአት እንደተደነገገው «ሕይወት በሕይወት፣ ዓይን በዓይን፣ ጥርስ በጥርስ፣ እጅ በእጅ፣ አግር በአግር፣ መቃጠል በመቃጠል፣ ቁስል በቁስል፣ ግርፋት በግርፋት ይከፈል፤» ማለት ገጹሕ የበቀል መንገድ ይመስለኛል፤ «ይከፈል» የሚለው ቃልም የሚያመለክተው በቀልን ነው። አግዚአብሔር ያሳያችሁና አንድ ሰው የሌላውን ሕይወት ቢያጠፋና ገዳዩ በሕይወቱ ይከፈል ቢባል ትርጉም ያለው ነገር ነው? ዓይን ያጠፋ ዓይኑን በማጥፋት ይከፈል፤ ጥርስ ያወለቀ ጥርሱን በማውለቅ ይከፈል ማለት፤ አግር የቆረጠ አግሩ ይቆረጥ፤ እጅ የቆረጠ እጁ ይቆረጥ... ማለት ትርጉም ያለው ነገር ነው? የሚከፈል ነገር ከፋይና ተቀባይ አለው፤ የገደለ ሲሞት ገዳይ ምንም የሚቀበለው ነገር የለም፤ ዓይን ያጠፋ ዓይኑ ሲጠፋ መጀመሪያ ዓይኑ የጠፋበት ምንም አይቀበልም፤ የጥርሱም የአግሩም የእጁም ያው ነው።

<sup>13</sup> አለቃ አያሌው ጋምቤ፣ ጻፏል፤ እርቅና ሰላም እዳላ አበባ፣ 1992.

ከአራቱ ሕግ የምንገነዘባቸው ሁለት ነጥቦች አሉ፤ አንደኛው አንድ ጥፋት ተመሳሳይ ጥፋት ማስከተሉን እንመለከታለን፤ ሁለተኛው ነጥብ ደግሞ አንዱ ጥፋት በአንድ ግለሰብ የተፈጸመ ሲሆን ሁለተኛው ተመሳሳይ ጥፋት የሚፈጸመው በማኅበረሰቡ መሆኑን እንረዳለን። ግለሰቡ ሲገድልም ሆነ ሲቆርጥ በንዴት ወይም በቁጣ ስሜቱ ገንፍሎበት በአንስሳ ባሕርይ ተመርቶ የሚያደርገው ጥፋት ነው። ማኅበረሰቡ የግለሰቡን ተመሳሳይ ጥፋት ሲፈጽም ግን በመናደድ ወይም በአንስሳ ባሕርይ ተመርቶ ሳይሆን የሰውነት ባሕርይን የማሰብ ችሎታ እየተጠቀመ ነው፤ ስለዚህም የማኅበረሰቡ ጥፋት ከግለሰቡ ጥፋት ጋር የሚመሳሰለው በውጤቱ ብቻ ነው እንጂ በሌላ ነገር በምንም አይመሳሰሉም። ያለምንም ጥርጥር የማኅበረሰቡ ጥፋት ከግለሰቡ ጥፋት ጋር በሙሉ ሁኔታው ተመሳሳይ አይደለም። የማኅበረሰቡ ተግባር ቀጥታ በቀል ነው። አንድ ሰው ስላበደ ማኅበረሰቡ በአጠቃላይ ጨርቁን ጥሎ ይበድ ማለት ነው።

የግለሰቡ ጥፋት ማኅበረሰቡን ያጎድላል፤ ይጎዳል። የማኅበረሰቡም የበቀል አርምጃ ማኅበረሰቡን ያጎድላል፤ ይጎዳል። እንዴ ከመጎዳት ሁለቱ መጎዳትን የሚመርጥ ማኅበረሰብ የአእምሮና የመንፈስ የእድገት ደረጃው ከአራት ዘመን አልወጣም ማለት ነው። በበቀል አርምጃው ማኅበረሰቡ ምንም የሚጠቀመው ነገር የለም። የሞተ ሰው ገዳዩ ቢሞትለት የሚያገኘው ጥቅም የለም፤ እጁ የተቆረጠበት ሰው የቆራጩ እጅ ቢቆረጥለት የሚያገኘው ጥቅም የለም። አንዱን ጥፋት መልሶ መላልሶ በመፈጸም የመጀመሪያውን ጥፋት ማረም አይቻልም። ማንኛውም ማኅበረሰብ በግለሰቦች የሚፈጸሙ ጥፋቶችን ለመቆጣጠርና ለማረም ይፈልጋል፤ ተገቢም ነው። የአንድ ማኅበረሰብ መሠረት አስተማማኝ ሰላም ነው። ስለዚህም አጥፊዎች መቆጣት አለባቸው፤ ይህ አያከራከርም።

እንግዲህ ቅጣት ምን ማለት ነው? በመሠረቱ ቅጣት የበቀል ልጅ ነው። የበቀል ቅጣት ምን ዓይነት እንደሆነ በአራት ሕግ አይተነዋል። ከበቀል ፈጽሞ ነጻ የሆነ ቅጣት አይኖርም ይሆናል፤ ነገር ግን በቀሉን ቀንሶ መቅጣት የሚቻል ይመስለኛል። ለእኔ ቅጣት አጥፊው በማኅበረሰቡ ላይ የፈጸመውን በደል እንዲከሥና እንዲታረምም ማድረግ ነው። በአራታዊው በቀል ካህም የለ፤ መታረምም የለ፤ በኪሳራ ላይ ኪሳራ ብቻ ነው። የሞተ ሰው ካህ አይከፍልም፤ ከመታረምም ውጭ ነው። እጁንም ሆነ አግሩን የተቆረጠ ሰው፤ ወይንም ዓይኑ የጠፋበት ሰው ካህ አይከፍልም፤ እንዲያውም የማኅበረሰቡ ሸክም ይሆናል፤ የሚታረመው ስለ እንዴት ነው?

ቅጣት አጥፊውን አያረመ ለማኅበረሰቡ ካህ ማስከፈል ካልቻለ በቀል ብቻ ይሆናል። በምንም ዓይነት ጥፋት ይሁን ሰውን መግደል ቅጣት የሚረግድ ዘይ ሊሆኝ አይችልም። ቅጣት ማረግያ ከሆነ ሞት እንዴት ማረግያ ይሆናል?

ለማንስ ቅጣት ይሆናል? በቅጣት ማረም የሚቻለው በሕይወት ያለን ሰው እንጂ የሚሞትን ሰው አይደለም። የሞተ ሰው ከቅጣት ተገላገለ ማለቱ ሳይሻል አይቀርም። ስለዚህም ለማኅበረሰቡ ካህ የሚከፍልበት መንገድ የለም።

ደግሞስ መግደል፤ የሰውን ሕይወት ማጥፋት ትክክል አይደለም ከተባለ በሕግ ስም መግደል እንዴት ትክክል ይሆናል? በማኅበረሰባችን ውስጥ የሚደረገውን ነገር በጥሞና ስትመረምሩት ይገርማል። ቁሱ «አማእስረ ኃጢአት እግዚአብሔር ይፍታ» ይላል፤ ዳኛው በበኩሉ «ዕድሜህ ይፍታህ» ብሎ ይፈርዳል። ምን ማለታቸው ነው? ቁሱ ከኃጢአት አስራት ፈትቼሃለሁ፤ ገጹ ሕ ነህ ማለታቸው ነው። ዳኛው ደግሞ ዕድሜህ አልቆ ስትሞት ነጻ ትሆናለህ ማለታቸው ነው። ሌላው ዳኛ ደግሞ ሌላውን ተከላሽ «ይሙት፤በቃ፤» ብለው ይፈርዱበታል። ሞት የተፈረደበት ሰው ሲገደል ከወንጀሉ ነጻ ይሆናል? ወይስ ከወንጀሉ ነው የሚሞተው? ሃይማኖት ያላችሁ ሰዎች ከሆናችሁ ደግሞ ሌላም ጥያቄ ማንሳት ትችላላችሁ፤ ተፈርዶበት የሞተው ሰው መንግሥተ ሰማያት ይገባል ወይስ ገሀነም? መንግሥተ ሰማያት ከገባ ኃጢአቱ ተሰርዮለታል (ከወንጀሉ ፀድቆአል) ማለት ነው፤ ገሀነም ከገባ ከኃጢአቱ ወይም ከወንጀሉ ነው ማለት ነው። ከወንጀሉ ገሀነም ከገባ የሞት ቅጣቱ በእግዚአብሔር ዘንድ አልተቆጠረለትም ማለት ነው። ሞት የፈረደበት ዳኛስ መንግሥተ ሰማያት ይገባል? ወይስ ገሀነም? በእግዚአብሔር ሥራ ገብቼ የምዘርቅ እንዳይመስላችሁ፤ የእግዚአብሔርን ትእዛዝ፤ ከአሠርቱ ቃላት አንዱ የሆነውን፤ «አትግደል» የሚለውን መሠረት አድርጌ ነው የተነሳሁት። በግለሰብ ደረጃ አትግደል፤ በማኅበረሰብ ደረጃ ግን ግደል አላለም። እግዚአብሔር የሰጠውን ሕይወት መንሳት ለማንም አልተፈቀደም።

አንድ ማኅበረሰብ በአንድ ነፍስ ገዳይ አንድ ሰው ሲሞትበት ይደኸያል፤ ማኅበረሰቡ ተንከባክቦ ያሳደገው፤ ያበላውና ያጠጣው ነው፤ እውቀት ካለው እውቀቱ፤ እውቀትም ባይኖረው ጉልበቱ ለማኅበረሰቡ ይጠቅም ነበር፤ ተገደለ፤ ገዳዩ ደግሞ ሲገደል ማኅበረሰቡ ይበልጥ ይደኸያል። መግደል ጥቅሙ ምንድን ነው? ይልቅስ ገዳዩን በሕይወት አቆይቶ እንዲጸጸትና ጠባዩን እንዲያቃና አድርጎ እንደችሎታው በተለያዩ ሥራዎች ለማኅበረሰቡ ካህ እንዲከፍል ቢደረግ የተሻለ አይሆንም ነበር? እንዲህ ለማሰብ ከበቀል ነጻ መሆን ያስፈልጋል።

ዕድሜ ልክ አስራት ቀላል ነገር አይደለም፤ ሁኔታዎች ከተመቻቹ አስረኛው ለኑሮው የሚያስፈልገውን ሁሉ በጉልበቱም ሆነ በእውቀቱ ለማምረት ይችላል። ከሥነ ጽሑፍና ፍልስፍና አስከ ጠበቃነት፤ በተለያዩ የእጅ ሙያዎችም በጣም የተራቀቁ አስረኞች በአውሮፓም በአሜሪካም አሉ። በእገራችንም ቢሆን ብዙ አስረኞች ብዙ ጠቃሚ ሙያዎችንና ቋንቋዎችን በቀድሞው አገዛዝ ዘመን ተምረዋል። በዚህም ምክንያት የማኅበረሰቡ ጠቃሚ አገልጋዮች በመሆን ለጥፋታቸው ካህ ሊከፍሉ ይችላሉ፤ በቂ ቅጣት ነው።

የተለያዩ ወንጀሎች በተለያዩ መንገዶች በተለያዩ ግለሰቦችና ቡድኖች ይፈጸማሉ። ከሁሉም ይበልጥ የሚያስቀው ወንጀል ግን የመንግሥትን ሥልጣን በያዙ ድርጅቶችና ሰዎች የሚፈጸም ወንጀል መሆኑ እያጠራጥርም። አንድ ሕዝብን በመሣሪያ ኃይል አስገብሮ የሚገዛ የመንግሥትን ሥልጣን ቢይዝም የሕዝብ ፈቃድ አስከሌለው ድረስ መንግሥት አይደለም፤ አገዛዝ ነው። በቅርቡ የጦር ሠራዊትና የፖሊስ መኮንኖች በግላቸው ሳይሆን በደርግ አገዛዝ ስር በተደለደሉበት መደበኛ ሥራቸው ለፈጸሙት ወንጀል ተፈርዶባቸዋል፤ በፍርድ ቤቱ ከተጠቀሱት ወንጀሎች የሚከተሉት ይገኙባቸዋል፤ ያለፍርድ የግድያ ውሳኔ ማስወሰን፤ በወቅቱ የነበረውን የፖለቲካ ሥርዓት በሚቃወሙት ሰዎች ላይ አስቃቂ ምርመራዎች፤ ግድያዎች ማካሄድ፤ አጅግ ጭካኔ የተሞላበት አረመኔአዊ ምርመራ፤ ይህ ፍርድ በግድ አንዳንድ ጥያቄዎችን አንድናነሳ ያደርገናል፤ የጦር ኃይል መኮንን እንዴት ብሎ ነው ከሥራው ጋር በተያያዘ ሁኔታ በሕዝብ ላይ ወንጀል ሊፈጸም የሚችለው? የጦር ኃይሉ ዋና ዓላማ አገሩንና ሕዝቡን ከውጭ ጠላት ለመከላከል ነው፤ የውል የውጭ ጠላትን እንዲከላከልበት በአደራ የተሰጠውን መሣሪያና ሥልጣን እንዴት ብሎ ወደ ሰላማዊው ወገኑ አዙሮ ወንጀል ይፈጸምበታል? ይህ የሚሆነው የሕዝቡ ድምፅ በታፈነበትና የመንግሥት ሥርዓት ተገርሶ የአምባገነን አገዛዝ በሰፊነበት ሥርዓት ብቻ ነው፤ በአምባገነን የአገዛዝ ሥርዓት የጦር ኃይሉ ለአገርና ለወገን የቆመ ሳይሆን ለአምባገነኑ መሣሪያ ሆኖ የሚያገለግል ነው። በአምባገነኑ የአገዛዝ ዘመን የአምባገነኑ ፈቃድ ከሕግ በላይ ስለሆነ የጦር ኃይሉ በአገሩና በሕዝቡ ላይ የሚፈጸመው ግፍ እንደወንጀል አይቆጠርም፤ እንዲያውም ለሹመትና ለሽልማት ያበቃ ይሆናል። ስለዚህም የአገዛዝ ሥርዓት ለአገርና ለወገን መከታ የቆሙትንም ቢሆን ወንጀል እንዲፈጸም ያደርጋቸዋል ማለት ነው። የፖሊስ መኮንኖችን እንዴት ብለው በግላቸው ሳይሆን በሥራቸው በሕዝብ ላይ ወንጀል ሊፈጸሙ ይችላሉ? በመሠረቱ ፖሊስ ሕዝቡን ከወንጀላኞች የሚከላከል ሠራዊት ነው፤ ፖሊስ ራሱ ወንጀል የሚፈጸም ሲሆን ግን አንድ የተበላሸ ነገር አለ ማለት ነው። የተበላሸው ነገር የአገዛዝ ሥርዓት ነው፤ የአገዛዝ ሥርዓት የፖሊስን መሠረታዊ ተግባር ለውጦ የአምባገነን መሣሪያ ያደርገዋል፤ ይህ ሲሆን ወገን የነበረው ጠላት፤ ወንጀል ተከላካይ የነበረው ወንጀላኛ፤ ሕግ አስከባሪ የነበረው ሕግ አፍራሽ ይሆናል። የአምባገነኑን ተቃዋሚዎች ማሰር፤ ለምርመራ እየተባለ ማስቃደትና መግደል የተለመደ ተግባር ይሆናል። ሌላም ጥያቄ አለ፤ እነዚህ የጦርና የፖሊስ መኮንኖች ዛሬ ወንጀል የተባለባቸውን ድርጊት በጊዜው ላለመፈጸም ምርጫ ነበራቸው ወይ? ምርጫቸው ሰዎችን መግደል ወይም እነሱ ራሳቸው ጸረ አብዮተኞች ተብለው መገደል ቢሆንስ? ይህ

ጥያቄ እነሱ የነበሩበትን ትክክለኛ ሁኔታ ለመረዳት ይረዳናል አንጂ ፈጸሙት ለተባለው ወንጀል ሰው በመሆናቸው፤ ዜጋ ወይም ወገን በመሆናቸውና የተማሩ መኮንኖች በመሆናቸው ያለባቸውን ኃላፊነት አይለውጡም ይሆናል። ነገር ግን ስንት ሰው ነው ለሌሎች ሰዎች ሕይወት የራሱን ሕይወት ለመሰባት ፈቃደኛ የሚሆነው ብለንም ራሳችንን ለመጠየቅ እንገደዳለን። አንድን ሰው ዝናብ ውስጥ እንዲቆም አስገድዶ ለምን ረጠብህ ማለት ይቻላል ወይ? ይህንን ሀሳብ ይበልጥ ለማፍታታት ከዚህ በፊት በብዙ በታዎች ያነሳሁትን አንድ ጥያቄ ላቅሮብ፤ በኢትዮጵያ ውስጥ ማንነትህ «ይውደም!» ያላለና በቃላት ወንጀል ያልፈጸመ ስንት ሰው አለ? «ይውደም» ማለት ፍርድ መስጠት ከሆነ ፍርዱን የፈጸመው ከፈራጁ የሚለየው እንዴት ነው? ከላይ የጠቀስሁት በጦርና በፖሊስ መኮንኖች ላይ የተሰጠው ፍርድ የሚያመለክተው የአገዛዝ ሥርዓት ምን ያህል የተበላሸና የሚያበላሽ መሆኑን ወለል አድርጎ የሚያሳይ ነው። እነዚህ ሰዎች ወንጀል ፈጸሙ ተብለው ለአሥራ አራት ዓመታት በአስራት ሲሰቃዩ ቆይተው ሲፈረድባቸው፤ በወያኔ/ ኢሕአዴግ አገዛዝ ያሉት የጦርና የፖሊስ መኮንኖች ከዚህ ምንም ትምህርት ሳያገኙ በመሣሪያነት እያገለገሉ ወገናቸውን የሚጎዱና ወንጀል የሚፈጸሙ መኖራቸው የሚያሳዝን ነው።

# ሦስት መግደልና ማስገደል ተንጋሎ የተፋ፣ ለራሱ ከፋ

መስፍን ወልደ ማርያም  
ጥቅምት 1990

## I. መግቢያ

የወንድምህ የደሙ ድምፅ ከምድር ወደ እኔ ይጮሃል። አሁንም የወንድምህን ደም ከእጅህ ለመቀበል አፍዋን በከፈተች በምድር ላይ አንተ የተረገምህ ነህ። ምድርንም ባረሰህ ጊዜ እንግዲህ ኃይልዋን አትሰጥህም፤ በምድርም ላይ ኮብላይና ተቅብዝባኸ ትሆናለህ። (አሪት ዘፍጥረት 3/10 እስከ 13)

ባህላችን መግደልን ከወንድነትና ከጀግንነት ጋር ያገናኝ እንደነበረ የታወቀ ነው። ምንም እንኳን ተራ ነፍስ ገዳይ፣ ክብር ባይሰጠውም፣ ደም መላሽ የሚባለው ሌላው ገዳይ ሚስቱንና ወገኖቹን ያኮራና ያስከብር ነበር፤ አዝማሪዎችም ሰሙን ያወድሱ ነበር። ገዳይ የሚከበርበት ዘመን ቢያልፍም ከደርግ አገዛዝ ጀምሮ ግድያ ዋና ተግባር ሆኖ ቀጥሎአል። የሰው ሕይወት ምንም ዋጋ የሌለው እየሆነ ነው።

መግደል የማይጠገነውንና የማይተካውን የሰው ሕይወት ማጥፋት ነው፤ ሰው በሰው ላይ ያለውን እምነት መናድ ነው፤ ሰው በማኅበረሰቡ፣ በአገሩና በወገኑ ላይ ያለውን አለኝታ ማጥፋት ነው፤ ሙዋቹና ቤተሰቡ ያላቸውን ተስፋ መቅጨት ነው፤ ማኅበራዊ ኑሮን በዱር አራዊት የደመ ነፍስ ጥርጣሬ፣ ስጋትና ፍርሃት መለወጥ ነው። ኅብረተሰቡ የተገነባበትን ካብ ማፍረስ ነው።

የተገደለውን ሰው ስናስብ ሰው መሆኑን ብንረሳም እያንዳንዱ ሰው የተከማቸ የኅብረተሰብ ሀብት መሆኑን መዘንጋት የለብንም፤ በማሕፀን ውስጥ ካለበት ጊዜ ጀምሮ ሙሉ ሰው እስኪሆን ድረስ በብዙ መንገድ የኅብረተሰቡ ጉልበት፣ እውቀትና ገንዘብ የተከማቸበት ሀብት ነው፤ ሰው ከመሆኑ ሌላ።

መግደል የገዳዩን አእምሮና ኅሊናም ያፈርሳል፤ ገዳይ ምን ጊዜም ቢሆን እየፈራና እየባነ፣ እየሰጋና እየፈራ ይኸው ሁኔታው ደግሞ ጭካኔውን እየጠናከረለት መግደል እንደሰሰ የሚሆንበት ደረጃ ላይ ይደርሳል። ስለዚህም ገዳይ በኅብረተሰቡ ላይ ጉዳትን የሚያደርሰው በሁለት መንገድ ነው፤ አንደኛው የተገደለውን ሰው ኅብረተሰቡ በማጣቱ፣ ሁለተኛው ገዳዩ ራሱ ኅብረተሰቡን በሚያፈርስ ተልእኮ በመሰማራቱ ኅብረተሰቡ እሱንም እንዳጣው በመቆጠሩ ነው።

አንዳንድ ተመራማሪዎች እንደሚሉት መግደል በሰው ውስጥ ከአውሬነት የቀረ ርዝራዥ ነው። አውሬዎች ሲገድሉ ተፈጥሮ የጣለባቸውን ግዴታ ለመወጣት ነው። የሚገድሉት የሚበሉትን ነው። ሰውን የሚገድል ሰው ቢመቸው የሰው ሥጋ አይበላም ለማለት አይቻልም። ምናልባት የሚያግዱት ሁለት ምክንያቶች ይሆናሉ፤ አንደኛ፣ አጠገቡ ያለውን ሌላ ገዳይ በመፍራት ሊሆን ይችላል፤ ሁለተኛ፣ የሰው ሥጋ ቀምሶ ባለማየቁ ሊሆን ይችላል። በሀንድ አገር ኩማሉን በሚባል ቦታ በረሀብ ምክንያት ሰዎች በብዛት ስለሞቱና አስከሬናቸውን የሚያቃጥልም በመጥፋቱ በገደል ወረወሩአቸው። በአካባቢው የነበሩ የነብር ዓይነት አውሬዎች በድንገት የሰዎቹን ሬሳ ቀመሱና ጣፈጣቸው። ከዚያ በኋላ ሰው እያደኑ መብላት ጀመሩ፤ ስለዚህም ሰውን የሚገድሉ ሰዎች ቢመቻቸው የሰው ሥጋ ይበሉ ነበር ማለት ፈር የለቀቀ አስተሳሰብ እይደለም። ለመሆኑ ሰው ከመግደልና የሰውን ሥጋ ከመብላት የቀይክብዳል? ከመግደሉ ሞቶ ከተገኘ መብላቱ የቀለለ ሳይሆን የሚቀር አይመስለኝም። በችጋር ጊዜ በእኛው አገር አናት ልጅዋን፣ ባል ሚስቱን እንደበሉ ይነገራል። ያልገደሉትን የሰው ሥጋ ለመብላት የራብውና የተቸገረ ሰው መሆን ብቻ የሚበቃ ይመስለኛል። ሰውን ለመግደል ግንኙነት፣ ያውም በድን አውሬ መሆንን ይጠይቃል።

## 2. የመግደል ምክንያቶች

መግደል ብዙ ምክንያቶች ሊኖሩት ይችላል። አገዳድ የሚያሳየውን የጭካኔ ዓይነት ትተን መግደልን ብቻ ስንመለከት ምናልባት በሰባት ደረጃ ለመክፈል እንችል ይሆናል። አንደኛ፣ በጦርነት ላይ መግደል አለ። በጦርነት ላይ መግደልን ልዩ የሚያደርገው ሁለት ወገኖች ለመጋደል ተዘጋጅተው፣ መሣሪያቸውን በየዓይነቱ ደርድረው መጋጠማቸው ነው። በሁለቱም በኩል የተሰለፉት ወታደሮች ለመግደል ያላቸውን ያህል ዕድል ለመገደልም አላቸው። በሁለቱም በኩል የተሰለፉት ወታደሮች ለመግደልም፣ ለመሞትም ይችላሉ። ጀግንነቱ የሚመነጨው ከዚህ አኩል ዕድል ነው።

ሁለተኛው በፍርድ የሚፈጸም መግደል ነው፤ ዳኛው ይሙት ብሎ ይፈርዳል፤ ሌላው ደግሞ ይገድላል። ምንም እቅም የሌለውን ሰው በሠራው ጥፋት ወይም ስሕተት ምክንያት የሚፈጸም የኅብረተሰብ በቀል ነው። በኅብረተሰቡ ላይ አንድ ጥፋት በመደረጉ በበኩሉ ኅብረተሰቡ ያንን ጥፋት በቅጣት ስም ይፈጽማል። ይህ ሕጋዊ መግደል ይባላል። በሕግ የተደገፈ በቀል ነው። ሕጋዊ ጥፋት ነው።

ሦስተኛው በድንገትና በንዴት የሚፈጸም ግድያ ነው። አንድ ሰው በተለያዩ ምክንያቶች አእምሮውን ይስትና ሳያስበው የሰውን ሕይወት ያጠፋል። ኅብረተሰቡ፣ ሕጉ ይፋረደውና በሁለተኛው የተባለው ይደርስበት ይሆናል።

በኢትዮጵያ ባህል እንደዚህ ያለው የንዴት ግድያ አብዛኛውን ጊዜ በሦስት ምክንያቶች የሚፈጸም ነበር። በመሬት፣ በሚስት፣ ወይም አጥንትን ይነካል በሚባል ስድብ ነበር ጨዋ የሚባለው በንዴት ሰውን የሚገድለው።

አራተኛው አስቦ፣ አቅዶና አድብቶ መግደል ነው። መነሻው ምንም ይሁን ምንም ይህ ከከፋትና ከቂም የሚመነጭ ነው። በግል ሲሆን ከፈሪነት ጋርም የተያያዘ ነው፤ በብዙ አገሮች ባህል ሰውን አድብቶ መግደል የሚጠላና እንደፈሪነት የሚቆጠር ነው፤ በተለይም ከኋላ መግደል።

አምስተኛው የመግደል ምክንያት የጭፍን እምነት ባሪያ መሆን ነው። አሁን በብዙ አገሮች፣ በተለይም በአልጂርያ የሚደረገው ሴቶችና ሕፃናት ሳይቀሩ እንደከብት እያደሩ መጣል በዚህ ደረጃ የሚገባ ነው። በእኛም አገር ቢሆን በአርባጉጉ የተፈጸመው ከዚህ የተለየ አይደለም። የበደሉም አስከሬና የሚዘገንን ጭካኔ ያው ነው። እንደዚህ ዓይነት አብደት የአንድ ሰው ሳይሆን የመላ ኅብረተሰቡ ነው።

ስድስተኛው በዘር ወይም በጎሣ ጥላቻ የተነሣ አንድ ኅብረተሰብን በሙሉ በሴትና በወንድ፣ በሕፃንና በሽማግሌና አርጊት መሀከል ምንም ልዩነት ሳይደርጉ ጨርሶ ለማጥፋት የሚደረግ የመግደል ዘመቻ ነው፤ ጀርመኖች ይሁዲዎችን ለማጥፋት እንደሞከሩት፣ በሩዋንዳና በቡርንዲ ተትሲዎችና ሁቱዎች ለመጠፋፋት እንደሚሞከሩት፣ በሶማሊያ እርስበርስ እንደሚተላለቁ፣ በሌሎችም አገሮች እንደምንሰማውና እኛም በዝግጅት ላይ ያለንበት ከእንሰሳት ደረጃ እንኳን የወረደ የጥፋት ተልእኮ ነው። ይህም አጠቃላይ አብደት ነው።

ሰባተኛውና ከሁሉም የከፋው መግደል የመንግሥትን ሥልጣን የያዘ የፖለቲካ ቡድን በሕዝብ ሀብትና በውጭ እርዳታ ገዳዮችን እየመለመለና እየሠለጠነ፣ በሰፊው አስታጥቆ ሰላማዊውን ሰው ከየቤቱና ከየመንገዱ እያደኑ መጣል ነው። ይህ ከከፋትም ከጭካኔም፣ ከእምነትም፣ ከጥላቻም ያልፋል። ማናቸውንም ሰብአዊ፣ መንፈሳዊ፣ አምርአዊና ማኅበራዊ ሚዛን ሁሉ አንክታኩቶ የሚሰብር ነው። እግዚአብሔር ያሳያችሁ፤ ሰላማዊው ሕዝብ ከወንጀለኞች ይጠብቁኛል ብሎ የሚተማመንባቸው መለዩ ለባሾች እነሱ ራሳቸው የተፈቀደላቸው ነፍስ ገዳዮችና ወንጀለኞች ሆነው ሕይወቱን ሲያጠፉበት ምን ይባላል? የኅብረተሰቡ ሕጋዊ መሠረት ፈረሰ ማለት ነው። እነዚህ ነፍስ ገዳዮች ከሚገድሉት ሰው ጋር የግል ጠብ ያላቸውም፣ የእምነት ልዩነት ያላቸውም፣ ገዳዮቹ ራሳቸው ከተለያዩ ጎሣዎች የተውጣጡ ሊሆኑ ስለሚችሉ የጎሣ ጥላቻም አላቸው ለማለት አይቻልም። ከሥልጣን ሰባትና ከፍርሃት የመነጨ ጭካኔ ነው። በኢትዮጵያ ባህል እስከደርግ ዘመን እንዲህ ዓይነት ግድያ የታወቀ አይመስለኝም።

### 3. ነፍስ ገዳዮች

በሰባተኛው ምክንያት ሰውን የሚገድሉት ሰዎች በራሳቸው ፍላጎት ሳይሆን የሌሎች በድን መሣሪያ ሆነው ነው። የማያሰቡና የማይሰማቸው በድን መሣሪያዎች ለመሆናቸው ብዙ ማስረጃዎችን ማቅረብ ይቻላል። በመጀመሪያ መለዩ ሲለብሱ ትንሽም ቢሆን ስለሕግና ስለጋላፊነታቸው ይማራሉ፤ ሌላ ቢቀር በራዮና በጋዜጣ፣ እንዲሁ በወሬም ቢሆን የመማር ዕድል አላቸው፤ የሕዝብንና የአገርን ደኅንነት የሚጠብቁ የሕዝብ አገልጋዮች እንጂ የገዢዎቹ የግል አሸከሮች አለመሆናቸውን ያውቃሉ፤ በደርግ ዘመን እንደነሱ ሰዎችን ሲገድሉ ነበር የተባሉ ሁሉ ተለቅመው በየአስር ቤቱ ታጉረው ሲሰቃዩና ቤተሰቦቻቸውም ሲጨነቁ ያያሉ፤ በድን መሣሪያ ላልሆነ ሰው ይህ ሁሉ ያስተምራል፤ ያሳስባል።

እንኳን እነሱና እኛም የምናውቀው ሌላም አደጋ አለባቸው፤ የነፍስ ገዳይ ዕድሜ አጭር ነው፤ ነፍስ ገዳይ ጠላትን የሚያፈራው በሁለት በኩል ነው፤ አንደኛው በተገደለው ሰው ወገኖች በኩል ሲሆን፣ ሌላው ደግሞ በአስገዳዩ በኩል ነው። በተገደለው ሰው ወገኖች በኩል ያለው ቂም ግልጽ ነው፤ የአስገዳዩ ጥላቻ ግን ማብራሪያ ያስፈልገው ይሆናል። አስገዳዩ ገዳዩን በጣም ይፈራዋል፤ ትእዛዙ ወይም ቃዎው ከፍ ከአለ ለገዳዩ አሉንም እንደማይምረው ያውቃል፤ በተጨማሪም የአስገዳዩን ትእዛዝ ሊያጋልጥና ሊመሰክርበት የሚችል ገዳዩ ነው፤ ስለዚህም ይህ ምስክር እንዳይኖር ማድረግ የአስገዳዮች የተለመደ ዘዴ ነው። በደርግ ጊዜም ቢሆን ተደጋግሞ የታየ ነው፤ ዛሬ ገዳይ የነበረው ነገ ይገደላል፤ ነገ ገዳይ የሚሆነው ከነገ ወዲያ ይገደላል። ወንጀለኞች ሁሉ የተጠቀሙበትን መሣሪያና ማስረጃ ማጥፋት ልማዳቸው ነው።

በአሜሪካ ውስጥ ሰውን መግደል ሥራቸውና ሙያቸው አድርገው የሚኖሩ ሰዎች አሉ፤ ነፍስ ገዳዮች (ሂት ሜን) ይባላሉ። የሚፈልጉትን ገንዘብ ካገኙ ማንንም ለመግደል ዝግጁ ናቸው። እነዚህ ለአሜሪካ ፖሊሶች ራስ ምታቶች ናቸው። በዚህ ዓይነት ሙያ የተሰማሩት የእኛ መለዩ ለባሾች ከነዚህ ነፍስ ገዳዮች በምን ይለያሉ? የአሜሪካ ነፍስ ገዳዮች ጨለማን ተገን አድርገው፣ ከሕጉ ጋር በይፋ ተጣልተውና ከሕግ ውጭ ሆነው፣ በሕጉ ላይ ሸፍተው ራሳቸውን የሚያስተዳድሩ ናቸው። የኛዎቹ ለሕግ በሕግ የቆሙ፣ ሕዝብ በሚከፍላቸው ደመወዝ የሚተዳደሩና ይጠብቁናል ብሎ ኅብረተሰቡ ተሰፋ የጣለባቸው ናቸው። ትልቅ ግፍ የሚሆነውም በዚህ ምክንያት ነው።

ሰውን የማጥፋት ሱስ እንዲይዘቸው አድርጎ ነፍስ ገዳዮችን ማሠልጠንና በኅብረተሰቡ ላይ ማሰማራት የመንፈሳዊውን ነገር እንኳን ችላ በንለው በፖለቲካውም በኩል ቢሆን የማያዋጣ ዘዴ ነው። የራስን ወገን ለአውሬ እንደመዳረግ የሚቆጠር ነው፤ እለዚያም ወገን መሆናቸውን መካድ ነው። ከዚህም በላይ ኅብረተሰቡ በሕግ እንደማይተዳደር ዝቅፍ ማስረጃ

መስጠት ነው። ሰውን እያደኑ መግደል የለመዱ ሰዎች የኅብረተሰብ ጠንቅ እንደሚሆኑ አያጠራጥርም።

የአውራ አደን የለመዱ ሰዎችን ተመልከቱ፤ ስፖርት ነው ይባላል፤ ግን ከክፋትና በራስ ከአለመተማመን በሽታ የሚመነጭ ሱስ ነው። ተኩሶ አውራውን መምታትና ሲንፈራፈር ማየት ትልቅ ደስታን ያሳድርባቸዋል። ጤናማ ሰው በዚህ እንዴት ይደሰታል? ከአውራ አደን ወደ ሰው አደን፤ ከአውራ ገዳይነት ወደ ሰው ገዳይነት መሸጋገር በጣም ቀላል ይመስለኛል፤ ልዩነቱ ለሁለቱ አዳኞች የሚሰጣቸው የፈቃዱ ዓይነት ነው። ዋናው ነገር ሁለቱም የመግደል ሱስ አላቸው፤ አንዱ አውራን፤ ሌላው ሰውን።

ነፍስ ገዳዮች በመሠረቱ በእለምሮ ህክምና ላይ መሆን ያለባቸው በሽተኞች ናቸው። የአራት ኪሎውን ነፍስ ገዳይ (ግርማ የሚባለውን) እናስታውስ፤ የበደኖውን ጉድጓድ እናስታውስ፤ የአርባ ጉጉን ከአልጂሪያ ሁኔታ ጋር ተመሳሳይ የሆነ የማረድ ግድያ እናስታውስ። ይህ ሁሉ የበሽተኞች ሥራ ነው። ነፍስ ገዳይ እሱ የሚወድደው ሰው የሌለው፤ እሱን የሚወድደው ሰው የሌለው፤ የኑሮ ተስፋው የተመዋጠጠ፤ በራሱም ሆነ በሌሎች ሰዎች ምንም እምነት የሌለው፤ ልቡ ፍጹም ባዶ የሆነ በድን አካል ነው። ስለዚህ ቢገድልም፤ ቢሞትም ምንም ስሜት የለውም።

እንግዲህ ትልቁ ጥያቄ፡- እንዴት አንድ ኅብረተሰብ ሆነ ብሎ በሽተኞችን እየመለመለና እያሠለጠነ የሚያጠፋውንና ለፍርሃትና ለሰጋት የሚዳርገውን የገዳይ ቡድን ያደራጃል? ይህ የሚሆነው ከላይ እስከታች በሽታው ሲሰራጭና በተለይም ሥልጣንና ጥቅም ከበሽታው ጋር ሲቆራኝ ነው። የአንድ ኅብረተሰብ የመንፈስ ብክለት ልንለው እንችላለን።

ገዳይና ተገዳይ ለአንድ ጊዜም ቢሆን ይገናኛሉ፤ ይገናኛሉ ማለት ይተያያሉ ማለት ላይሆን ይችላል። አንዳንድ ነፍስ ገዳዮች የሚሠለጡት ከጀርባ ለመምታት ነው። በየአካባቢያችሁ የደረሱ አንዳንድ ግድያዎችን ብታስታውሱ አብዛኛዎቹ ከጀርባ በኩል የተመቱ ሆነው ታገኙአቸዋላችሁ። ይህ የሚሆንበት ዋናው ምክንያት የገዳዩን ተግባር በተቻለ መጠን ለማቃለልና በእለምሮው ተቀርጾ በሚቀረው የግድያ ስዕል ውስጥ የሙዋቹ ዓይኖች አይኖሩም፤ ሙዋቹም መጨረሻ ያየው ገዳዩን አይሆንም። ስለዚህም ገዳይ ሙዋች አላወቀኝም፤ አላየኝም፤ እያለ ራሱን ማታለል ይችላል።

#### 4. አስገዳዮች

አስገዳይና ተገዳይ ምናልባት በፍጹም ተያይተው አያውቁም ይሆናል። አስገዳይ ኢላማ የሚሆነውን ሰው የሚያውቀው በተለየ ሀሳቡ ወይም በተለየ እምነቱ ነው፤ ኢላማ የሚሆነው ሰው ከአስገዳዩ የተለየ ሀሳብ ወይም

የተለየ እምነት አለው። ተገዳዩ የያዘው ሀሳብ ወይም ቃል በአስገዳዩ የሚጠላ መሆኑን ያውቃል። ይህ የሚጠላ ቃል ኢድጎ፤ አነጣ፤ መአሕድ ሊሆን ይችላል። አስገዳዩ ችግር ያለበት ሰው መሆኑን ለመረዳት የሚያዳግት አይደለም፤ በመሠረቱ አስገዳዩ ለመግደል ወይም ለማጥፋት የሚፈልገው ቃሉን ወይም ሀሳቡን ነው፤ ያ ቃል ወይም ሀሳብ ደግሞ በአሱም በራሱ ማለት በአስገዳዩ ውስጥ አለ። ክርስቶስ ለምን ተሰቀለ? ጳጳሱ ጳጳይሁድ ንጉሥ ነህን? ብሎ ሲጠይቀው፤ ለንተ ትላለህ፤ ብሎ መለሰለት። የክርስቶስ ወንጀል የተባለው ቃል ወይም ሀሳብ እንዲሰቀል አሳልፎ በሰጠው ሰው ውስጥ ነበረ ማለት ነው። ክርስቶስ ተሰቀለ፤ ቃሉ ለመለመ፤ አበበ። ሰዎች ተገደሉና ቃል ወይም ሀሳብ አይጠፋም፤ ይህ እውነት ባይሆን ኖሮ ክርስትናም ሆነ እስልምና በየተወለዱበት መንደራቸው ተቀብረው ይቀሩ ነበር። ቃልን መግደል አይቻልም፤ ቃልን መቅበር አይቻልም።

አስገዳይ ሰውን ሲያስገድል ቃልን ያስገደለ እየመሰለው ነው፤ ሲገድለው ወይም ሊያጠፋው የሚሻው ቃል በራሱም እለምሮ ውስጥ መሽጎ እንደተቀመጠ አያውቅም። እንዲያውም የፍርሃቱ መነሻና ወደ ጥቃት የሚገፋፋው በእለምሮው ውስጥ የመሸገውና ከሱ ጋር የማይዋደደው ቃል ነው። የሚፈራው ጠላት ሲያገኝ ጠላቱን ማጎደር አድርጎ እያቃጠለ መኖር የቃል ወይም የሀሳብ ልዩ ባሕርይ ነው። ቃልን በቃል ለመግጠምና ለማሸነፍ የእለምሮው ብቃት የሌለው ሰው የቃሉ ፈቃደኛ ማጎደር የመሰለውን ሰው በማስገደል ቃሉን የሚያጠፋው ይመስለዋል።

በገዳዩ ውስጥ ሆኖ ቀንና ሌሊቱን በሙሉ እንደቆላ ቁስል የሚጠዘጠዘው ሀሳብ ሰዎችን በመግደል ይጠነክራል እንጂ አይሞትም፤ አንድ ሰው በሞተ ቁጥር ቢያንስ አንድ ቤተሰብ ለዚያ ሀሳብ ለመቆም በቂ ምክንያትን ያገኛል፤ ለተገደለው ሰው ያላቸው ፍቅርና ታማኝነት ያስገድዳቸዋል። አስገዳዩ ሊገድላቸው ከሚችላቸው ሰዎች ቁጥር በላይ በሕልውና በእውኑ ተደርድረው ይታዩታል። የቆላ ቁስሉ ይበልጥ ይጠዘጠዘዋል። በሽታውና ፍርሃቱ ሌላ ዘዴ ስለማያሳውቁት መንገዶች ሁሉ በሰው ሬሳ አስኪሸፈኑና በሰው ደም አስኪጨቁዩ ያስገድላል። ይበልጥ በአስገደለ መጠን ይበልጥ አረመኔነቱንና ወንጀለኛነቱን እያረጋገጠ ለሚቃወመው ሀሳብ ወይም ቃል የበለጠ ጥንካሬን ይሰጣል። የአብዛኛው ሰው ልብ እየሸፈተበት ሲሄድ የቆላ ቁስሉ ይብስብታል። በደርግ ዘመን አንድ ለቅሶ ቤት ሰዎች በየአቅጣጫው ያዩትን የወጣቶች ሬሳ ያወራሱ፤ አንዲት አሮጊት ደረታቸውን እየመቱ «እግዚአብላግ እግዚአብላግ» አሉና ጥድ ነውኮ የግዜር ሥራ፤ እነሱም ይገድላሉ ሥራ ሆኖባቸው፤ እግዜርም ሥራው ነውና መፍጠሩን ይቀጥላል፤ በየመንደሩ የሚወለደው ልጅኮ ብዛቱ፤ አሉና በአላቸው ፍልስፍና ደመደሙት። የተፈጥሮ ሕግ ነው፤ የጥቃት አላማ የሆነ ሁሉ የመራባት ኃይሉ በጣም ይጨምራል። አንዳንድ የዓሣ ዝርያዎች በዓመት

አስከ አምስት መቶ ሚሊዮን እንቁላል ይጥላሉ። በአንጻሩ ጎሪላ የሚባሉት ትላልቅ ዝንጅርዎች በሁለት ዓመት አንድ ልጅ ብቻ ይኖራቸዋል። የማጥፋት ተልእኮ ተፈጥሮን ራሱን የሚቃረን ነው።

አስገዳይ ከነፍሰ ገዳይ የሚብሰበት አንድ ነገር ያለ ይመስለኛል፤ አስገዳይ ፈሪ ነው። እሱ ራሱ ሊያደርገው የማይፈለገውን ወይም የማይችለውን መጥፎና ርክሽ ተግባር ለማከናወን ከሱ ያነሰና ለሱ በድን መሣሪያ የሚሆነው ፍጹም ታዛዥ ፈልጎ ይጠቀምበታል። እሱም በሁለት በኩል በፍርሃት ተሰንጎ ይኖራል፤ መኖር ከተባለ። በአንድ በኩል የቆላ ቁስል ሆኖበት የሚያሰቃየው ሀሳብ ሰላምና አረፍት እንዳያገኝ ያደርገዋል፤ በሌላ በኩል ሌላ አስገዳይ ነፍሰ ገዳዩን ወደሱ መቼ እንደሚልከበት እያሰበ ይባኛል። ይወቀውም አይወቀውም፤ ይግባውም አይግባው የሕግ አለመከበር የሱንም የራሱን ኑር በስጋት ላይ ይጥላል።

**5 መደምደማያ**

ከሰውነት ደረጃ ለወጣ ሰው ሰውን መግደልም ሆነ ማስገደል በጣም ቀላል ነው። እንኳን ሰላማዊውን፣ ምንም የማይጠረጥረውን ሰውና በቂ የታጠቁ ጠባቂዎች ያሉአቸውም ሰዎችም ተገድለዋል። ነፍሰ ገዳይነትም ሆነ አስገዳይነት የወንጀለኛነትና የጸረ ጎብረተሰብነት ባሕርይ እንጂ ከጀግንነት ጋር የሚዛመድ አይደለም። ከሁሉም በላይ ጀግንነት ሰው ሆኖ ለሰው መቆምን ይጠይቃል፤ ለሕይወት፣ ለጥንካሬ፣ ለእድገትና ለብልጽግና መቆምን ይጠይቃል። ጀግንነት የከብርና የኩራት ጉዳይ ነው፤ በተለይም የወገን ከብርና የወገን ኩራት። ነፍሰ ገዳይነትና አስገዳይነት ከብርም ኩራትም የሌለበት የዕለት ሆድን የመሙላትና የተራ ወንጀለኛነት ተግባር ነው። ለቤተሰቡ፣ በተለይ ለልጆቹ ውርደታቸውና ማፈሪያቸው ነው።

በማናቸውም መስፈሪያ የኢትዮጵያ ሕዝብ ጨዋና የሠለጠነ ነው። እንዲህ ያለ ሕዝብ ሁሉ ለሚያውቃቸው፣ አስገዳዮችና ነፍሰ ገዳዮች ግን የሚያውቁቸው አራት ሚዛኖች አሉ። የመጀመሪያውን ሚዛን የያዘው እግዚአብሔር ነው፤ በዚህ ሚዛን በጎና ከፋው፣ ጻድቅና ኃጥእ ገሀድ ይለያል። በመጀመሪያው የዮሐንስ መልእክት (1/14-15) እንዲህ ይላል፤ ሐኛ ወንድሞችን የምንወድ ስለሆንን ከሞት ወደ ሕይወት እንደተሻገርን እናውቃለን፤ ወንድሙን የማይወድ በሞት ይኖራል፤ ወንድሙን የሚጠላ ሁሉ ነፍሰ ገዳይ ነው፤ ነፍሰ ገዳይም የሆነ ሁሉ የዘለዓለም ሕይወት በእርሱ እንዳይኖር ታውቃላችሁ። ልብ በሉ፤ ዮሐንስ የሚያስተላልፈው ትክክለኛው የክርስቶስ መልእክት ነፍሰ ገዳይ የሚለው ወንድሙን የሚጠላውን ነው፤ ወንድሙን የሚገድለውን ከዚያ በባለ ደረጃ ይመድበዋል ማለት ነው።

ሁለተኛውን ሚዛን የያዘው ሕዝብ ነው፤ በዚህ ሚዛን እውነተኛውና ውሸታሙ፣ ትክክለኛውና አጭበርባሪው፣ ቀምነገረኛውና አበላ ባዩ ይለያሉ። ይህ ሚዛን ይሉኝታም ይባላል። ማንም ነፍሰ ገዳይና ማንም አስገዳይ ከሕዝቡ ጋር በጠላትነት የቆመ ነው። ይዋል ይደር እንጂ ሕዝቡ እነዚህን እሾሆች እየፈነቀለ ያወጣቸዋል።

ሦስተኛውን ሚዛን የያዘው ጎሊና ነው፤ በዚህ ሚዛን እያንዳንዱ ሰው ሌላውን ሰው ብቻ ሳይሆን ራሱንም የሚያውቅበት ችሎታ አለው። ማንም ሰው ሲሞሽ ወይም ሲያታልል መጀመሪያ የጎሊናውን ሚዛን ሰብሮ ነው። ለራሱ ሳይሞሽ ለሌላ መሞሽት አይችልም፤ ራሱን ሳያታልል ሌላውን ማታለል አይችልም። በራሱ ሕይወት ላይ ሳይፈርድ በሌላ ሰው ሕይወት ላይ መፍረድ አይችልም።

አራተኛውን ሚዛን የያዘው ሕግ ነው። ሕግ ጥፋት የተባሉትን ድርጊቶች ይለያል፤ ያጠፋውንም እንደየጥፋቱ እየለየ ይቀጣል።

ለማስረጃ ያህል፣ የኢትዮጵያ ሕዝብ ጨዋና የሠለጠነ መሆኑን እንዳረጋገጠ ሁለት ምሳሌዎችን ልስጥ። እንደኛ፣ ከ1966 የካቲት ጀምሮ አስከ 1968 መጀመሪያው ግድም ድረስ በኢትዮጵያ ውስጥ መንግሥት ነበረ ለማለት አይቻልም ነበር፤ የትርምስ ጊዜ ነበር። እውነት፣ እውነት አላቸኋለሁ በእንዳዚህ ያለ ጊዜ ሰላም የሚሰፍንበት ሌላ አገር የለም ብዬ በድፍረት ለመናገር አቸላለሁ። በ1953ም ቢሆን ለጥቂት ቀናትም ቢሆን የኢትዮጵያ ሕዝብ ጨዋነቱን አስመስከሮአል። ይህንን ለመረዳት የፈለጉ በእውሮፓም ሆነ በአሜሪካ ትንሽ ጸጥታ ሲደፈርስ በሰውና በንብረት ላይ የሚደርሰውን ጥፋት ቆም ብለው ያስቡት፤ በአፍሪካማ በዙሪያችን ያየነውና የምናየው ነው።

ሁለተኛው ማስረጃዬ ኮሎኔል መንግሥቱ ተስፋ ወደ መቁረጡ ሲጠጉ ቢያንስ ሁለት ጊዜ ሕዝቡ ትግርኛ ተናጋሪዎችን እያደነ እንዲገድል የተሸፋፈነ ጥሪ አድርገው የከሸፈባቸው ነው። እኔ ለሳቸውም መከራከሪያ በር ለመክፈት የተሸፋፈነ ልበለው እንጂ ለብዙ ሰው ግልጽ ሆኖ ተሰምቶታል፤ ከአልተሳሳትሁ ከተናገሩት አንዱ ዓረፍተ ነገር ልይ ጦርነት በእያንዳንዱ ሰው ቤት ውስጥ መግባት አለበት፤ የሚል ነበር። ምን እንደተፈለገ ለማሳየትም በደብረ ዘይትና በአዋሳ ሰዎች እየተገደሉ ተቀጥለው ነበር። የኢትዮጵያ ሕዝብ የሰጠው ምላሽ ግን ዓይኖቻሁ ላፈር የሚልና እኩይ ጥሪውን ማጥላላት ነበር።

ይህ የኢትዮጵያ ሕዝብ መንፈሳዊ ሀብትና ቅርስ የሚያኮራውና የሚያስከብረው ሆኖ ቆይቶ ነበር። በአለፉት ሃያ አራት ዓመታት ውስጥ የኢትዮጵያ መንፈሳዊ ሀብት እየተሸረሸረ ነው። ቶሎ ከነቃንና ከተባበርን መሸርሸሩን ልናቆመው እንችላለን። አንድ የደረሰብኝን ነገር ልንገራችሁ፤ ወደዝርዝር ነገሩ ሳልገባ ከጥቂት ወራት በፊት መሸት ብሎአል፤ ጠመንጃ የያዙ ሰዎች አስቆሙኝ፤ ጠመንጃውን ወደኔ ደቅኖ ዓይኖቼ ተጎልጉለው ወጥተዋል፤

ያገረጠርጣቸዋል፤ ይጠይቀኛል፤ እመልሰለታለሁ፤ ደግሞ ይጠይቀኛል፤ ደግሜ እመልሰለታለሁ፤ ለብዙ ጊዜ አንደተሰበረ ሽክላ ያንኑ ተባባልን። በመጨረሻ ሰማ አንተና እኔ ልንግባባ አልቻልንም፤ ሌላ ሰው ከአለ ውሰደኝ፤ ለማናቸውም አንተ ባለገና ሥነ ሥርዓት የማታውቅ ነህ፤ የእኔ ትንሹ ልጄ ከአንተ ይበልጣል፤ ጠመንጃ ስለያዝህ ከሥርዓት ውጭ ሰውን ማንተጠጥ ተገቢ አይደለም፤ ትራፊክ ፖሊስ አንዳንተ ጠመንጃ ሳይሸከም በፊሽካ ብቻ ያስቆመናል፤ ያንተን ጠመንጃ አልፈራም፤ አልኩት። ልጄ - (ልጅ ነው፤ ምናልባት ሃያ ወይም ሃያ ሁለት ቢሆነው ነው፤) ከዚያ በኋላ አርሰም ይለኝ ጀመር። ዋናው ነጥቤ ይኸ ነው። ይህ ነፍጠኛ (ገዳይ እንዳልሆነ ተስፋ አለኝ) በኢትዮጵያዊነቱ የወረሰው ጨዋነት ተሙዋጥጦ አልጠፋበትም፤ በእንደዚያ ያለ ሁኔታ ውስጥ በአንድ አፍታ ታረመ። በጣም አስደነቀኝ።

የኢትዮጵያ ሕዝብ የደርግን የጭካኔ ዘመን ተሻግሮና የጭካኔውን ትምህርት እሻፈረኝ ብሎ አሳለፈና ዛሬ ለሌላ የጭካኔ ዘመንና ለሌላ የጭካኔ ትምህርት ተዳርጓል። በደርግ ዘመን የተጀመረው ግድያና ሬሃን በየመንገዱ ማጋደም አሁንም እየቀጠለ ነው። በአፍአዊ ወግና ሥርዓት እየተኩራናና እየተመጸደቁ የሚወዳደሩት ቤተ ሃይማኖቶች ጆሮ ዳባ ልበስ ያሉ ይመስላሉ፤ የአንዳቸውም ድምፅ አይሰማም። ፍርሃት፣ ትዕቢትና ከሀይት የተደባለቀበት የሐፍረት መለየታቸውን ለብሰው ሕኔ ወንድሜን ጠባቂ ነኝ እንዴ። እያሉ የቃዩንን ድምፅ የሚያስተጋቡ ይመስላል። በደርግ ዘመን ወሎዎዎች እግዚአብሔር አገራቱን እንደራቃት ተረድተው ቢቸግራቸው አንጎራጉረው ነበር።

ቀና ብዬ ባየው ሰማዬ ራቀብኝ፤  
አላህን ሰፈራ ወሰዱት መሰለኝ።

ሰውን እንደ አውሬ እያደኑ መጣል አገርን እያቀናም። በየመንገዱ የሰው ደምን በማፍሰስ ፍቅርን፣ መተማመንንና ተስፋን ለልጆቻችን ለማውረስ አንቸልም። የሰው ደም ይጮሃል፤ እግዚአብሔርም፣ ሕዝብም፣ የነፍስ ገዳዮችና የአስገዳዮች ልጆችም፣ ትውልድም ይሰማል፤ በትዕቢት ያዳፈንነውን የጨዋነትና የመንፈስ ሀብት እናውጣና አንታደስ፤ የነፍስ ገዳዮችና የአስገዳዮች መንገድ ቁልቁለትና ከፋ ኮረኮንቸ ሆኖ የሚያመራውም ወደ አልም ያለ ገደል ነው፤ በዚያ በኮረኮንቸ ቁልቁለት በደም ጎርፍ ተግባራትን ወደ ገደሉ አንገባለን፤ ምን ዓይነት በሽታ የያዘው፣ ምን ዓይነት ዛር የሰፈረበት ሰው ነው ይህንን የደም መንገድ ለልጆቹ የሚመኝ።

## አራት መላ ወይስ ዱላ

መስፍን ወልደ ማርያም  
መስከረም 1989

### 1 መግቢያ

ዓላማዬ ሁለት ነው፤ እንዱ በገርነትም ይሁን በተቃዋሚነት በሥልጣን ጉዳይ ተሰልፈው በአገር ውስጥም ሆነ በስደት ለሚታገሉት ኢትዮጵያውያን ወደኋላ እንዲመለከቱና የወደፊትም በዓይነ አእምሮአቸው እንዲቃኙ ለማበረታታት ነው። ሁለተኛው ኢትዮጵያ ውስጥም ሆነ በስደት ያሉትን ወጣቶች ራሳቸውን ከአላት፣ ወላጆቻቸውን ከጸጸት እንዲያድኑ ለማስጠንቀቅ ነው። ያንኑ ስሕተት መደጋገም ከሞኝነት የባሰ ነው። መሠረታዊ የሆነ የማሰብ ችግር መኖሩን ያመለክታል።

አሸንፈው ወንበሩ ላይ የተቀመጡት ሰዎች የተሸነፉት ትክክለኛ ቅጂ እንደሆኑ እያየን ነው። ሌሎች ደግሞ በዚያው መንገድ እነዚህን አሸንፈው የእነዚህ ትክክለኛ ቅጂ ለመሆን በዝግጅት ላይ ያሉ ይመስላል። ከአንድ ስሕተት ወደ ሌላ ስሕተት፤ ከአንድ ጉዳት ወደሌላ ጉዳት በፋክራና በሽላላ ለመረማመድ የሚሹ እየበረከቱ ነው። ለወጣቶቹ ልናስተላልፍላቸው የምንችለው ውርስ የጦርነት ማገዶነትን ሳይሆን የመንፈስ ጥንካሬንና መስዋዕትነትን ነው። ከፍርሃት ነጻ እንዲሆኑ ከፍርሃት ነጻ ሆነን እናስተምራቸው። ራሳችን የማናደርገውን ለወጣቶች ማስተላለፍ ኃላፊነት የገደለው የመንፈስ ውርደትና ራስንም ሌሎችንም የማታለል አባዜ ነው።

ታሪክን ማወቅ እንድ ነገር ነው፤ የታሪክን ጥቅም መረዳት ደግሞ ሌላ ነገር ነው። ታሪክን መሥራች ከሆኑት ሕዝቦች መሀከል የምንገኝ ብንሆንም የታሪክን ጥቅም ባለመረዳትና ታሪካችንን ባለማወቅ ተወዳዳሪ የሌለን ሳንሆን አንቀርም። አሁን ደግሞ ከዚያም አልፈን ታሪክን በመካድ ተወዳዳሪ የሌለን ሆነናል። በአንድ በኩል ድንቁርናን በሥልጣን እያጌጥን በልበ ሙሉነት ውሸትን በማራባት፣ በሌላ በኩል የአውነትን ኃይል በመፍራት፣ በአንድ በኩል እስተሳሰብን ማጥራት የሚጠይቀውን ጭንቀት በመሸሸ በቀላሉና በሰፊው የመሀይም ጎዳና እየተገራላሰሱ አፍ እንዳመጣ በመናገር አዋቂ በመምሰል፣ በሌላ በኩል ራስን በማታለል ለራሳችንና ለይተን ወገን ላይረግናቸው ስንል ድብብቆሽ በመጫወት ራሳችን በፈጠርነው ድፍን ጨለማ ውስጥ የምንተራመስ ሕዝብ



ሆነናል። ይህ ትርምስ ታሪክንና የታሪክን ጥቅም ካለማወቅ ብቻ ሳይሆን ኃላፊነትንም ለመሸሽ ከሚደረግ ጥረት የሚመነጭ ይመስለኛል።

የታሪክ ዋና ጥቅሙ ያለፈው ትውልድ ባደረገው ጥሩ ነገር የሚከተለው ትውልድ እንዲኮራና ያለፈው ትውልድ ያደረገውንም ስሕተት አውቆና ተረድቶ ራሱን እንዲጠብቅ ለማድረግ ነው። እኛ ከአንድ ስሕተት ወደ ሌላ ስሕተት የምንረማመደውና ወደ ስሕተት አዘቅት የምናመራው ሁሉም ራሱን እያፀዳ በማሳየቱ ነው። የእኔ ትውልድ በአሸከርነትና በፍቅር ንዋይ ምክንያት ፋይዳ ሳይሠራ እንደተዋረደ ሁሉ ከዚያ የሚቀጥለውም ትውልድ የራሱ ስሕተቶች ነበሩት። እነዚህ ስሕተቶች እየተደበሰበሱ ከታለፉ ለሚቀጥለውም ትውልድ ጠንቅ ስለሚሆኑ በግልጽ እንድንገነጋገርባቸው ያስፈልጋል።

ማሰብ የግል ሰብአዊ ባሕርይ ነው። የሰው ልጅ የተፈጥሮ ባሕርይ ቢሆንም በትምህርትና በልምድ የሚገራና የሚሳል ኃይል ነው። በትምህርት ላይ ባሉበት ጊዜ ከአስተማሪዎቻቸውና ከመጻሕፍት በሚቀሰሙአቸው ሀሳቦች አእምሮአቸው እየዳበረ ተማሪዎች ማሰብ ይጀምራሉ። ለዚያውም ጥቂቶች ናቸው። አብዛኛው ማዕድ ላይ እንደቀረበ ሰው ያመጡለትን ተመግቦ የማሰብን ጭንቀት ሳያውቅ ተመርቆ የሚወጣ ነው። አንድ ተማሪ ማሰብ የሚጀምረው ከትምህርቱ የሚያገኛቸው ሀሳቦች ከአገሩ ተጨባጭ ሁኔታዎች ጋር ያላቸውን የከፋ ቅራኔ መገንዘብ ሲጀምርና ለመፍትሔው አስተዋጽኦ ለማድረግ ለምን እንዲህ ይሆናል ለምን እንዲህ አይሆንም እያለ ጥያቄ ሲጠይቅና መፍጨርጨር ሲያሳይ ነው። ለዚህ የሚበቁ ብዙ አይደሉም። ሆኖም ቀደም ሲል በዩኒቨርሲቲ ኮሌጅና በኋላም በቀዳማዊ ኃይለ ሥላሴ ዩኒቨርሲቲ ብዙ ተማሪዎች ነበሩ። እነዚህን ተማሪዎች አወዳዳዮቻሉ፤ አክብራቸዋለሁ፤ አስከተወሰነ ደረጃም አብራሃቸው ተሰልፈዋል። ፋኖ ተሰማራ ማለት ሲጀምሩ ግን ማሰቡን እንዳቆሙ ተረድቼ ተለየኋቸው። በዚህ ልጅምር።

### 2 ፋኖ ተሰማራ

ወጣቶች ትምህርታቸውን አጠናቅቀው ሲወጡ ወዲያውኑ በኑሮ ጣጣ ይጠመዱና ሚስት ማግባት፣ ልጅ መውለድ፣ መሬት መግዛት፣ ቤት መሥራት ወዘተ በሚል የማሳበረሰቡ ግዴታና ውድድር ውስጥ ይገቡና አእምሮንና ኅሊናን ወደ ማስተኛቱ ይደርሳሉ። አእምሮንና ኅሊናን ያሳስተኙ የሚመሰሉት ደግሞ በአንድ በኩል በወጣትነት ትዕቢት በሌላ በኩል በቀላል የማርከሳዊ ሌኒናዊ የቃል ድግምት እንኳን የኢትዮጵያን የዓለምን ችግር ሁሉ ለመፍታት እንደሚችሉ ወደ አርግጠኛነት ደረጃ ላይ ደርሰው ነበር። እነዚህኞቹ ለአገራቸውና ለወገናቸው የነበራቸውን መቆርቆር መካድ አይቻልም። ነገር ግን ስሜታቸውን በይበልጥ የሚገፋፋው ለአገርና ለወገን ያላቸው መቆርቆር ይሁን

ወይስ የራሳቸው የሥልጣን ጥማት ሊነግሩን የሚችሉት እነሱ ናቸው። በበኩሉ ሁለቱ የተደባለቀባቸው ይመስለኛል።

በተለይ ለዩኒቨርሲቲ ተማሪዎች ፋኖ ተሰማራ የሚለው መዝሙር ከሀሳብ የመነጨ ነው ለማለት አልቻልንም። ምንም ሀሳብ ካልተቀላቀለበት ስሜት የመነጨ ይመስለኛል። በመሠረቱ የዩኒቨርሲቲ ተማሪዎች የሚኖሩበት የአእምሮ ሥራንና የማሰብን ጭንቀት የሚማሩበት እንጂ የጉልበትና የጥፋት ተልእኮ የሚሰበክበት ዓለም አይደለም። እንዲያውም ሁለቱ ተልእኮዎች በቅራኔ የተጣመዱ ናቸው። የቀዳማዊ ኃይለ ሥላሴ ዩኒቨርሲቲ ተማሪዎች መንገዱን የሳቱት ፋኖ ተሰማራ ማለት ሲጀምሩ ነበር። በአእምሮ ችሎታ፣ በሀሳብ ልዕልና፣ በመንፈስ ኃይል በልጠው በማሸነፍ ፋንታ ዝቅ ብለው የጡንቻውን መንገድ ተያያዙት። አእምሮም፣ መንፈስም እንደጭ ብለው የወደቁት ያን ጊዜ ነው።

በተጨማሪ የማርከሳዊና ሌኒናዊ ፍልስፍና ቅንጫቤ ለሁሉም ችግር የተዘጋጀ መፍትሔ ያለው መስሎ ስለታያቸው የማሰቡ ጭንቀት ጭራሹኑ ጠፋ። ይህ ትውልድ በአንድ ዓይነት ስሜት እየተገፋ እንደነበረ የሚያመለክተው በተለያዩ ስሞች የተመሠረቱትና በባላንጣነት ሲፈላለጉ የነበሩት ሁሉ ማርከሳዊ ሌኒናዊ መሆናቸው ነው። ስለዚህም መከፋፈሉና ጠቡ ከፖለቲካ እምነት የመነጨ ሳይሆን ከሥልጣን ጥምም ነበር ለማለት ይቻላል።

ሌላም ጥያቄ ለማንሳት እንገደዳለን? የአገርና የወገን ፍቅር በምን ደረጃ ላይ ነበር የማርከሳዊ ሌኒናዊ የፖለቲካ እምነትና የሥልጣን ጥም በአንድ በኩል፣ የአገርና የወገን ፍቅር በሌላ በኩል ምን ዓይነት ግንኙነት ነበራቸው? ወይም በሌላ መንገድ ያንኑ ጥያቄ ለማንሳት፣ ዓላማው የቱ ነበር? መሣሪያው የቱ ነበር? እነዚህ ጥያቄዎች ሊያስነሡ የሚችሉት ንደትና ብስጭት ይለማኛል። ነገር ግን ሊጠየቁና መልስ ሊያገኙ የሚገባቸው ጥያቄዎች ናቸው ብዬ አምናለሁ።

የአገርና የወገን ፍቅር የሚገፋፋቸው ሰዎች ለአገርና ለወገን ብለው በሚያስቡትና በሚናገሩት፣ በሚጽፉትና በሚሠሩት ሁሉ ዋና ዓላማቸው አድርገው የሚመለከቱት አገርንና ወገንን ነው። ዓላማቸው አንድ ቢሆንም ለዚህ አንድ ዓላማ የተለያዩ ቡድኖች የተለያዩ ዘዴዎችና የተለያዩ መንገዶች ይቀይሱ ይሆናል። እንግዲህ በዘዴ ቢለያዩም ሁሉም በአንድ ዓላማ ስር ያሉና ለዚያው ዓላማ የሚገዙ ናቸው ማለት ነው። ይህ እውነት ከሆነ አንዱ የሌለው ጠላት ሆኖ ወደ መጋደል ደረጃ የሚደርሱት ለምንድን ነው? አገርና ወገን ማለት እነዚያን የሚገዳደሉትንም ሰዎች ይጨምራል። በሚሞቱትም ሰዎች መጠን አገርና ወገን ይጎዳል። በሚቃጠለውም ንብረት መጠን አገርና ወገን ይቸገራል። በእኔ አስተያየት ወደ መገዳደል ደረጃ የሚደርሱት ዓላማቸውን ሲስቱ ነው።

የሥልጣን ትግሉ አንድ ደረጃ ላይ ሲደርስ ከመነሻው የአገርና የወገን ዓላማ የሥልጣን አምሮት በልጠና ጎልቶ ይታያል። በዚህ ሁኔታ የሥልጣን አምሮታቸው የበረታባቸው ሰዎች አገርንና ወገንን ከዋና ዓላማነት ሽረውና አውርደው የራሳቸውን የሥልጣን አምሮት ወደ ዓላማነት ከፍ ያደርጉታል። ነገሩ ሁሉ ተለዋወጠ ማለት ነው፤ አገርና ወገን ዓላማ መሆኑ ቀርቶ መሣሪያ ይሆናል፤ የሥልጣን አምሮት ዋና ዓላማ ይሆንና አገርንና ወገንን መሣሪያ አድርጎ የወገንን ደም አየጠጣና የወገንን ሕይወት አየበላ ይፋፋል፤ ይደረጃል። በትንንሽ ልጆች ሕይወት የሥልጣን ጥማቸውን ያረካሉ። ይህ አንዱና መሠረታዊው ዓላማን የመሳት መግለጫ ነው። የአገር ዓላማ በግል ዓላማ መተካቱ ብቻ ሳይሆን፤ የአገር ዓላማ ለግል ዓላማ ማረማመጃ መሣሪያ ይሆናል፤ ይህ ያየነውና የምናየው ነው።

በአንድ ትውልድ ውስጥ ያሉ ሰዎች የሥልጣን አምሮታቸውን ለማርካት አርሰበርሳቸው ተጫረሱ፤ በመሣሪያነት የተጠቀሙበትን ከነሱ በታች ያለውንም ትውልድ አጫረሱት። ይህ ከአገር ዓላማ የሚመነጭ አይደለም። የአገር ዓላማ በአጠቃላይ መልኩ ሲታይ የጋራ ነው፤ የሥልጣን አምሮት ግን የግል ወይም የትንሽ ቡድን ነው። ትርጉሙ የሚባለው የሌኒን ጉዋደኛ እንዳለው አጠቃላይ የፖለቲካ ቡድኑ በድርጅቱ ይተካል፤ ድርጅቱ ደግሞ በማዕከላዊ ኮሚቴው ይተካል፤ ማዕከላዊው ኮሚቴ በፖሊትቢሮው ይተካል፤ በመጨረሻ ፖሊትቢሮው በፈላጭ ቆራጩ አምባገነን ይተካል (በቃሌ ነው የምጠቅሰው)።

የእኛም ወጣቶች በሥልጣን አምሮት የተነሣ ከባላንጣ ቡድኖች ጋር በትጥቅ ትግል ከመፋለማቸው በፊት በእያንዳንዱ ቡድን ውስጥ በሥልጣን ትግልና ፋክከር ተጋድለዋል፤ አጋድለዋል። ከዚያም ባላንጣ ከሚሉላቸው ጋር ተጋድለዋል። ቁጥራቸው በውል ያልታወቀ በሺህ የሚቆጠሩ ወጣቶች አልቀዋል፤ ተላልቀዋል። ለማን ሲሉ ሞቱ? ለምን ዓላማ ሞቱ? ለአገርና ለወገን? ወይስ ለጥቂቶች መሪዎቻቸው የሥልጣን አምሮት? በማናቸውም በኩል የሞቱት አላሸነፉም፤ በማናቸውም በኩል የቆሰሉትና አካለ ጎደሎ የሆኑት አላሸነፉም፤ አልተጠቀሙም፤ በማናቸውም በኩል የተሰደዱት አላሸነፉም፤ አልተጠቀሙም፤ በጠመንጃ አፈሙዝ በሥልጣን ኮርቻ ላይ የወጡትና የሕዝብን የሥልጣን ባለቤትነት ረገጠው የሚዝቱትና ይህንኑ ዓይነት የሥልጣን አምሮት ለማርካት የሚያከብኩበት ሁሉ በሊጋ የወገን ሕይወት የተጫወቱና የሚጫወቱ ናቸው። ለአገርና ለወገን መቆማቸውን የሚያጠራጥር ሌላም ማሰረጃ አለ፤ የማርከሳዊ ሌኒናዊ የፖሊቲካ አምነታቸው ከአገርና ከወገን ይበልጥባቸው እንደነበረ የታወቀ ይመስለኛል። ነገሩን ለመጀመር ያህል በ1967 ይመስለኛል የኢትዮጵያ ኅብረተሰባዊነት (ሶሺያሊዝም) ሲታወጅ፤ የእኛ ወጣቶች ተበላጭተው ነበር፤ የኢትዮጵያ ኅብረተሰባዊነት የሚሉት ነገር ከየት የመጣ ነው! እንዲህ ያለ ነገር

ተሰምቶም አይታወቅ! አየተባለ መሳሪያ ሆኖ ነበር፤ የማርከሳዊ ሌሊናዊ አምነት አለን የሚሉ ሁሉ የኢትዮጵያ ጥቅም ወይም የአገር ጥቅም የሚባል ነገር መስማት አይፈልጉም ነበር፤ ለእነሱ ዋናው ጉዳይ የአገር ጥቅም ሳይሆን ወዛደራዊ ዓለም አቀፍነት ነበር፤ ለዚህ ነበር በደርግ ዘመን አገር ወዳድ የሚሉትን ኢትዮጵያዊ እንደየሆህ መሀይም ይመለከቱት የነበረው፤ አሁንም አቶ መለስ ሰንደቅ ዓላማውን ጨርቅ ሲሉ፤ ወይም አቶ ዳዊት ኢትዮጵያ የምትባል አገር የሰችም አሉ ሲባል (ሲሉም ሆነ ሲያስተባብሉ እኔ አልሰማሁም)፤ ያንኑ የማርከሳዊ ሌኒናዊ ጥራዝ ነጠቅነት ቅኝት የሚያመለከት ነው፤ አምነታቸው፤ አገር ማለት ዓለም በሙሉ ነው፤ ወገን የዓለም ወዛደር በሙሉ ነው፤ የሚል ነበር።

በሥልጣን አምሮት ማየል የተነሣ አገርና ወገን ዋና ግብ መሆናቸው ቀርቶ የሥልጣን መቆናጠጫ መሣሪያ እንደሆኑ ሁሉ በማርከሳዊ ሌኒናዊ የጥራዝ ነጠቆች አምነትም የተነሣ የፖሊቲካ አምነቱ ወደ ዋና ግብነት ተለውጦ አገርና ወገን የዚህ አምነት ማጠናከሪያ መሣሪያ ብቻ ተደረጉ፤ የማርከሳዊ ሌኒናዊ የፖሊቲካ አምነት ራሱ ለሥልጣን አምሮት አገልጋይነቱ የተፈተነ ነው፤ በተለይ ሌኒናዊው ክፍል ሌላ ጥቅም የለውም ለማለት ይቻላል፤ ተፈላጊነቱ ጸጥ፤ ለጥ አድርጎ ያለጥያቄና ያለማገራም አፍኖ ለመግዛት ነው፤ የሥልጣን አምሮት ከሌኒናዊ አምነት ጋር ሲጋባ ጨካኝና ለሰው ሕይወት ደንታ የሌለው ይሆናል፤ ለሥልጣን አምሮት ወይም ለፖሊቲካ አምነት መግደል አብዮታዊ ጀግንነት ነው፤ የሥልጣን አምሮታቸው መሞትን የማይፈቅድላቸው መሪዎች ጀሌውን ታጋይ ይሞታል እንጂ ትግል አይሞትም እያሉ ያደፋፍሩታል፤ ሞትን የሚያናገሩ ሌሎችን ለሞት የሚጋብዙ ሁሉ ለራሳቸው ሞትን አጥብቀው ይፈሩታል።

በተግባር በሚገልጸውና በሚያሳየው ሁሉ እኛን ለመጠበቅ እናንተ ሙቱ፤ እኛን ለማስከበር እናንተ ተዋረዱ፤ እኛን ለማበልጸግ እናንተ ደህዩ የሚል ቡድን የመንፈስ ጉድለት አለበት፤ አዚህ መደምደሚያ ላይ ለመድረስ የምንችለው የሁሉም ሰው ሕይወት እኩል ነው፤ በማናቸውም ዓይነት ሚዛን ቢለካ የማንም ሕይወት ከማንም ሕይወት አይበልጥም፤ የሚል አምነት መነሻ ስናደርግ ነው፤ ይህ የአምነት መነሻ ከሌለን፤ የሁሉም ሰው ሕይወት ለራሱና ለዘመዶቹ ውድና ክቡር መሆኑን ካልተቀበልን መንፈሳዊ ጉድለት አለብን ማለት ነው፤ የሰውን ልጅ፤ ያውም ገና ወጣቱንና ጨቅላውን የራሱ የሆነ ዓላማ እንደሌለው ግዑዝ ነገር ተመልክተነው ለእኛ ዓላማ በድን መሣሪያ ማድረግ መንፈሳዊ ችግርን ያመለክታል፤ ፖሊቲካም ሆነ ሕግ የተባላሽ መሆኑን ከአውሮፓና ከእኛም የቅርብ ታሪክ መገንዘብ የሚያዳግት አይደለም።

እኛ እንድንኖር እናንተ ሙቱ ማለት ከአፍንጫ በማይርቅ አስተሳሰብ ላይ የተመሠረተ ነው፤ የማንም ሰው ሕይወት የተወሰነ ነው፤ ለዘለዓለም

የሚኖር የለም፤ አሞኝቶ ያስገደለውም ተሞኝቶ እንደሞተው አፈር ይሆናል፤ ከሞት በኋላ ሁለት ነገሮች ይቀራሉ - ልጆች ያፍራሉ፤ እኔ ከሞትሁ ሰርዶ አይብቀል ያለችው አሁን እንደሆነችም እናውቃለን፤ ለራሱ ልጆችና ዘመዶች የማያሰብ ሰው ፖሊቲካ ውስጥ ምን አሰገባው ፖሊቲካ ለሰዎችና ለታሪክ ሲባል የሚገቡበት ተግባር ነው፤ ራስን ለማድለብም ብዙ ሌላ ሥራ ሞልቶአል፤ ታሪክ የነዚያን ስም አያነሳም።

አንዱ ቡድን ከሱ በኩል የሞቱትን የኢትዮጵያ ሰማዕታት ሲያደርጋቸው፤ ገዳዩን ቡድን የኢትዮጵያ ጠላቶች ያደርጋቸዋል፤ ሌላው በበኩሉ ከራሱ ቡድን የሞቱትን ሰማዕታት አድርጎ ገዳዮቹን የኢትዮጵያ ጠላት ያደርጋቸዋል። እያንዳንዱ ቡድን የየራሱን ሙዋቶች ሕይወታቸውን መስዋዕት ያደረጉ ጀግኖች ሲያደርግ በእያንዳንዱ የተገደሉት ደግሞ ማንንም የማያንዱ ትርፍና ግዕዝ ነገሮች እንደሆኑ አድርገው የሚያቀርቡአቸው ይመስላል፤ የተጋደሉት ቡድኖች ሁለት ብቻ አይደሉም፤ ሁሉም ራሳቸውን የማይጠይቁት አንድ ጥያቄ አለ፤ የኢትዮጵያ ሕዝብስ ምን ያስባል? ምን ይላል? በሁሉም በኩል ልጆቻቸው የሞቱባቸው እናቶች ምን ይላሉ? የተጋደሉት ቡድኖች ሁሉ ይህንን ጥያቄ የማያሰቡት ምክንያት አላቸው። ለኢትዮጵያ ሕዝብ የሚበጀውን ሁሉ የሚያውቁና በጎውንና ከፋውን የሚወስኑለት እነሱ ብቻ መሆናቸውን እያንዳንዱ ቡድን ያለማውላወል ስለሚያምን ነው።

ፋኖ ተሰማራ መዘመር ሆኖ አልቀረም፤ በእርግጥም ፋኖ ተሰማራ። በከተማው ውስጥ መጋደል የተዳከሙት ቡድኖች በግድ ወደጫካ እንዲገቡ ተገደዱ። ጫካም ከገቡ በኋላ ጫካ ከገቡት ውስጥ የተለያዩ ቡድኖች ተፈጥረው በነዚህ ቡድኖች መሀከል መጋደል አልቀረም። ከነዚህም ውስጥ ያሸነፉት ገዢዎች፣ የተሸነፉት ደግሞ የአሸናፊው ሎሌዎች ወይም ስደተኞች ሆነዋል። የፋኖ ተሰማራ የመጨረሻው ውጤት አሁን ያለው የአገዛዝ ሥርዓትና አሁንም ያልቆመው የሰደት ባህል ነው። ምናልባትም የኢትዮጵያ ደኖች ተመንጥረው ስላለቁ የፋኖዎች መሰማሪያ አማራጭና አውሮፓ ሆነዋል ለማለትም ይቻል ይሆናል።

የፋኖ ተሰማራ ውጤት ከዚህም አልፎ የኢትዮጵያን ህልውና ከፋኛ እየተፈታተነ መሆኑን በተግባር እያየነው ነው። መጨረሻውን ገና አላየንም።

ከፋኖ ተሰማራ የፈለቀ ሌላ ችግርም አለ፤ በጦር ሜዳ የበለጠትና ያሸነፉት ድሉን የሕዝብ ሳይሆን የግላቸው አድርገውት እንደወርቅ የጠራ አምባገነንነትና ዘረኛነት፤ በገህድ ከሚታይ የህብት ስግብግብነት ጋር ስልታቸው ሆኖአል። በዱላ ያገኙትን የሕዝብ ሥልጣን በመላ ለሕዝቡ የሚመልሱበት ሁኔታ ለማመቻቸት ፍላጎቱም ሆነ ችሎታው ያላቸው አይመስልም። ስለዚህም የተበለጠትና የተሸነፉት የሕዝቡን ሥልጣን ለማግኘት የሚሹት በመላ ሳይሆን በዱላ ነው። መላው የፖሊቲካ ትግል ነው፤ ዱላው የጦርነት ትግል ነው።

እንግዲህ የፋኖ ተሰማራ ጥሪ ገና አላበቃም ማለት ነው። ለገዢዎችም ሆነ ለተቀናቃኞቻቸው ሁልጊዜም ምርጫው ከመላ ይልቅ ዱላ አስከሆን ድረስ ፋኖ ተሰማራ ዘለዓለማዊና የማያቋርጥ ጥሪ ይሆናል። ፋኖ ተሰማራ ባህል ሆኖ ይተከላል ማለት ነው።

ፋኖ ተሰማራ ወደጠብና ወደጫካ፣ ወደመገዳደልና ወደጥፋት የሚያመራ መንገድ ነው። የመላ ሳይሆን የዱላ መፍትሔን የመረጠ ነው። እድገትና ብልጽግና፣ የተረጋጋና አስተማማኝ ኑሮ ለማካሄድ የማያስችል ምርጫ ነው።

### 3 መላ መላ ሌላው አማራጭ

ሌላው አማራጭ በአብዛኛው የአገዛዝ ሥርዓቱን በሚመሩት ሰዎች እጅ ነው። እነሱ ለጊዜው በአላቸው ዱላና በዱላ አቀባዮቻቸው ተማምነው የሰላማዊውን ትግል በር ሁሉ ከቆለፉት፤ ተቀናቃኞቻቸው ለመከላከል ዱላ እንዲያነሱ ምክንያት ይሆናሉ። የሰው ልጅ በአጠቃላይ፣ እኛ ደግሞ በተለይ የደረሰንበት የመንፈሳዊ ደረጃ እያሰብንና መላ እየፈጠርን ችግሮችን በውይይት ከመፍታት ይልቅ በሰሜትና በጉልበት የምንተማመንበት ላይ ነን።

በብዙ መንገድ የእኛ የሥልጣን ጥመኞች ከአረቦችና ከአሥራኤላውያን ጋር በጣም ይመሳሰላሉ። ሁለቱም ወገኖች የሚንቀሳቀሱት በአልህ ነው፤ አንዱ ከሌላው ጋር ለመግባባትና ለመቀራረብ ሳይሆን ደፍጥሮ ለማሸነፍ። መላ መፈለግ አቅጥላቸው በዱላ ሲጋደሉ ይኸው ስድሳ ዓመታት ሊያስቆጥሩ ነው። በሁለቱም በኩል የወደመው ንብረት፣ የጠፋው የሰው ሕይወትና የፈሰሰው እንባ፣ የተጻደለው እድገት በጣም ከፍተኛ ነው። አሥራኤላውያን የፍልስጥኤማውያንን መብት መቀበልና ማክበር እንዳይችሉ አድርጎአቸዋል። ሁለቱም ወገኖች በቀላሉ የተውሶ ጡንቻ የማግኘት ዕድል ባይኖራቸው በእርግጥ ጉዳታቸው ያነሰ ይሆን ነበር፤ ምናልባትም መላ ለመፈለግ ይገደዱ ነበር። እንዲሁም በአየርላንድ በካቶሊኮችና በፕሮቴስታንቶች መሀከል ያለው የማይበርድ አሳት ትውልዶችን አስቆጥሮአል።

የፍልስጥኤማውያንንና የአሥራኤላውያንን፣ እንዲሁም የአየርላንድን ቅጥና መላ ያጣ መፋጀት ያነሳሁት ለሁለት ምክንያቶች ነው። እንጀምሮ፣ ጥላቻ ስር ከሰደደና ከሁለት ትውልዶች በላይ በዚያ ጥላቻ ውስጥ ከአደጉ ተነጋግሮ መላ ለመፈለግ በጣም የሚያዳግት መሆኑን ለመጠቀም ነው። ሁለተኛ፣ የተውሶ ጡንቻ አጉልና የማያዛልቅ ትዕቢት ስለሚያስከትል ይህ በገባበት መጠን ለችግሩ መላ እንዳይፈለግለት አስተዋጽዖ ማድረጉን ለማመልከት ነው። አልቂቱና ጉዳቱ ሙሉ በሙሉ የተፋላሚዎቹ ነው።

መላ የሚገኘው ከመነጋገር ነው። ስለመነጋገር ብዙ ሰዎች የማይገነዘቡት አንድ ነገር አለ፤ መነጋገር ትርፋማ የሚሆነው በሀሳብ ከሚለይ ሰው ጋር ሲሆን ነው። በሀሳብ ከሚሰማ ሰው ጋር መነጋገር ዋጋ የለውም፤ ራስን በሌላ ድምፅ ለመስማት ካልሆነ በቀር። አንድ ሰው ማሰብ የሚጀምረውም ተቃዋሚ ሀሳብ ሲገጥመው ነው። አብረው የሚኖሩ ሰዎች በመሀከላቸው ምንም ያህል የከረረ ቅሬታ ሲኖራቸውም ቢያንስ ለመነጋገር ፈቃደኛ መሆን አለባቸው። የግል ቅሬታዎችና ጠበቅ በሕግ ይፈታሉ ብለን እናምናለን። ነገር ግን ሕጉ አድላዊ ነው ብለው የሚያምኑና ዳኞችና ፖሊሶች የአንድ ቡድን ታማኝ አገልጋዮች ናቸው ብለው የሚያምኑ አብዛኛዎች ሰዎች በሚገኙበት ሁኔታ መተማመን ይፈርሳል። በዚህም ምክንያት የፋኖ ተሰማራ ጥሪ ተበደልን ለሚሉ ሁሉ ሁኔታውን ማረሚያ መስሎ ይታያል። እንደሚያርመው ግን እየሆነ ነው፤ በዱላ መግዛት የማያዛልቅ መሆኑንም አይተናል፤ በአህጉራችንም በሙሉ እያየን ነው።

ስለዚህም አገዛዙ ራሱን ለማረምና ለመለወጥ ወደሚችል መንግሥት መለወጥ አለበት። ይህንን ለማድረግ የሚያስፈልገው አገሩ የሁላችንም መሆኑን ከመገንዘብ ጋር በጎ ፈቃድና ቆራጥነት ነው። ሕዝቡ ቢተላለቅ፣ ሕዝቡ ቢደክይና አገር ቢወረድ የሚጠቀም ዜጋ የለም። ለዚህ ነው የአገዛዙ ሥርዓት መሪዎች በጎ ፈቃድና ቆራጥነትን ማሳየት ያለባቸው። ትልቅነት የሚመጣው ዱላን ጥሎ ዱላ ለመምዘዝ የሚዘጋጀውን በበጎ ፈቃድና በቆራጥነት ግንባር ለግንባር በመግጠም ነው። የግብፁ ሳዳት ስተት ብለው አይሩሳሌም ሲገቡ፣ የደቡብ አፍሪካው ደ ከለርክ ማንደላን ከስር ለቅቀው ተወዳዳሪያቸው ሲያደርጉ ሁለቱም ያሳየት በጎ ፈቃድና ቆራጥነት ትንሽነት የገዢዎች ባሕርይ በሆነበት አህጉር ትልቅነትን አጎናጸፋቸው። ከገዢዎቻችን በኩል የሚጠበቀው በጎ ፈቃድና ቆራጥነትን የሚያሳይ የትልቅነት ተግባር ነው። ልጆቻቸውና የልጅ ልጆቻቸው ኮርተው የሚኖሩበት አገር መገንባት የሚችሉት በዚህ መንገድ ብቻ ነው። ከአንድ ሰው ጋር ስለአፍሪካ አምባገነኖች ስንነጋገር በቅርቡ የተፈጸመ የትልቅነትና የትንሽነት መግለጫ ለምሳሌ ጠቀሰልኝ፤ ሞቡቱ ለሠላሳ ዓመታት ያህል ዛይርን ገዝቶ በሰው አገር ሞተና ሃምሳ ሰዎች ያህል ቀበሩት። አማሆይ ቴሬዛ በሰው አገር ሄደው ለሰው አገር ድሆች ሲሠሩ ኖረው የሆነድ መንግሥትና ሕዝብ እንደ አንድ ተወዳጅ መሪ አድርጎ በትልቅ ማዕርግ ቀበራቸው። ትልቅነትም ሆነ ትንሽነት በሞትም ይከተላል።

ይህንን የትልቅነትንና የታሪክ ሠሪነትን መንገድ መማር የሚችለው ከታሪክ ነው። ታሪክ ከሚያስተምረን ነገሮች አንዱ ያለፈውን ታሪክ ሁሉ ጥላው አዲስ ታሪክ ከባዶ ሜዳ ላይ ለመጀመር የፈለጉ ሁሉ መጨረሻቸው ውድቀት መሆኑን ነው። ታሪክን አሠራለሁ በማለት ታሪክን መሥራት አይቻልም። ታሪክ መሥራት የሚቻለው ለአገርና ለሕዝብ በቀዋሚነት የሚያገለግልና

ለሚቀጥሉት ትውልዶች የብልጽግናና የኅብረት መሠረት በመጣል ነው። እኔ አውቅላችኋለሁ ማለት ለሌሊንም፣ ለስታሊንም፣ ለማኦም አልበጀም። ሁሉም ያለፉት ልጆቻቸውና ሕዝቦቻቸው የሚያፍሩባቸውና የሚረግሙባቸው ሆነው ነው። በጉልበታቸው ዘመን የተፈሩትን ያህል ከሞቱ በኋላ ተዋርደዋል። ያ ውርደት የልጆቻቸውና የዘመዶቻቸው ነው፤ እነሱም ከቡድንነት ወደ ቡድንነት ተሸጋግረዋል። ዱላ በድን ያደርጋል፤ ዱላ የያዘ ሰው ከዱላው ጋር ብቻ የመነጋገር ዝንባሌ ያደርበታል። ዱላ ያልያዘ ሰው ጋር መነጋገር ውርደት ይመስለዋል። ውርደት ስተት ብሎ የሚመጣው ዱላ በቀደደው መንገድ ነው። ገዢዎቻችን መላ አድርገው ሊይዙት የሚገባቸው ከዱላ ጋር መነጋገርን ሳይሆን ከሰዎች ጋር መነጋገርን መሆን አለበት። ግፍ እንደከረምት ጎርፍ ነው። በየቤታችን አካባቢ ሰናዩው የወረደው ዝናብ ትንሽ ይመስላል። በያለበት የወረደው ሁሉ ሲጠራቀም ትልቅና ኃይለኛ ጎርፍ ይሆንና ብዙ ጥፋትን ያስከትላል። ይህ ከመሆኑ በፊት በግፍ መቀጠል የማያዛልቅ መሆኑን ተገንዝቦ የተለየ ሀሳብ ካላቸው ጋር ለመነጋገር በቆራጥነት መወሰን ያስፈልጋል። ከአብዛኛው ሕዝብ ጋር የተጣላ ሥርዓት በጦርነት ማሸነፍ አይችልም። መነሻውና መጀመሪያው ይኸ ነው። ጉልበት ያለውና በጉልበት የሚተማመነው አዲስ መላን ሲቀበል ሌሎችም መላቸውን ለመለወጥ ይገደዳሉ። የኢትዮጵያ ሕዝብ ፍላጎትና ምኞት ሥልጣኑን በሰላም መረከብ ነው። ለኢትዮጵያ ሕዝብም ሆነ ለተወሰነ ክፍለ ሕዝብ የቆመ ድርጅት ሁሉ ከዚህ የተለየ ዓላማ ሊኖረው አይችልም።

የተለያዩ የአገር ክፍሎች የአስተዳደር ሥልጣንም ሆነ የመንገጠል ጥያቄ፣ የመሬትም ሆነ የሌላ የኢኮኖሚ መብት በሕዝብ መወሰን አለበት ብለን ከተማመንን ውይይትንና የጉዳዮቻችን ከባድነት የምንፈረሰበት ምንም ምክንያት አይኖርም። የችግሮቹ ሁሉ መነሻ የሕዝብን የሥልጣን ባለቤትነት መፍራት ነው። በውድም ሆነ በግድ ሕዝብ የፈለገው ነገር መሆኑ የሚቀር አይደለም። ይህንን የታሪክ ፍርድ ለመቀበል ከተራ አእምሮ በላይ አይጠይቅም። የሕዝብን መንፈስና አእምሮ አፍኖ፣ አካሉን ረገጦ በመግዛት ወደ ብልጽግናና ወደ ጥንካሬ እመራዋለሁ ማለት ዘበት ነው። ወንበሩ ላይ የተቀመጡትም ሆኑ ተቀናቃኞቻቸው አስተሳሰባቸውን ከዚህ በሽታ ማፅዳት አለባቸው። በቅን መንፈስ መነጋገር የሚቻለው ከዚያ በኋላ ነው።

ሌላም መወገድ ያለበት ችግር አለ። የአገርንና የሕዝብን ጉዳይ እንደግል ጉዳያቸው የሚመለከቱ ሰዎች ከባድ ስሕተትን ይፈጽማሉ። የግል ጥላቻና የግል ጠብ በአገር ጉዳይ ውስጥ ቦታ የላቸውም። የተለያዩ ሀሳብ ይዘው በአገር ጉዳይ ላይ የሚነጋገሩ ሰዎች የሥልጣን ተቀናቃኞች እንጂ ጠላቶች አይደሉም። በመሠረቱ ጠላት የሚባለው ሊያጠፋት የሚፈልጉትን ነው።

የሥልጣን ተቀናቃኞች ዓላማ መጠፋፋት አይደለም፤ ሀሳብንና ሀሳብን በተግባር በማሳየት በሕዝብ ዳኝነትና በሰላም መሸናገፍ ነው። የሕዝብ ጉዳይ ያገባናል የሚሉ ሰዎች ይህንን ያህል ቅን መንፈስ ማሳየት ይጠበቅባቸዋል። ጠላትነት ሲከተኩቱ ለየግላቸው ሳይሆን ለሕዝብ፣ የሚያስከትለውም አደጋ ከፍተኛ እንደሆነ መገንዘብ አለባቸው። ለዚህ ነው ከዱላው ይልቅ ወደ መላው ማዘንበል የሚያሻው።

#### 4 መደምደሚያ

የግፍ መሣሪያ የሆነውን ዱላ ለመጣል የአእምሮና የመንፈስ ብቃት ከተገኘ መላው የሚገኘው ከመነጋገር ብቻ ነው። ንግግሩ ፍሬአማ እንዲሆን ሥልጣን በዱላ የያዙትና ሥልጣን በዱላ ለመያዝ የሚፈልጉት ሁሉ በቅን መንፈስና በቆራጥነት ከራሳቸው ይበልጥ አገራቸውን ሕዝቡን አስበልጠው ለትልቅነት በሚያበቃቸው ወኔ ዱላቸውንና ዛቻቸውን ጥለው መቀራረብ አለባቸው። ይህንን ለማድረግ ሁሉም ወገን ሊያምንባቸውና ሊቀበላቸው የሚያስፈልጉ ጉዳዮች አሉ። እነዚህም በቅደም ተከተል ከዚህ በታች የተዘረዘሩት ናቸው።

የኢትዮጵያ ሕዝብ የመጨረሻው የበላይ ባለሥልጣን ስለሆነ ያለ ሕዝብ ፈቃድ ምንም ዘላቂታ የሚኖረው ውሳኔ ማድረግ አይቻልም። በሕግ ለሕግ የሚተዳደር ሕዝብ በሰው አይገዛም።

የኢትዮጵያ ሕዝብ የተረጋጋና ዋስትና ያለው ኑሮ ለማካሄድ ሰላም ናፍቆታል፤ ሰላምን ይሻል።

የኢትዮጵያ ሕዝብ ከደንቁርናና ከደህነት ለመላቀቅ፤ በሙሉ ኃይሉ ሠርቶ ለማምረትና ወደ ዘመናዊ የብልጽግና ኑሮ ለመግባት ይፈልጋል፤ ገበሬውና ሠራተኛው አምርቶ፤ ነጋዴው ነግዶ፤ ባለሙያው በየሙያው በሙሉ ልብ ሠርቶ ሁሉም የራሱ ባለቤት ሆኖ በሕግ ጥላ ስር የሚኖርበትን ቀን አየጠበቀ ነው።

የኢትዮጵያ ሕዝብ የሥልጣን ባለቤትነቱን በሕግና በሥርዓት ካልተረከበ ሰላም አይኖርም፤ ሰላም ከሌለ እድገትና መሻሻል አይመጣም።

በአለፉት ህያ አምስት ዓመታት ውስጥ የተገነባው ሲፈርስ፤ የሠራው ሲወቀስ፤ የሚያላግጠው ሲወደስ፤ የተማረው ወይ ሲገደል፤ ወይ ሲታሰር፤ ወይ ሲሰደድ፤ በተለያዩ የዘመኑ ዜና ማሰራጫዎች ሕዝብን ማታለል ልዩ ጥበብ ሲሆን፤ በደርግ ዘመን በመደብ አሁን ደግሞ በጎሠኛነት ሕዝብ ሲታመስ አይተናል፤ እያየንም ነው። በነዚህ ዓመታት ውስጥ ኢትዮጵያውያን ከመቼውም ጊዜ የበለጠ በችጋርና በሰደት የታወቁ ሆኑ። ገና አላቆመም። የኢትዮጵያውያን ኩራትና ከብር ተሙዋጠጠ፤ በቀላሉና በትንሹ ራሱን መሸጥና መለወጥ አዲስ ባህል ሆነ። የሚሸጥና የሚለወጥ ለክፉ ቀን እንደማይሆን ላልተገነዘብን በዓለም ሁሉ የተከበሩና ኢትዮጵያንም ያስከበሩት አፄ ኃይለ ሥላሴ ብቻቸውን ሲሞቱና

የቀብር ሥርዓት እንኳን ሳያገኙ አየን፤ ኮሎኔል መንግሥቱ ብቻቸው መላ ከዱላ የሚሻለው።

በትንሽነት ትልቅ ሥራ ማከናወን አይቻልም። ትልቅ ሆነውልን ተከብረው እንዲያስከብሩን እንፈልጋለን።

# አባሪ

## ለቅንጅት ምክር ቤት የሰንብት ደብዳቤ

በሊቀ መንበር ኃይሉ ሻውል በኩል  
ለቅንጅት ምክር ቤት አባላት  
መጋቢት 29፣ 1997  
ቅንጅትና ምርጫው

ቅንጅቱ ሲመሠረት በአባል ድርጅቶች ሁሉ የታመነበት ዓላማ በዚህ ምርጫ በድል አድራጊነት መውጣት ነበር፤ ቅንጅቱ መንቀሳቀስ ከጀመረመረም በኋላ በአዲስ አበባ ብቻ ሳይሆን የቅንጅት ምልክተኞች በደረሱባቸው ከተማዎች በሙሉ ቅንጅት በኢትዮጵያ ሕዝብ (በገጠሬውም ሆነ በከተማው) ላይ የጫረው አዲስ ተስፋ ከተጠበቀው በላይ በጣም ከፍተኛ እንደሆነ ለመገንዘብ ችለናል፤ ዛሬ ቅንጅት ሰፊ የሆነ የሕዝብ ድጋፍ እንዳለው አያጠራጥርም፤ ከሁሉም በላይ ቅንጅት በጫረው ተስፋ ምክንያት ሕዝቡ በአደባባይ ራሱን አጋልጦአል፤ ስለዚህም በቅንጅት ላይ የማሸነፍ ግዴታ ወድቆበታል፤ ይህንን ምርጫ አገዛዙ ቢያሸነፍ በገዝቡ ላይ ሊያስከትል የሚችለውን ጉዳት መግመት ብዙ መመራመርን የሚጠይቅ አይደለም፤ በእኛ ላይ የበለጠ ኃላፊነትን ሊጭንበን የሚገባው ይህ አስከሬ ሁኔታ ነው።

ነገር ግን ቅንጅቱ ከተቋቋመ ጀምሮ የቅንጅትን ድል የማድረገር ዓላማ የሚጸረጸው ሁለት አዝማሚያዎች ለእኔ በግልጽ ሲታዩኝ ቆይተዋል፤ አሁን ለምርጫው የቀረው አምስት ሳምንታት ያህል ነው፤ ቅንጅት እነዚህን አፍራሽ አዝማሚያዎች ይዞ ከቀጠለ ድል የማድረጉ ዓላማ ቢያንስ የደበዘዘ እንደሚሆን ይታያል፤ ቅንጅት ድልን የማጣቱ ውጤት የኢትዮጵያን ሕዝብ ተስፋ ከማስቆረጡ ጋር ተያይዘው ብዙ ከባድ ጥያቄዎች ይነሳሉ፤ የተለያዩ መልሶችም ይሰጣሉ፤ ዛሬ ቅንጅት በግልጽ ተነጋግሮባቸው ሊፈታቸው ያልቻላቸው ቅራኔዎች በዚያን ጊዜ ገሀድ ይወጣሉ፤ በአደባባይ በይፋ መወነጃጀሉ የማይቀር ይሆናል፤ በምርጫው የሚወድቁት ሰዎች ያለጥርጥር ይከፋሉ፤ በምርጫው የቀናቸው ሰዎች ሠራዊት የሌለው ጄኔራሎች ይሆናሉ፤ የዛሬው ሁኔታ በሰኔ በፍጹም ይለወጣል።

ለእኔ እንደሚታየኝ የቅንጅቱ አባሎች በሰኔ የሚፈጠረውን ሁኔታ ዛሬ በዓይነ አእምሮአቸው ማየት ግዴታቸው ይመስለኛል፤ አስቸጋሪ መሆኑ ይገባኛል፤ ግን ይቻላል፤ ቅንጅት በድል አድራጊነት ቢወጣ የሚያስከትለውን በአገሪቱ ሁሉ የሚያስተጋባ አልልታ በቅንጅት አባሎች ላይ ከሚጠልባቸው ከባድ ኃላፊነት ጋር ቀድሞ ማየት የሚሳነን አይመስለኝም፤ ቅንጅቱ ቢሸነፍ ግን በአገሪቱ በሙሉ ብቻ ሳይሆን በውጭም የሚያስተጋባ ኡኡታና በቅንጅት

አባሎች ላይ የሚሰነዘረውን የመረረ ነቀፌታ እንዴት እንደምንጋፈጠው ከአሁኑ ማሰብ ተገቢ ይመስለኛል፤ የአንድ አገር ሕዝብን ተስፋ አጨናግፎ በሰላም መኖር ያስቸግር ይሆናል፤ በሁለቱም አቅጣጫዎች ሊታሰብ ይገባል፤ በሰኔ ለማሰብ ጥቂት ይረፈረዳል፤ ዛሬ ባለንበት ሁኔታ ቅንጅቱ ቢያሸነፍ ምን እንደሚያደርግ የታወቀ ነገር የለም፤ እዚያ ስንደርስ እንወጣለን ተብሎ የታላፈ ጉዳይ ነው።

ቅንጅት ለድል እንዳይበቃ የሚፈታተነት ሁለት አዝማሚያዎች በውስጡ አንዳሉ ይታያል፤ አንዱ ሁላችንም በደንብ የምናውቀውና መፍትሔ ልናገኝለት ሞከረን ያቃተን የመኢአድና የአዴኤፓ/መድኅን የማይበርድ ባላንጣነት ነው፤ በሁለቱ መሀከል ያለው ቆከክር ለኢትዮጵያ ለኢትዮጵያ ሕዝብ ቦታ ያለው አይመስልም፤ ትልቁና ዋናው ዓላማ አንዱ ሌላውን በማናቸውም መንገድ መብለጥ ነው፤ አንዲህ ያለ መንፈስ በነገሠበት በመተባበር፤ በመረዳዳትና በአንድነት ምርጫው ለቅንጅት የተመቻ እንዲሆን ለማድረግ አይቻልም። ቅንጅት ያለበት የገንዘብ እጥረት ሳያንሰው ሁለቱ ድርጅቶች ያላቸውን የሰው ኃይል ማቀናጀትና ማስተባበር ባለመቻላቸው ብዙ መራጮች የመልጡናል የሚል ከባድ ስጋት አለኝ፤ የሁለቱ ቡድኖች ባላንጣነት ከአገር አልፎ በአሜሪካም እንዳለ ያለጥርጥር መናገር ይቻላል፤ ቡድኖቹን ከአሜሪካ ጋር የሚያይዛቸው የገንዘብ ሰንሰለት ዓላማ ግልጽ አይደለም፤ ከአገር ዓላማ ጋር የተያያዘ ከሆነ ሰጪዎችም ሆኑ ተቀባዮች በአንድነት መራመዱን የማይፈልጉበት ምክንያት ምን አለ? በአሜሪካ ላሉ የቡድኑ ደጋፊዎች ከድል በኋላ ለሚሆነው ቃል የገባላቸው አለ?

በተለያዩ ሁኔታ የሁለቱ ቡድኖች ባላንጣነት አገርን ሊጎዳ የሚችልበት ደረጃ ላይ ደረሰ ይመስለኛል፤ ባላንጣነቱ የደረሰበትን ደረጃ የሚያመለክተው አንድ የመኢአድ አባልና አንድ የአዴኤፓ አባል በአንድ ላይ ተቀምጠው የቅንጅቱን ተግባር ለመፈጸም የማይችሉ መሆናቸው ነው፤ እንደዚህ ያለ ወደጥላቻ ያመዘነ ስሜት በልብ ቋጥሮ የቅንጅትን ዓላማ ለማሳካት አይቻልም፤ በአንድ በኩል የግል ዓላማ ከድርጅት ዓላማ ጋር፤ በሌላ በኩል የድርጅት ዓላማ ከቅንጅቱ የአገር ዓላማ ጋር እየተጋጨና እየተቃረነ አርስበርስ መዳከምን አንጂ አብሮ በአንድነት መጠናከርን የማያስገኝ እየሆነ ነው፤ ዛሬ ተደባብሶና ተዳፍኖ ያለው ጥላቻና ቁም ነገ ገሀድ ይወጣል፤ የዚህን ስጋት ውጤት የቅንጅት አባሎች በግልሰብም ሆ በድርጅት ደረጃ አስከሰኔ ቆይተን እንየው ካሉ አውቀውም ይሁን ሳያውቁ «ፖሊቲካ ደኅና ሰንበት» ማለታቸው ይሆናል፤ በፖሊቲካው ትግል ውስጥ የቆዩት የሁለቱ ቡድኖች አመራር አካሎች በራሳቸው ላይ ያንገብበውን የፖሊቲካ ክስረት መግመት ያቅታቸዋል ብሎ ለማመን ያስቸግራል፤ ጥላቻ ችሎታን እንደሚቀንስ የታወቀ ነው።

የቅንጅቱን የሰው ኃይል ማቀናጀት ከባድ ችግር በሆነበት ጊዜ ቢሮን፣ ቁሳቁስንና ገንዘብን በተቀናጀ ሁኔታ ለመጠቀምና ተፈላጊውን ውጤት ለማስገኘት እንዴት ይቻላል? በአጠቃላይ የሁለቱ ትልልቅ ድርጅቶች ፉክክር ቅንጅትን ለተፈለገው ውጤት እንዳያበቃው እደረገ መሆኑን ማየትስ እንዴት ይሳናል? ጊዜው ሳይልፍ ቁራጥ እርምጃ ተወስዶ መታረምና ቅንጅቱ በእውነት የሚቀናጀበትን መንገድ መቀየስ አስቸኳይ ግዴታችን እንደናደርገው ያሻናል።

ሁለተኛው ችግር የድርጅቶች ሳይሆን የግለሰቦች ነው፤ ግለሰቦቹ በድርጅታቸውም ውስጥ ሆነ በቅንጅቱ ውስጥ ቁልፍ ቦታና የተግባር ተሳትፎ ያላቸው ከሆኑ ተጽእኖአቸው ድርጅታቸውን አልፎ ቅንጅትንም ይነካል፤ አንዳንድ ግለሰቦች ይህንን የፃገን ምርጫ እንደዓላማ ሳይሆን ለሌላ ዓላማ (ለ2002 ምርጫ) መረጣመጃ አድርገው ይመለከቱታል፤ ስለዚህም ለአንዱ የቅንጅት አባል ዓላማ የሆነው ለሌላው የቅንጅት አባል ስልት ነው፤ የዚህ ውጤት ውዥንብርና መደናበር፣ አለመግባባትም ይሆናል፤ ፓርቲዎች የብዙኃኑን ዓላማ ማራመጃ መሣሪያዎች መሆናቸው ቀርቶ የግለሰቡን ዓላማ ማራመጃ መሣሪያ እንዲሆኑ ማድረግ የፖሊቲካን ትርጉም ይለውጠዋል፤ ወይም ሌኒኒስት ያደርገዋል።

ለእኔ እንደሚመስለኝ ፖሊቲካ የጋራ ዓላማ ይዘው በጋራ ስልት የሚመሩ ሰዎች ተግባር ነው፤ በአንድ የኳስ ቡድን ውስጥ ሦስቱ አጥቂዎች በጨዋታው አናሽንፍም ብለው አቅዋም ከያዙ በተግባር የተለየ ለማድረግ በጣም አስቸጋሪ ነው፤ (አንዱ) ዓላማ ብሎ የሚፍጨረጨርበትን ስልት ብቻ አድርጎ የሚመለከተው ያቀልለዋል፤ በአስተሳሰብ ከቅንጅቱ ጋር አልተቀናጁም ማለት ነው፤ ኢትዮጵያ ተመልሳ በወያኔ/ኢሕአዴግ ቀንበር ስር ከወደቀች የእኛም ውድቀት መሆኑን ያልተገነዘቡና ለ2002 ምርጫ የሚዘጋጁ ሰዎች በመሀከላችን የአሉ ይመስለኛል፤ በየዋህነት ከአየነው የዋህነት ይመስለኛል።

ለድርጅታችን ያወጣነው ስም ቅንጅት ለአንድነትና ለዲሞክራሲ የሚል ነው፤ ታዲያ ለኢትዮጵያ ሕዝብ የምንመኘውን አንድነት እኛ በውስጣችን ማሳየት የለብንም? ዴሞክራሲ ማለት የተለያዩ አስተያየቶችን በሰላምና በቅንነት ማስተናገድ ከሆነስ በእኛ መሀከል እንዲህ ያለ አሠራርና መንፈስ መለመድ የለበትም? በለስ ቀንቶን ብናሸንፍስ እንዴት ተብሎ ነው አገርን ማስተዳደር የሚችል መንግሥት ማቋቋም የምንችለው? በየሥልጣኑ ሥፍራ ላይ የሚደለደሉትን ሰዎች እንመድብ ሲባል እንደቀላል ነገር እየተመለከትነው እስካሁን አልተቻለም፤ ምክንያቱ መፈራራት መሆኑ ግልጽ ነው፤ ምን ዓይነት የጥላቻና የአርሰበርስ መጠላለፍ አስተዳደር ሊመሠረት ነው?

ከላይ የተጠቀሱት ችግሮች የሉም ብሎ መካዱ መፍትሔ አይሆንም፤ የሉም በማለት ብቻ አናጠፋቸውም፤ መፍትሔው በእውነትና በቁርጠኝነት፤

በንጹሕ ጎሊናና በመተማመን ተነጋግረን የመጨረሻ መፍትሔ ስናገኝላቸው ብቻ ነው።

ትናንት ለየብቻችን ስንገኘከር ያደረገንን ቁጩትና ቂም ዛሬም በአንድ ላይ ሆነን ተሸከመነው መቀጠሉ አውቀንም ይሁን ሳናውቅ ነገ መርዘን በኢትዮጵያ ሕዝብ ላይ ለማራገፍ ያቀድን ያስመስላል፤ ያስከብራል ብለን የገባንበት ተግባር ለአሳፋሪ ውርደት ሊዳርገን እየተፈታተን ነው፤ ራሳችንን አሸንፈን ፈተነውን ሳናልፍ ወያኔ/ኢሕአዴግን ለማሸነፍ የምናደርገው ትግል ይሰምርልናል ማለት ከንቱ ምኞት ነው።

በመጨረሻ አንድ ሀሳብ ላቅርብ፤ በሁለት ደረጃዎች የሚገለጥ ነው፤ በመጀመሪያው ደረጃ የቅንጅቱ የምክር ቤት አባላት ከልብ ተነጋግረውና ያለፈውን አርግፍ አድርገው ትተው ለወደፊት በአንድነት ለቅንጅት ለመሥራት ቃል ኪዳናቸውን ማደስ ያስፈልጋቸዋል፤ በሁለተኛ ደረጃ የቅንጅቱን ዓላማ ሰፋ ላለ መድረክ ለማስተዋወቅና ቃል ኪዳናችንን ለማጠናከር ጉዳዩን ሰፋ ያለ ጉባኤ እንዲወያይበት አድርገን ቅንጅቱ በምርጫው በድል እንዲወጣ ማረጋገጥ አለብን፤ የአራቱም አባል ድርጅቶች የሥራ አስፈጻሚ ኮሚቴዎች በአንድ ላይ ተሰብስበው፤ ተወያይተው አንድ ውሳኔ ላይ እንዲደርሱ ጊዜውና ቦታው ተመቻችቶ እንዲገለጽ ሀሳብ አቀርባለሁ።

ጥላቻን በፍቅር፣ ቂምን በይቅር ባይነት፣ ጥርጣሬን በልብ-መሉነትና በመተማመን፣ የግል የሥልጣን ጥምን በአገር ፍቅር ስጤት አሸንፈን ለኢትዮጵያ ሕዝብ ነጻነት አስተማማኝ ምክንያት ለመሆን እግዚአብሔር ልባችንን ለበን መንፈስ ይከፈትልን።

ይህ እስከሚሆን ድረስ ከዚህ ቀን ጀምሮ በቅንጅቱ ውስጥ የማልገኝ መሆኑን ስንልጽ በመሪር ሐዘን ነው።

ታዛዥዎ  
መስፍን ወልደ ማርያም